

# انارکلی

سید امتیاز علی تاج

## افراد

جلال الدین اکبر	شہنشاہ ہند
سلیم	اکبر کا بیٹا اور ولی عہد
بختیار	سلیم کا بے تکلف دوست
رانی	اکبر کی راجپوت بیوی اور سلیم کی ماں
انارکلی	حرم سرا میں اکبر کی منظور نظر کنیز
شریا	انارکلی کی چھوٹی بہن
ماں	انارکلی اور شریاں کی ماں
دلارام	انارکلی سے پہلے اکبر کی منظور نظر کنیز
زعفران	حرم سرا کی ایک شوخ کنیز
ستارہ	حرم سرا کی کنیز - زعفران کی سہیلی
مروارید	حرم سرا کی کنیز - دلارام کی رازدار
عنبر	حرم سرا کی کنیز - دلارام کی رازدار
خولجہ سرا کا فور	کنیزوں کا داروغہ
مقام	داروغہ زندان - خولجہ سرا - بیگمیں کنیزیں وغیرہ
زمانہ	قلعہ لاہور
	۱۵۹۹ء کا موسم بہار

# مناظر

## باب اول

### عشق

حرم سرا اور پائیں باغ کے درمیان

ایک بارہ دری

سلیم کا ایوان

حرم سرا میں ایک غلام گردش

حرم سرا کا پائیں باغ

منظر اول

منظر دوم

منظر سوم

منظر چہارم

## باب دوم

### رقص

سلیم کا ایوان

انارکلی کا حجرہ

قلعہ لاہور کا ایک ایوان

شیش محل

منظر اول

منظر دوم

منظر سوم

منظر چہارم

## باب سوم

### موت

سلیم کا ایوان

زندان

اکبر کی خواب گاہ

زندان کا بیرونی منظر

سلیم کا ایوان

منظر اول

منظر دوم

منظر سوم

منظر چہارم

منظر پنجم

# انارکلی

## منظر اول

مغل اعظم جلال الدین محمد اکبر شہنشاہ ہند کی محل میں سر میں موسم بہار کی ایک دوپہر۔ ظہر کی نماز ادا ہوئے ڈیڑھ گھنٹے کے قریب ہو چکا ہے۔ ستونوں اور محرابوں کے سائے طویل ہونے شروع ہو گئے ہیں۔ بیٹھیس دوپہر کی استراحت ختم کرنے والی ہیں معمر خادمائیں دوسرے وقت کے کاموں میں مصروف ہو چکیں۔ لیکن ابھی رونق اور چہل پہل کا وہ ہنگامہ برپا نہیں ہوا۔ جو مشرقی حکمرانوں کی محل سراؤں کو نشاط و طرب کی دنیا بنائے رکھتا ہے۔

ایک کشادہ اور بلند بارہ دری جو حرم کے صحن اور پرانے پائیں باغ کے درمیان واقع ہے اور پائیں باغ میں ملازمین کے جدید حجرے تعمیر ہو جانے کے باعث اب بیگموں کے استعمال میں نہیں رہی۔ الگ تھلگ اور صحن حرم سے دور ہونے کی وجہ سے نوجوان کنیزوں اور خواصوں کی مرغوب آرام گاہ ہے۔ جہاں وہ اس وقت بھی بڑی بوڑھیوں کی نظروں اور طعنوں سے محفوظ ہو کر اپنی فراغت کا بقیہ وقت اطمینان اور بے فکری سے گزار رہی ہیں۔

کچھ بیٹی چوسر کھیل رہی ہیں۔ کچھ شطرنج کی چالوں میں دنیا و مافیہا سے غافل ہیں۔ ایک طلب والی نے پاندان کھول رکھا ہے کبھی پان لگا کر کھاتی ہے کبھی چھالیہ کترتے کترتے آرسی میں مسی کی دھڑی کا معائنہ کر لیتی ہے۔ جنہیں بیگموں سے سلیقے اور سکھڑاپے کی داد ملتی ہے۔ ان میں سے کوئی اپنی شہرت برقرار رکھنے کی فکر میں سرگندھوار ہی ہے۔ کوئی پرانے دوپٹے کو نئے سرے سے رنگوا کر اس پر لچکا ناک رکھی ہے۔ جنہیں ملازمانہ کے سرد گرم اور گرانبھاریوں نے بے حس بنا دیا ہے ان کے نزدیک فراغت کا بہترین مصرف نیند ہے۔ لیکن اس مقام کی خلوت کا پورا فائدہ زعفران اور ستارہ اٹھارہ ہیں۔ چنچل اور منہ پھٹ لڑکیاں ہیں گانے بجانے کی شوقین لیکن موسیقی سے زیادہ موسیقی دانوں کے نرت اور چہر کی کیفیات ادا کرنے سے دلچسپی ہے۔ اس وقت سب بندھنوں سے آزاد ہو کر ستار کے ساتھ گارہی ہیں اور پیمپڑوں کا زور گیت کی نسبت تخمیناً باہمی میں زیادہ صرف کر رہی ہیں۔

دوسری جانب دلارام۔ مروارید اور عنبر ایک کونے میں بیٹھی رازدارانہ انداز میں سرگوشیاں کر رہی ہیں۔ دلارام بیڑھی پر بیٹھی اپنے پختہ حسن کے اعتبار سے نہ صرف ہمرازوں میں بلکہ تمام محفل میں نمایاں نظر آ رہی ہے۔ لمبی آنکھ اُونچی اور پتل ناک اور واضح ٹھوڑی کہہ رہی ہے کہ وہ ان لوگوں میں سے نہیں جنہیں زندگی کی رواپنی شدت میں ہاتھ پاؤں ڈھیلے چھوڑ دینے پر مجبور کر دیتی ہے۔ ہزیمت کے آثار و ظہرات نے چہرے کو بے رونق بنا رکھا ہے۔ لیکن آنکھوں میں تصورات کا لوج ظاہر کر رہا ہے کہ بساط سے بڑھ کر سوچ رہی ہے۔

دلارام: گفتگو کے دوران میں دو ایک مرتبہ چہیں بچیں ہو کر زعفران اور ستارہ کی طرف یوں دیکھتی ہے گویا ان کے شور و غل سے پریشان

ہے پر چپ ہو رہتی ہے۔ (آخر نہیں رہا جاتا) اے ہے تو بہ! کیسا گلا پھاڑ پھاڑ کر گارہی ہیں۔ کان پڑی آواز نہیں سنائی دیتی۔  
 (دلارام کی پہل سے حوصلہ پا کر) دوپہر میں دو گھڑی کا آرام بھی تو کم بختوں نے حرام کر دیا ہے۔

مروارید:

ہم تمہیں کیا کہہ رہے ہیں؟

زعفران:

صریحا گھر کا گھر سر پر اٹھا رکھا ہے۔ بات کرنی دشوار کر دی ہے ابھی بیچاری کچھ کہہ ہی نہیں رہی ہیں۔

مروارید:

پھر جسے باتیں کرنی ہوں کہیں اور جا بیٹھے۔

زعفران:

مگر یہ تان سین کی بچی گائیں گی ضرور۔

عنبر:

(ستارہ سے چھیڑنے کو تھی مگر عنبر کی گالی بھلا کیسے سن لے) منہ سنبھال کے بات کر عنبر۔ واہ! بڑی آئی کہیں کی گالیاں دینے والی۔ تو ہی لگتی ہوگی تان سین کی کوئی ہوتی سوتی۔

زعفران:

نہیں مانے گی زعفران۔ پڑ پڑ بکے چلی جا رہی ہے میں جا کر چھوٹی بیگم سے کہہ دوں گی۔

دلارام:

اے تو منع کس نے کیا ہے ایک بار نہیں ہزار بار۔

زعفران:

(مصالحات کے ناصحانہ انداز میں) چلو زعفران۔ ہمیں جو چلے چلیں۔ باغ میں چل بیٹھتے ہیں۔

ستارہ:

(اتنی مختصر جھڑپ سے دل کا بخار کہاں نکل سکتا ہے) اب وہ دن گئے جب کمان چڑھی ہوئی تھی اب بیگموں سے بات تو کر کے دیکھیں۔ کوئی منہ بھی نہ لگائے گا۔

زعفران:

(دوسری کنیریں جو اس بحث میں شامل نہیں۔ مگر متوجہ ضرور ہیں۔ زیر لب تبسم اور اشاروں کنایوں سے زعفران کی جرات کی داد دیتی ہیں)

دوسری کنیریں:

اے ہے زعفران تم بھی بھی تو اونچے جھاڑ کر پیچھے پڑ جایا کرتی ہو۔

ستارہ:

(ستارہ زعفران کے ہاتھ سے لے لیتی ہے کہ اسے پھر گانے بجانے کے شغل میں مصروف کر لے)

زعفران:

میں کیوں دبوں کسی سے بہت دن ان کی ناز برداریاں کیں۔ اب تو انارکلی کی بہار ہے ان سے ڈرے میری جوتی!

دلارام:

(جل کر کھڑی ہو جاتی ہے) اچھا ٹھہر تو تو مردار۔ جو یہ کتر کتر کرتی جیہہ ہی نہ گدی سے کھینچ لوں تو سہی۔

زعفران:

ذرا منہ تو بنا کر آؤ۔

زعفران:

(ستارہ زعفران کو لے جانے کے لئے کھینچتی ہے)

عنبر:

(اٹھتے ہوئے) چڑیل مردار!

زعفران:

بی۔ بی۔ بی۔ بی۔ بی۔

زعفران:

(منہ چڑھا دیتی ہے۔ ستارہ منہ چڑھاتی کو زبردستی کھینچ لے جاتی ہے۔ دوسری کنیریں بہ مشکل اپنی ہنسی روکتی ہیں۔ دلارام اور عنبر خون کے سے گھونٹ پی کر اپنی جگہ بیٹھ جاتی ہیں۔ اس دوران میں چوسر کھیلنے والی لڑکیوں میں سے ایک کی آواز آتی ہے "کیوں کیسی رہی؟" شطرنج کھیلنے والیوں میں سے ایک کہتی ہے۔ "اب چلو کہاں چلتی ہو؟" دلارام عنبر اور مروارید ذرا دیر

خاموش رہتی ہیں اور پھر رازدارانہ انداز میں سرگوشیاں شروع کر دیتی ہیں)۔

مردارید: دیکھا میں نہ کہتی تھی کہ نقشہ ہی بدل گیا ہے۔

عنبر: محل کا محل اسی مردار کا کلمہ پڑھ رہا ہے۔

مردارید: پھر اس میں کسی کا کیا قصور۔ دلارام نے آپ ہی تو اپنے پاؤں پر کلہاڑی ماری ہے۔

عنبر: (کسی قدر توقف سے) میں کہتی ہوں یہ تمہیں چھٹی لینے کی سوچھی کیا تھی؟

دلارام: اب مجھے کیا خبر۔ ذرا سی چھٹی میں رنگ ہی بدل جائے گا (تامل کے بعد) مجھے معلوم ہوتا تو بیماری بہن پڑی ایڑیاں رگڑ رگڑ کر

دم بھی توڑ دیتی تو میں پاس نہ پھلتی۔

عنبر: بہن کے پیچھے مفت میں اپنی بنی بنائی بات کھودی۔

دلارام: (کچھ دیر متفکر انداز میں سر جھکائے بیٹھی رہتی ہے) مگر سان نہ گمان یہ کایا پلٹ ہوئی تو کیونکر؟

عنبر: ہوتی کیونکر رات کو جشن تھا۔ نادرہ نے میدان جو تم سے خالی دیکھا خوب بن ٹھن کر جا شامل ہوئی۔

مردارید: نہیں بھئی ایمان ایمان کی کہو۔ نادرہ تو الگ تھلگ رہتی ہے اُس کی ماں اس کا بناؤ سنگھار کر کے لے گئی تھی۔

عنبر: اے وہ ایک ہی بات ہے بیٹی گئی یا ماں لے گئی۔ ایک تو کم بخت تھی ہی چاند کا ٹکڑا سونے پر سہاگہ ہوا سنگھار قیامت بن گئی۔

مردارید: پھر جو گانا وغیرہ سنایا اور جہاں پناہ سے دو ایک چو نچلے کئے۔

عنبر: تو جہاں پناہ تو تم جانو دل رکھنے کو ہر ایک کی تعریف کر ہی دیتے ہیں کہنے لگے نادرہ تم تو عین مین انار کی کلی معلوم ہوتی ہو۔

مردارید: اور اس کے گانے اور حاضر جوابی سے خوش ہو کر اپنا موتیوں کا ہار انعام میں بخشا۔ پھر کیا تھا پل بھر میں تمام محل انار کلی کے نام

سے گونج اٹھا۔

کافور: (پائیں باغ کی ڈیوڑھی میں سے) عنبر! اے مردارید! اری او ماہ پارہ!

دلارام: (فکر مندی سے مگر بظاہر بے پروا بن کر) صاحب عالم بھی جشن میں موجود تھے؟

عنبر: جھوم جھوم کر انار کلی کو داد دے رہے تھے۔

کافور: (دہیں ڈیوڑھی میں کھڑا غل مچا رہا ہے) اے اللہ! کہاں مر گئیں یہ نامرادیں؟

راحت: (کھیل سے سرائھا کر) سنا نہیں بی کافور پکار ہی ہیں۔

مردارید: (سر موڑ کر بے پروائی سے) کوئی وقت ہے بھی جب نہ پکارتی ہوں۔

کافور: (چل کر بارہ دری میں آنے سے بچنا چاہتا ہے) اری کم بختو! کان چور لے گئے کیا؟

مردارید: (دلارام سے) جو ہوا سو ہوا۔ اب آئندہ کی کہو؟

عنبر: (دلارام کو متامل دیکھ کر) دم خم باقی ہے کہ دب رہو گی؟

دلارام: اُس کل کی چھو کری سے؟

عنبر: پھر آخر کیا کروگی؟

دلارام: (سامنے گھورتے ہوئے) ناگن کی دم پر کوئی پاؤں رکھ دے تو وہ کیا کیا کرتی ہے؟

مردارید: آخر؟

(کنیزوں کا درادغہ خواجہ سرا کا فور داخل ہوتا ہے۔ کیم شمیم شخص سیاہ رنگ آنکھوں کے نیچے اور باجھوں پر ایسی جھیریاں جن سے عیاری ظاہر ہے۔ دلارام اُسے دیکھ کر انگلی ہونٹوں پر رکھ لیتی ہے اور عنبر مردارید کو چپ ہونے کا اشارہ کرتی ہے)

کافور: اری مردارو اللہ مار یو! کانوں میں کیا روئی ٹھونس کر بیٹھتی ہو؟ چیخ چیخ کر گلا آ گیا۔ جو کوئی بھی منہ پھوٹے منہ سے ہنکارا

بھرے۔ سائے کہیں کے کہیں پہنچ گئے۔ عصر کی اذان ہو گئی نہ حمام تیار کئے نہ گلاب پاش بھرے نہ پھول چنگیروں میں رکھے گئے نہ بجرے سیر کے لئے بچے۔ جوان مگوڑے مارے کھیلوں کو چولھے میں نہ جھونک ڈالوں۔ نہ دین کی نہ دنیا کی نہ کام کا ہوش نہ سر پیر کا فکر دن بھر بیٹھی کھیل رہی ہیں۔ اور دل ہی نہیں بھرتا۔ اے تم غارت ہو کم بختو جیسا تم نے مجھ بڑھیا کو ستایا ہے۔

(کنیزیں سب چیزیں سمیٹ سمٹ کر بھاگ جاتی ہیں)

دلارام: (چلتے چلتے آہستہ سے عنبر سے) دیکھنا! آج کی بات کی بھنک بھی کسی کے کان میں نہ پڑے۔

عنبر: نشا خاطر رہو۔

کافور: (دلارام سے) یہ تم کھڑی کیا مسکوٹ کر رہی ہو؟ سنا نہیں میں نے کیا کہا؟

دلارام: (چڑ کر) سن لیا، سن لیا۔

کافور: سن لیا تو اب کیا کسی اور طرح سمجھانے پر سمجھوگی؟

دلارام: (دبے ہوئے غصے سے) دیکھو بی کافور ہوش میں رہ کر بات کیا کرو مجھ سے میں نہ سہوں گی یہ بدزباناں۔

کافور: کیوں تم میں کون سا سرخاب کا پر لگا ہے؟ اے کیا اب تک اسی بات پر پھولی ہو۔ کہ کبھی ظل الہی کے حضور میں باریابی حاصل

تھی۔ اس دھوکے میں نہ رہنا ہو چکی ڈھائی پہر کی بادشاہت۔ اب تو ایک ہی لاشی سے ہانگی جاؤ گی۔ افوہ رہے دماغ! کہ میں نہ سہوں گی یہ بدزباناں۔

دلارام: (وقار سے) بی کافور میں ظل الہی کی نظروں سے اتر گئی سہی پر ان کی یاد سے ابھی نہیں اتری۔

کافور: (دلارام کی وقار آمیز گفتگو سے کسی قدر مرعوب ہو کر) اے تو میں نے تمہیں ایسی کیا بری بات کہہ دی کہ بگڑ بیٹھیں۔ اتنا ہی کہا

تھانہ۔۔۔۔۔۔ کہ بیٹی باتیں پھر کسی وقت کر لینا اب چل کر اپنا کام کرو۔

(دلارام کے چہرے پر حقارت کا ایک خفیف سا تبسم نمودار ہوتا ہے اور وہ استغنا سے سر اٹھائے عنبر اور مردارید کے ساتھ رخصت ہو جاتی ہے۔)

کافور: (میدان خالی دیکھ کر آپ ہی آپ بول کر دل کی بھڑاس نکالتا رہ جاتا ہے) ذرا ذرا سی بات پر ان لوگوں کے ماتھوں پر تو بل پڑ

جاتے ہیں وقت پر چیز تیار نہ ملے تو شامت میری آ جاتی ہے۔ لہگو یہ بڑا غضب ہے کہ زبان ہلاؤ تو گنہگار بن جاؤ، چپ ہو تو

عتاب میں آ جاؤ۔

(انارکلی کی ماں داخل ہوتی ہے۔ سیدھی سادی پریشان ہو جانے والی پختہ عمر عورت جسے محل کی شوخ طبع کنیزیں محض اس وجہ سے نہیں بناتیں کہ سلیم الطبعی اور تہذیب کے علاوہ اپنے طور طریقوں اور برتاؤ سے خاندانی عورت معلوم ہوتی ہے)۔

ماں: کیوں بی کافور کیا ہوا؟ کیوں کھول رہی ہو آپ ہی آپ؟

کافور: سنیں تم نے اس قظامہ دلارام کی دھمکیاں کہ کام کا تقاضا کیا۔ تو جا کر ظل الہی سے لگائے بھائے گی۔ میں نے کہا ایک دفعہ نہیں ہزار بار۔ میری انارکلی کا دم سلامت رہے میں کیا ایسی بھکیوں سے ہم جاؤں گی۔۔۔۔۔ بیٹی کہاں ہے؟ دن بھر کہیں نظر ہی نہیں آئی آج بیگمیں بھی کئی بار پوچھ بیٹھی ہیں۔

ماں: کیا کہوں مجھے تو اس لڑکی نے پریشان کر دیا ہے صبح سے کہہ رہی ہوں کہ بیٹی جا بیگموں کو سلام کرنس بول پر گم سم بیٹھی سنتی ہے۔ اور رسید ہی نہیں تم ہی کہو محل سراؤں میں کہیں یوں گزر ہو سکتی ہے؟

کافور: اے ابھی انجان ہی تو ہے رفتہ رفتہ سیکھ جائے گی۔

ماں: (ذرا دیر چپ رہ کر) کہتی تو تھی تم چلو میں آتی ہوں۔

کافور: (راز دارانہ انداز میں) بیگموں سے ملنے سے بچی کتراتے ہے۔ تو تمہیں اصرار کرنے کی کیا پڑی ہے ظل الہی کی خوشنودی حاصل ہو تو سمجھو سب کچھ ہے۔

ماں: (فکر مندی سے) پر کے دن تک؟ لگانے بھانے والے بھی تو تاک میں رہتے ہیں۔

کافور: کسی کو باریاب ہونے کا موقع ہی کیوں دے۔

ماں: (خدا جانے کچھ سوچ رہی ہے یا یوں ہی اداس ہے) اتنی ہوتی تو پھر رونا کا ہے کا تھا۔

کافور: اے چند آفتاب چندے ماہتاب ہے۔ ادائیں سیکھنے کی اسے حاجت ہی نہیں۔

ماں: (تامل سے) سراؤں میں بے ساختہ ادائیں کم نصیبی کا نشان ہوا کرتی ہیں۔

کافور: خدا نہ کرے خدا نہ کرے۔۔۔۔۔ تم میرے سپرد کردو بیٹی کو۔

ماں: میرے کہے میں ہو بھی۔

کافور: دنوں میں لگا دوں گی پر (سرگوشی میں) بیگمیں بھی منہ دیکھتی رہ جائیں۔

ماں: (چونک کر کافور کو دیکھتی ہے اور پھر اندیشہ ناک نظروں سے ادھر ادھر تک کرانگی ہونٹوں پر رکھ لیتی ہے)

کافور: ہاتھ کنگن کو آرسی کیا ہے!

ماں: (چلنے کو مڑتے ہوئے) نہ بوا اللہ عزت آبرو ہی سے اٹھائے۔

کافور: تم جانو سریلا پرندہ اڑنا نہیں سیکھتا تو تیلیوں سے سر پٹکا کرتا ہے۔

ماں: (رک کر کافور کو دیکھتی ہے) کیا مطلب؟



کافور: (سامنے دیکھتے ہوئے) انارکالی!

انارکلی داخل ہوتی ہے پندرہ سولہ سال کی نازک اندام لڑکی جس کے چمپنی رنگ میں اگر سرخی کی خفیف سی جھلک نہ ہو تو شاید بیمار سمجھی جائے۔ خدو خال شعراء کے معیار حسن سے بہت مختلف۔ اس کا چہرہ دیکھ کر ہر تخیل پسند کو پھولوں کا خیال ضرور آتا ہے لیکن مغل اعظم نے اسے جو خطاب دیا اس کے متعلق کئی لوگ کہہ سکتے تھے کہ معافی سے زیادہ الفاظ کے حسن ترکیب کے باعث موزوں معلوم ہوا۔ نمناک آنکھوں میں جیسے حسرتیں بیٹھی جھانک رہی ہیں یہی اس کی سب سے بڑی کشش ہے۔

(انارکلی ملول اور افسردہ نظر آتی ہے اور باوجود کوشش کے صاف معلوم ہوتا ہے کہ جو کچھ دیر سے سوچ رہی تھی اسے بھلا نہیں سکی)

ماں: (اے لڑکی کہاں رہ گئی تھی تو؟)

انارکلی: چلی تو آ رہی ہوں۔

کافور: (بلائیں لے کر) اے قربان گئی رات سے تمہیں دیکھنے کو جی ترس رہا ہے بیٹی کہ دیکھوں تو اس چاند سے مکھڑے پر انارکلی کا

خطاب پھبتا کیسا ہے!

(انارکلی ایک اداس تبسم سے منہ پھیر لیتی ہے)

ماں: (انارکلی کے جواب کے انتظار میں کچھ دیر توقف کر کے) کیسا ہے جی؟

انارکلی: اچھی ہوں۔

کافور: اور بیٹی تم نے سنیں اس حرافہ دلارام کی باتیں تمہیں انارکلی کا خطاب کیا ملا بس جلی مر رہی ہے۔ ابھی ابھی مجھ سے الجھ پڑی تھی۔

کہنے لگی تم کس انارکلی پر پھولی پھر رہی ہو میں اب بھی جو چاہوں ظل الہی سے کرا سکتی ہوں۔ میں نے کہا لد گئے وہ دن اب تو

ہماری انارکلی کا راج ہے۔

(انارکلی چپکی کھڑی سر جھکائے انگوٹھے سے انگلیوں کے ناخن ملتی رہتی ہے ماں اس کے جواب کی منتظر رہتی ہے)

ماں: آج کس سوچ میں پڑی ہوئی ہے تو؟

انارکلی: (مسکرانے کی کوشش کرتے ہوئے) کسی سوچ میں بھی نہیں۔

ماں: (بگڑ کر) پھر ایسی گم سم کیوں ہے؟

کافور: اے یوں ہی رات کی مکان ہوگی جشن بھی تو بڑی دیر تک رہا رات! لو میں چلو بڑا کام پر اے نہ جانے وہ اللہ ماریاں کیا کر رہی

ہوں گی (انارکلی کی بلائیں لے کر) خطاب بھی کیا سوچا ہے ظل الہی نے! انارکلی! واہ واواہ! (کافور ہنستا ہوا رخصت ہو جاتا ہے)

ماں: (کافور کے نظروں سے اوجھل ہوتے ہی بگڑ کر) نادرہ!

انارکلی: جی اماں!

ماں: دنیا کی تو انارکلی انارکلی کہتے زبان خشک ہوئے جا رہی ہے اور تجھے اتنی بھی توفیق نہیں کہ جھوٹے منہ سے دو بول شکرے ہی کے

کہہ دے۔ یہ آخر تجھے ہوا کیا ہے؟

( سر جھکا کر ) کچھ بھی نہیں اماں بی تم کو تو وہم ہو گیا ہے۔

انارکلی:

ہاں آج ہی تو ہوا۔

ماں:

کبھی نہیں بھی ہوتا جی بننے بولنے کو۔

انارکلی:

بھلا کوئی بات ہے خوشی کے موقعے پر نہ ہنسنا نہ بولنا، گم سم ہو جانا۔ جو کوئی دیکھے گا سو سو نام دھرے گا۔

ماں:

( کسی قدر بگڑ کر ) اب پڑا -----

انارکلی:

تو بھی میں تو یوں تم کو ساتھ لے کر بیگموں کے پاس جاتی نہیں۔ خود جی پڑی آتی رہنا اور نہیں تو ----- اتنی دفعے کہا بیٹی جی نہیں ہوتا تو دل پر جبر ہی کر کے ذرا ہنس بول لے۔ دکھاوے کو بندہ کیا کچھ نہیں کرتا۔ اب تیری سمجھ میں نہ آوے تو تو جان اور تیرا کام۔

ماں:

( ماں بگڑ کے چلی جاتی ہے )

( ملول نظروں سے اسے رخصت ہوتے ہوئے دیکھتی رہتی ہے ) میری اماں میں خوش ہونے والا دل کہاں سے لاؤں؟ تمہیں کیسے سمجھاؤں کہ میں کیوں غمگین ہوں۔ اے کاش میں اپنا دل کسی طرح تمہارے سینے میں رکھ دیتی۔ پھر دیکھتی تم کیسے کہتی ہو۔ تو انارکلی ہے تو خوش کیوں نہیں ہوتی؟ میں کیسے بتاؤں میں انارکلی ہوں میں اسی لئے خوش نہیں ہوتی۔ تم نہیں سمجھ سکتیں۔ میری اماں تم نہیں سمجھ سکتیں ----- جو کینز بننے کو پیدا ہوئی ہو۔ پھر وہ خوش کیوں ہو؟ وہ تو محبت میں جل مرنے سے بھی ڈرتی ہے وہ تو ایک شہزادے کی طرف اس ڈر کے مارے نظر بھی نہیں اٹھاتی کہ کہیں اس کی آنکھوں میں محبت نہ دیکھ لے۔ پھر بتاؤ تو وہ انارکلی ہوتی تو کیا ( انارکلی پیڑھی پر بیٹھ جاتی ہے اور سر جھکا لیتی ہے )۔

انارکلی:

( سورج محل کے دوسری طرف ڈھل چکا ہے۔ بارہ دری میں سے باغ کے جو سرد کھائی دیتے ہیں ان کی سبز سیاہ پڑ چکی ہے۔ شہزادہ داخل ہوتی ہے تیرہ سال کی چلتی ہوئی خوش باش اور چنچل لڑکی نقش انارکلی سے زیادہ اچھے ہیں مگر وہ دلکشی نہیں ہے۔ محل کی سازشوں اور ریشہ دوانیوں کے حالات سن سن کر بہت سیانی بن چکی ہے۔ مگر ناتجربہ کاری اور کم عمری کے باعث سیانے پن کو چھپانے کے اندازا بھی نہیں آئے )۔

تم یہاں ہو بہن؟ نادرہ آ پا؟

شریا:

کیوں شریا؟

انارکلی:

( پیار سے ) چلو ناسب تم کو بار بار پوچھ رہے ہیں۔

شریا:

( افسردہ تبسم سے ) انارکلی جو ہوئی۔

انارکلی:

کیوں آ پا؟

شریا:

سچ مچ بھلا کیوں؟ ( چلنے کے لئے کھڑی ہو جاتی ہے )

انارکلی:

( انارکلی کی کمر میں باہیں ڈال کر ) چپ چپ کیوں ہو باجی؟

شریا:

(مسکرا کر ٹالتے ہوئے) نہیں تو ننھی۔

انارکلی:

(شوخی سے) ننھی تو مان جائے پر شہزادہ سلیم نہیں مانتے باجی۔

ثریا:

(چونک کر) صاحب عالم! تجھ سے ملے تھے؟ کب آج؟

انارکلی:

(مزے لے لے کر) آج دوپہر وہ حرم میں آئے تھے۔ میں انہیں راستے میں مل گئی تو لگے کہنے تمہاری انارکلی نظر نہیں آئیں۔

ثریا:

کہاں وہ آج؟ میں جواب نہ دینے پائی تھی کہ بولے "ثریا وہ اتنی چپ اور سب سے الگ الگ کیوں رہتی ہیں؟ یہ

عادت ہے اُن کی یا ان ہی دنوں ان کی بھی یہ حالت ہو گئی ہے۔ پھر میرا ہاتھ اپنے دونوں ہاتھوں میں جوش سے پکڑ کر کہنے

لگے۔ ثریا کہ دو میری طرح ان ہی دنوں اُن کی یہ حالت ہو گئی ہے۔"

پھر تو نے کیا کہا؟

انارکلی:

میں نے کہا۔ آپ کی طرح ان ہی دنوں اُن کی یہ حالت ہو گئی ہے۔ (انارکلی کھوئی ہوئی چوکی پر بیٹھ جاتی ہے) بس یہ سنتے ہی

ثریا:

ان کا چہرہ گلابی ہو گیا اور خوشی کے جوش میں انہوں میں میری پیشانی کو چوم لیا۔

(ثریا کو تکتے ہوئے) چوم لیا: تیری پیشانی کو؟

انارکلی:

ہاں اور پھر ان کی آنکھوں میں آنسو بھر آئے اور وہ جلدی سے باہر چلے گئے۔

ثریا:

میرے اللہ! صاحب عالم کی آنکھوں میں آنسو بھر آئے! تو تو جو کچھ کہا کرتی ہے وہ سچ ہے ثریا؟ ----- (سوچتے

انارکلی:

ہوئے) پھر اس کا انجام کیا ہوگا!

(انارکلی سے لپٹ کر اور منہ اُس کے کان کے قریب لا کر گویا ایک بہت بڑی بات کہنے والی ہے) میری بہن ایک روز

ثریا:

ہندوستان کی -----

(یک لخت ثریا کے منہ پر ہاتھ رکھ کر ہمہ تن گوش ہو جاتی ہے) چپ۔ ثریا چپ دیکھ سن!

انارکلی:

(دونوں کو آواز سننے کے لئے کان لگا دیتی ہے۔ توقف غیر محدود معلوم ہوتا ہے)۔

----- کچھ بھی تو نہیں!

ثریا:

----- ہائے کچھ تھا میرا دل ڈوبا جاتا ہے ثریا میرے کانوں میں کوئی کہہ رہا ہے تو سوختہ اختر ہے نادرہ (توقف) تو نے

انارکلی:

مجھے یہ کیا بتا دیا! میں نے کیوں تجھ سے یہ پوچھ لیا!

وہ سنو باہر بیڑ پر کیا بول رہا ہے؟

ثریا:

کاگ؟

انارکلی:

اب اس شگون پر تو خوش ہو جاؤ (باہیں پھیلا کر) میرا چھی آپا؟

ثریا:

(ثریا کو گلے لگا کر) میری پیاری ثریا! (ثریا کے رخسار چومتے پیشانی چوم لیتی ہے پھر یک لخت شرما کر سر جھکا لیتی ہے)

انارکلی:

(تاڑ چکی ہے) یہ پیشانی چوم کر تم شرما کیوں گئیں آپا؟ اس لئے کہ صاحب عالم نے بھی -----؟

ثریا:

(شرما کر منہ موڑتے ہوئے) میں بھول گئی تھی۔

(گدگدا کر) کتنی مزے کی بھول ہے۔

(انارکلی جدھر منہ موڑتی ہے ثریا مسکراتی ہوئی شوخی سے اُدھر ہی جا کھڑی ہوتی ہے۔ آخر ہنستی ہوئی بہن سے لپٹ جاتی ہے انارکلی اور شرما جاتی ہے اور اپنے آپ کو ثریا سے چھڑا کر بھاگ جاتی ہے۔ ثریا بھی تہقہہ لگاتی ہوئے پیچھے پیچھے بھاگتی ہے۔)

## منظر دوم

شہزادہ سلیم کے محل کا شمال مغربی ایوان۔ محل قلعہ لاہور میں حرم سرا کی چار دیواری سے باہر لیکن اس سے بہت کم فاصلے پر واقع ہے۔ ایوان جس کے آگے ایک جھروکے دار مٹھن برج ہے بیرونی منظر کی سرسبزی و شادابی کے باعث ایسا دلکش اور فرحت زا مقام بن گیا ہے۔ کوئی بھی مغل اپنے اوقات فرصت گزارنے کے لئے تمام محل میں سے اس ایوان کے سوا دوسرا مقام منتخب نہ کر سکتا۔

دور جہاں غروب آفتاب نیلے آسمان میں ارغونی رنگ آمیزی کر رہا ہے گھنے پیڑوں کے طویل سلسلے میں سے کھجوروں کے سرور ساکت درخت کالے کالے نظر آ رہے ہیں۔ راوی ان دور کی رنگینیوں کو اپنے دامن میں قلعے کی دیوار تک لانے کی کوشش کر رہا ہے۔ مغربی جھروکے میں سے ایک مسجد کے سفید گنبد اور سرخ میناروں کا کچھ حصہ نظر آتا ہے۔

اندر برج کے آگے سنگ مرمر کا ایک چبوترہ ہے جو تمام ایوان کے عرض میں پھیلا ہوا ہے۔ اس چبوترے کے دونوں پہلوؤں پر انداکی محرابوں والے دروازے ہیں جن میں سے دایاں حرم سرا کو اور بائیں بیرونی حصوں کو جاتا ہے۔ تین میٹھیاں جو چبوترے ہی کے عریض ہیں ایوان میں اترتی ہیں۔ ایوان کی دائیں اور بائیں دیوار میں محل کے دوسرے حصوں میں جانے کے دروازے ہیں۔

ایوان میں بیش قیمت قالین بچھے ہیں جن پر زری کی تکیوں والی مسند جراؤ تخت پر رکھی ہوئی بہت نمایاں نظر آتی ہے۔ سامانِ محل کم مگر پر تکلف ہے اور اگرچہ تزئین میں بے حد سادگی سے کام لیا گیا اور بحیثیت مجموعی ایوان کسی قدر خالی معلوم ہوتا ہے مگر دیواروں میں رنگارنگ جھروکوں پر جالیوں کی صنعت دروازوں پر گراں قیمت اطلسی پردے اور مناسب مقامات پر طلائی چوکیاں۔ بہشت ہریں اور ان پر جڑاؤ پھولدان دیکھنے سے مغلیہ تخیل کا اثر دل پر ہوئے بغیر نہیں رہتا۔

سلیم برج کے جھروکے میں بیٹھا راوی پر غروب آفتاب کو دیکھ رہا ہے اندر ستارہ اور زعفران دف بجا بجا کر ناچ رہی ہیں مگر ان سے کہ سلیم متوجہ نہیں۔ کچھ دیر ناچنے کے بعد وہ ٹھہر جانے میں کچھ مضائقہ نہیں سمجھتیں۔ مگر کھڑی کھڑی اس شان سے پاؤں ہلاتی رہتی ہے سلیم سمجھے ناچ رہی ہیں۔ زعفران ستارہ کو اشارے سے چلنے کے لئے کہتی ہے۔ ستارہ نفی میں سر ہلا دیتی ہے۔ خردوٹوں قریب آ کر یوں میں گفتگو شروع کر دیتی ہیں۔

پوچھ لے پہلے۔

چل بھی دے چکے سے۔ انہیں دریا کی سیر سے فرصت کہاں؟

اور جو مہارانی پوچھ بیٹھیں ایسی جلدی کیوں لوٹ آئیں؟

زعفران: کہہ دیں گے وہ تو دیکھ رہے تھے لہروں کا ناچ، ہم دیواروں کے آگے ناچتے گاتے؟

ستارہ: ہاں کہہ ہی تو دیں گی۔

زعفران: اور کیا نہیں بھی؟

ستارہ: اے تو تم اجازت ہی جو لے لو۔ تم سے تو بہت ہنس ہنس کر کے باتیں کیا کرتے ہیں کیوں؟

زعفران: (جیسے شرمائی ہلکا سا طمانچہ مارتی ہے) چل نظامہ!

ستارہ: افوہ شرمائی تو گئیں۔

زعفران: میں کیوں شرماتی پوچھ لیتے ہیں ہم (زعفران اس انداز سے سلیم کی طرف جاتی ہے گویا ایک ہم خدمت کے لئے منتخب کی گئی ہے کہیں پاؤں ٹیڑھا پڑ جاتا ہے اور گر پڑتی ہے)۔

سلیم چونک کر زعفران کی طرف دیکھتا ہے اور برج میں سے اٹھ کر اندر آ جاتا ہے۔

تیکھے نقش کا دارستہ مزاج بندہ جو شباب کے اولیں مراحل میں ہے۔

ستارہ ہنسی روکتی ہے زعفران نیچے پڑی پڑی پہلے سلیم کی طرف پھر ستارہ کی طرف دیکھتی ہے۔

سلیم: یہ کیا ہوا زعفران؟

ستارہ: (ہنسی ضبط کرتے ہوئے) حضور سے رخصت کی اجازت لینے جا رہی تھیں گلوڑے چیونٹے سے ٹھوکر ----- (کھلکھلا کر ہنس پڑتی ہے)

زعفران: نامراد بنے جا رہی ہے کھڑی کھڑی۔

سلیم: تم چاہتی تمہیں آ کر اٹھائے۔ (سلیم زعفران کو اٹھانے کے لئے اُس کی طرف بڑھتا ہے۔ زعفران خود اٹھ کر کھڑی ہوتی ہے

ستارہ شوخی سے اس کے کپڑے جھاڑنے لگتی ہے۔ زعفران اسے ایک تھپڑ رسید کرتی ہے)

سلیم: تم بہت شوخ ہو زعفران۔

زعفران: ہاں حضور بھی جب کہتے ہیں ہمیں ہی شوخ کہتے ہیں (ناز کے مصنوعی کھیانے پن سے) ایک تو میں لے کے گر پڑی (سلیم اور

ستارہ دونوں قبضہ لگا کر ہنس پڑتے ہیں) حضور کو تو ہنسی کی سوجھ رہی ہے۔ جاتے ہیں ہم۔ (چلی ہی تو جائیں گی)

سلیم: (مسکراتے ہوئے) کہاں چلیں بات تو سنو۔

زعفران: (چلتے چلتے رک کر ستارہ کی طرف دیکھتی ہے اس کے چہرے پر پھر ایک پر معنی تبسم ہے) پھر اس کو بھیج دیجئے یہاں سے۔

سلیم: وہ تمہیں کیا کہہ رہی ہے؟

ستارہ: اب تو یہ نکلوائیں گی ہی ہمیں۔ ادھر انارکلی نے سر پر چڑھا رکھا ہے ادھر آپ نے منہ لگا رکھا ہے جو نہ کریں تھوڑا ہے۔

سلیم: (انارکلی کا ذکر ہو اور سلیم دلچسپی نہ لے) افوہ تو انارکلی بھی تم سے بے تکلف ہیں زعفران؟ ثریا تو کہتی تھی کہ وہ کسی سے بات ہی

نہیں کرتیں۔

- زعفران: تو حضور آدمی دیکھ کر ہی بات ہوتی ہے نا۔
- ستارہ: ہاں ان میں تو بڑے چاند جڑے ہیں۔
- زعفران: پھر کیا نہیں بھی؟
- سلیم: (مسند پر بیٹھ کر) تو تم سے کیا باتیں کیا کرتی ہیں وہ؟
- زعفران: اب کوئی باتیں مقرر تو ہیں نہیں۔ سبھی طرح کی باتیں ہوتی ہیں۔
- سلیم: خوب خوب ----- (کچھ سمجھ میں نہیں آتا) کیا بات کر کے اس تذکرے کو جاری رکھے (غرضیکہ بہت محبت ہم تم کو انار کلی سے؟
- زعفران: اے مجھی کو کیا کون سا ہے بھلا آدمی سرا میں جو انہیں نہ چاہتا ہو۔
- (بڑی تمکنت سے سر پھیر کر ستارہ پر ایک نظر ڈالتی ہے)
- سلیم: تو ہم نہیں بھلے آدمی زعفران؟ (گویا دیکھوں تو زعفران سامنے سے کہا کہتی ہے؟)
- ستارہ: (زعفران کی پریشانی کو بھانپ کر) گھبرا کیوں گئیں؟
- زعفران: اب حضور کے حضور کی تو۔ میں نے تو محل سرا تو بہ تو بہ۔ اے حضور میں تو اس کل موہی کے جلانے کو کہہ رہی تھی۔
- ستارہ: (فاتحانہ انداز میں مسکرا کر) اب کیوں نہ کہو گی یوں۔
- سلیم: (لطف لیتے ہوئے) ہم یوں باتوں میں نہیں اڑنے کے۔ اب تو زعفران تمہیں ہم کو بھی بھلے آدمیوں میں شامل کرنا ہی پڑے گا۔
- زعفران: اے بھول ہو گئی حضور بخش دیجئے۔
- ستارہ: بھول کیوں اب لاؤ نہ جار کر اپنی انار کلی کو۔
- سلیم: ہاں ہاں ان کے گانے کی بھی تو بہت تعریف سنی ہے ہم نے۔
- زعفران: مجھ سے اچھا تھوڑا ہی گاتی ہے۔
- سلیم: لیکن زعفران ہم بھلے آدمی تو بننا چاہتے ہیں۔ کیوں ستارا؟
- ستارہ: حضور اب جانی بچانا چاہتی ہے یہ۔
- سلیم: ناکام رہو گی زعفران۔
- زعفران: میں پھر جلا کر بلا بھی لاؤں گی۔
- ستارہ: جاؤ نہ پھر انتظار کا ہے کا ہے؟
- زعفران: اچھی بات ہے (تاؤ میں آ کر چل پڑتی ہے)
- سلیم: (متوقع ملاقات کے اندیشوں سے یک لخت سرا سمہ ہو کر کھڑا ہو جاتا ہے) ٹھیر و ٹھیر و زعفران۔
- ستارہ: جانے بھی دیجئے حضور۔ جو اس کے کہے سے وہ کبھی آ جائے۔

زعفران: اور اگر لے آئی تو۔

سلیم: (گھبرا کر) نہیں نہیں زعفران نہیں۔

ستارہ: تو مضائقہ بھی کیا حضور ہے۔ سبھی تو آتے جاتے ہیں یہاں۔

سلیم: تم کو نہیں معلوم اس میں۔۔۔۔۔ بس نہیں تم جاؤ (ایسے انداز سے دور جا کر کھڑا ہو جاتا ہے جس کے صاف یہ معنی ہے کہ

زعفران اور ستارہ رخصت ہو جائیں)۔

(دونوں حیران ہو کر ایک دوسرے کو دیکھتی ہیں اور سرگوشیاں کرتی ہوئی چلی جاتی ہیں۔ سلیم تنہا رہ جاتا ہے)۔

اللہ! پھر یہ سہمی ہوئی محبت کب تک راز رہے گی۔ مہر دل یوں ہی چپ چاپ دکھا کرے گا۔ یا وہ فرخندہ ساعت بھی آئے گی جس کی امید میں زندگی قیامت ہے (آہ بھر کر) کیسے آئے گی۔ وہ کہاں مانیں گے۔ ہائے وہ تو کہہ دیں گے وہ انارکلی ہے۔ حرم سرا کی کنیز تو سلیم ہے مغلیہ ہند کا شہزادہ پھر میں کیسے اپنا سینہ ان کے سامنے کھول کر رکھ دوں گا۔ میرے اللہ میں کیا کروں! (بے چین ہو کر مسند پر گر پڑتا ہے اور ٹیکے پر سر رکھ دیتا ہے)۔

(ذرا دیر خاموشی رہی ہے پھر دور دریا کی طرف سے گانے کی ہلکی ہلکی آواز آتی ہے۔ سلیم کچھ

دیر اسی طرح پڑا سنتا رہتا ہے پھر اٹھتا اور ست قدموں سے برج میں جاتا اور دریا کی طرف

جھانکتا ہے۔ آخر جھرو کے ساتھ ٹیک کر کھڑا ہو جاتا ہے اور گیت سننے لگتا ہے۔ آواز مدہم ہوتی

ہوتی غائب ہو جاتی ہے)۔

راوی کے دلشاد ملاح! تو کیوں نہ گائے لہریں نیند میں بہہ رہی ہوں اور کشتی اپنے آپ چلے جا رہی ہو۔ پھر بھی نہ گائے؟ تو کیا

جانے جب وقت کی ندی بہتے بہتے سست پڑ جاتی ہے اور امید ساتھ چھوڑ دیتی ہے تو کیا ہوتا ہے (آہ بھر کر) جا۔ شفق زار لہروں پر گاتا ہوا چلا

جا۔ اور خوش ہو کہ تو شہزادہ نہیں۔ ورنہ سنگ مرمر کی چھتوں کے نیچے اور بھاری بھاری پردوں کے اندر تیرے گیت بھی دبی ہوئی آہیں

ہوتے۔ (سر جھکا کر خاموش ہو جاتا ہے)۔

(سورج ڈوب چکا ہے۔ باہر شام کا دھندلا ہے ایوان کے اندر تاریکی گہری ہوتی جا رہی ہے۔

چبوترے کے دروازے سے دو خواجہ سرا داخل ہوتے ہیں۔ ایک نے روشن مشعلیں اور

دوسرے نے ایک چوکی اٹھا رکھی ہے اندر آ کر وہ تعظیم بجالاتے ہیں۔ ان میں ایک فانوس

کے نیچے چوکی رکھ دیتا ہے دوسرا چڑھ کر مشعل فانوس روشن کرتا ہے پھر دونوں چپ چاپ

اگلے بائیں دروازے سے رخصت ہو جاتے ہیں۔ تختیاں چبوترے کے بائیں دروازے سے

داخل ہوتا ہے۔ سلیم کے ساتھ کا کھیلا ہوا اس قدر بے تکلف دوست ہے کہ اسے داخل ہونے

کے لئے اجازت حاصل کرنے کی بھی ضرورت نہیں۔ خوش طبع نوجوان ہے جس کی آنکھوں

میں خلوص چمکتا ہوا نظر آتا ہے)۔

- بختیار: (سلیم کو برج میں مستغرق ہو کر) پھر سوچ میں؟
- سلیم: بختیار آگئے تم؟ (سیرھیاں اتر کر ایوان میں آجاتا ہے)
- بختیار: آپ کس فکر میں غرق ہیں؟
- سلیم: میں سوچ رہا ہوں، بختیار۔ مطمئن ملاح ایک آرزو مند شہزادے کی نسبت کس قدر خوش نصیب ہے۔
- بختیار: میں ان ملاحوں کا ادھر سے آنا جانا ہی بند کرادوں گا۔
- سلیم: کیوں؟
- بختیار: نہ رہے بانس نہ بچے بانسری۔
- سلیم: احمق پھانس نکالنے کی بجائے انگلی کا ثنا چاہتا ہے؟
- بختیار: احمق پھانس نکالنا بس میں جو نہیں۔
- سلیم: (مسند پر بیٹھتے ہوئے) جیسی تو کہتا ہوں آرزوئیں پوری کرنے کی قدرت نہ ہو تو حکومت اور ناداری یکساں ہیں۔
- بختیار: تو پھر سودا کر لیجئے۔ ولی عہد کا بوجھ میں اٹھائے لیتا ہوں۔
- سلیم: اور اس کے بدلے مجھے کیا دو گے؟
- بختیار: انار کلی۔
- سلیم: وہ کیسے؟
- بختیار: یہ رہی (جیب میں سے ایک رومال نکالتا اور اسے مسند پر رکھ کر بڑے اہتمام سے کھولتا ہے۔ رومال میں انار کے پھول اور کلیاں ہیں۔ ایک کلی اٹھا کر بہت تکلف سے سلیم کو دیتا ہے)
- سلیم: تم کتنے خوش فکر ہو، بختیار۔
- بختیار: قبلہ ڈبیہ میں بند کر کے رکھنے کے قابل ہوں۔
- سلیم: (کلی کو دیکھتا رہا ہے) کتنا حسن کتنی رعنائی ہے اس کلی میں۔ رنگ بو اور نزاکت ننھی سی نیند میں سو رہے ہیں لیکن بختیار انار کلی
- اُس سے ان کا کیا تعلق۔ وہ تو فردوس کا ایک خواب ہے۔ شاب کی آنکھوں کی قوس قزح اور سچ بچ بختیار کبھی کبھی تنہائی میں مجھے ایسا معلوم ہوتا ہے وہ صرف میرا تصور ہے اسے حقیقت سے کوئی تعلق نہیں۔ جیسے میں نے ایک خیال کو اپنے دل کے سنگھاسن پر بیٹھا لیا ہے اور اسے پونج رہا ہوں۔
- بختیار: عربی کی صحبت آپ کو شاعر بنا دے گی۔
- سلیم: (کلی کو دیکھتا دیکھتا کسی خیال میں غرق ہو چکا ہے۔ بختیار کی طرف توجہ نہیں رہی) کیا؟
- بختیار: (سلیم کو بے توجہ دیکھ کر ذرا بلند آواز سے) مغلوں کو مدد بر باد شاہوں کی ضرورت ہے۔ وہ شاعر بادشاہ نہیں چاہتے۔
- سلیم: (اسی بے خبری کی کیفیت میں) درست ہے۔



- بختیار: قابل عمل تو کیوں ہوگا۔
- سلیم: (یک لخت کھڑا ہو کر بختیار کو شانوں سے پکڑ لیتا ہے) اور بختیار اگر میں اپنا تمام حل ان ہی انار کے پھولوں اور کلیوں سے سجالوں۔ اور پھر کسی روز انار کلی بھول کر ادھر آ جائے۔ آہ وہ دیکھے کہ اسی کے نام کے پھولوں سے میں نے اپنے محل میں اک آگ سی لگا رکھی ہے۔ پھر پھر؟
- بختیار: اور اگر انار کلی سے پہلے ظل الہی ادھر آ جائیں پھر؟
- سلیم: (سوچتے ہوئے) پھر کیا ہوا؟
- بختیار: اکبر اعظم کی نگاہ اپنے فرزند کی نسبت بہت زیادہ دور بین اور معاملہ فہم ہے اور وہ بہت جلد ہر بات کی تہہ تک پہنچ جاتی ہے۔
- سلیم: (سوچ میں بیٹھ جاتا ہے) وہ اس سے کیا نتیجہ نکالیں؟
- بختیار: جو نتیجہ آپ نہیں چاہتے کہ وہ نکالیں (سلیم کے سامنے مسند پر بیٹھ جاتا ہے) انار کلی کا خطاب ابھی حرم سرا کی پرانی بات نہیں۔ اور آپکی یہ تنہا پسندی اور افسردگی اور پھر ان پھولوں کی رنگ و بوسب سے بڑی جاسوس بن سکتی ہے۔
- سلیم: سوختہ اختر، نحس تھی وہ ساعت جب تیرہ بختی نے مجھے دو دمان مغلیہ کا ولی عہد کر دیا اور اس سے زیادہ نحس تھا وہ لمحہ جب انار کلی کی حیران نظروں نے اس دل کو ایک انگارہ بنا دیا (بختیار سلیم کی طرف ہمدردی کی نظروں سے دیکھتا ہے)
- دلارام چہوترے کے دائیں دروازے سے داخل ہوتی ہے نہ بختیار نے اسے دیکھا ہے نہ سلیم نے۔ جب وہ قریب پہنچ کر تعظیم بجالاتی ہے تو بختیار اسے دیکھ کر انار کے پھولوں کو فوراً مسند کے تنکے کے نیچے چھپا دیتا ہے۔ دلارام دیکھ لیتی ہے مگر تعظیم بجا کر خاموش کھڑی ہو جاتا ہے۔
- سلیم: کیا ہے دلارام؟
- دلارام: ظل الہی حرم سرا سے باہر تشریف لارہے ہیں انہوں نے اطلاع بھیجی ہے کہ وہ آپ کی طرف بھی آئیں گے۔
- سلیم: ادھر آئیں گے؟ وہ خود!
- دلارام: حضور۔
- سلیم: (بختیار کی طرف متفکر نظروں سے دیکھ کر) کیوں؟ (دلارام سے) تمہیں معلوم ہے کیوں؟
- دلارام: جی نہیں۔
- سلیم: کوئی خاص بات تو نہیں سنی تم نے؟
- دلارام: جی نہیں۔
- سلیم: (کچھ تامل کے بعد) میں استقبال کو حاضر ہوتا ہے (سلیم سوچ میں کھڑا ہو جاتا ہے۔ دلارام چلنا چاہتی ہے)
- بختیار: (جواب تک دلارام کو دوپٹے کی میٹھی نظروں سے دیکھتا رہا ہے) کیا نام تھا تمہارا؟ دلارام ناں؟ ہاں (مسکرا کر) کچھ نہیں۔ دلارام! خوب نام ہے تم جاؤ۔

(دلارام خاموشی سے چلی جاتی ہے۔ بختیار گردن بڑھا بڑھا کر ادھر دیکھ رہا ہے۔ جدھر دلارام گئی ہے کہ شاید پردوں میں سے دلارام ایک مرتبہ ایوان میں جھانکے۔ یک لخت ایک بار عب انداز سے نوبت پنی اور شہنائیاں بجنی شروع ہو جاتی ہیں)

وہ حرم سے برآمد ہو گئے۔ تم ٹھہرو۔ بختیار میں استقبال کو جاتا ہوں۔ سلیم:

(سلیم جاتا ہے۔ بختیار مسند کے نیچے درست کرتا ہے ایک تکیے کے نیچے سے انار کے وہ پھول نکلتے ہیں جو اس نے دلارام کو دیکھ کر چھپا دیئے تھے۔ انہیں اٹھا لیتا ہے اور ادھر ادھر دیکھتا ہے کہ کہاں رکھے۔ مگر قدموں کی آہٹ سن کر پھر تکیے کے نیچے چھپا دیتا ہے۔)

سلیم اکبر حکیم ہمام اور چند خواجہ سرا داخل ہوتے ہیں۔ خواجہ سرا دروازے کے قریب آ کر رک جاتے ہیں۔ سلیم اکبر اور حکیم ہمام آگے بڑھ جاتے ہیں۔ بختیار مجرا بجالاتا ہے۔

اکبر گنھے ہوئے جسم کا خوش شکل اور میانہ قد شخص تھا۔ پیشانی اور رخساروں کی شکنیں گود کیمنے والوں کی دل میں خوش اخلاقی اور علم کا اعتماد پیدا کرتی ہیں لیکن غالباً دنیا کے خیال میں رہنے کے باعث خواب ناک آنکھوں میں کچھ ایسی قوت ہے جو قطع نظر اس امر کہ وہ شہنشاہ ہند ہے ہر شخص کو محتاط رہنے اور نظریں جھالینے پر مجبور کر دیتی ہے۔ گردن کی باوقار حرکت سے ظاہر ہے کہ عالی ہمت شخص ہے۔ مضبوط دہانہ کہہ رہا ہے کہ اپنے مقاصد کی تکمیل میں رکاوٹوں کو خاطر میں نہیں لاسکتا۔ حرکات میں مستعدی ہے رفتار میں ایک ایسا انداز گویا زمین کی تحقیر کر رہا ہے اس وقت وہ سلیم سے ناخوش نظر آتا ہے لیکن سلیم سے اس کی غیر معمولی الفت اس قدر مسلم ہے کہ محرمان حرم بخوبی جانتے ہیں۔ یہ کبیدگی پدرانہ فہمائش کو موثر بنانے کے لئے سوچ سمجھ کر اختیار کی گئی ہے اور اس غیظ و غضب سے اس کا دور کا بھی تعلق نہیں جو کبھی کبھار اکبر کو بے پناہ بنا دیا کرتا ہے)

اکبر: حکیم صاحب کہتے ہیں تم علیل ہو شیخو؟

سلیم: (گولو کے عالم میں) نہیں تو جہاں پناہ۔

اکبر: (حکیم صاحب پر نظر ڈال کر) کیوں حکیم صاحب؟

حکیم: ظل الہی غلام بارگہ کوئی خاص مرض تو تشخیص نہیں کر سکا البتہ ست اور مضحمل دیکھ کر -----

اکبر: اسے یقین دلانا چاہتے ہیں کہ وہ بیمار ہے۔

حکیم: ظل الہی غلام کی ذمہ داری -----

اکبر: تم علیل نہیں تو پھر یہ کیا ہے شیخو۔ کہ ہر ایک تمہاری بے توجہی کا شاکہ ہے نہ تمہیں اپنی تعلیم کا خیال ہے نہ ضروری مشاغل کا۔

سواری کو تم نہیں نکلتے، شکار کو تم نہیں جاتے، تم دسترخوان تک پر نظر نہیں آتے۔ آخر کیوں؟ تم اپنے باپ کے سامنے حاضر ہونے میں اپنی توہین سمجھتے ہو۔ یاد رکھنا چاہتے کہ اگر تم اُس کے پاس نہ جاؤ تو کب تک بے صبر نہیں ہوتا۔ تم نے دیکھ لیا؟ تو خوش ہو اب؟

سلیم: میں شرمندہ ہوں۔

اکبر: نہیں شاید تم یہ بھی دیکھنا چاہتے ہو کہ ماما کب تمہاری ماں کو حرم کی چار دیواری سے باہر کھینچ کر لاتی ہے۔ کیوں شیخو، ماں کے بلانے پر ہر مرتبہ عذر کر بھیجنا پھر اور کیا معنی رکھتا ہے؟

سلیم: میں ابھی ان کی خدمت میں حاضر ہوں گا۔

اکبر: تم کو اگر ماں باپ کی پروا نہیں تو وہ بھی تم سے بے پروا ہو سکتے ہیں۔

سلیم: میں معافی چاہتا ہوں۔

اکبر: میں جانتا ہوں یہ معافی اکبر بادشاہ سے ہے، اکبر باپ سے نہیں۔ بادشاہ تمہیں معاف کرتا ہے، باپ اظہارِ افسوس سے کچھ زیادہ چاہتا ہے۔

(سلیم کے آنسو نکل آتے ہیں)

آنسو! بادشاہ بھی تمہیں معاف نہیں کر سکتا، معاف نہیں کر سکتا سلیم۔ وہ مغل شہزادوں کو سیات کی الجھنوں میں مجنون دیکھ سکتا ہے وہ انہیں ہوسک ملک گیری میں گرفتار دیکھ سکتا ہے۔ وہ جانتا ہے اُن کے زخموں سے کیا کرے، وہ جانتا ہے اُن کی سربریدہ نعشوں کو کیا کرے۔ مگر آنسو آنسو ----- جا اپنی ماں کے پاس جا، ان آنسوؤں کو تو اُس کے ہاتھ بیچ سکتا ہے ----- جاؤ سلیم!

(سلیم سر جھکائے آہستہ آہستہ قدم اٹھاتا ہوا حرم کی طرف جاتا ہے اکبر کھڑا دیکھتا رہتا ہے)

بیوقوف لڑکا ----- چلے حکیم صاحب (چلتے چلتے ٹھہر کر) بختیار۔ تم شیخو کے آنے تک یہیں ٹھہرو۔ تنہائی میں وہ پھر آنسو

بہائے گا ----- احمق ----- چلے حکیم صاحب (چلتے چلتے پھر ٹھہر کر) یا تم بھی ہمارے ساتھ آؤ بختیار، ہم ایک اور طرح اُس کی اشک شونی کرنا چاہتے ہیں۔

(سب بائیں دروازے سے بیرونی حصے کو چلے جاتے ہیں۔ جب ایوان خالی ہو چکتا ہے تو حرم

کے دروازے کے پردے ہلتے ہیں اور دلارام سر نکال کر جھانکتی ہے۔ جب اطمینان ہو جاتا

ہے کہ کوئی موجود نہیں تو ذبے پاؤں ادھر ادھر دیکھتی ہوئی اندر آ جاتی ہے۔ ہر طرف دیکھ کر

اطمینان کرتی ہے کہ کوئی واپس نہ آ رہا ہو۔ پھر مسند کی طرف بڑھتی ہے اور تکیے اٹھا اٹھا کر

دیکھتی ہے۔ ایک تکیے کے نیچے سے اسے نار کے پھولوں کا رومال مل جاتا ہے۔ دلارام ادھر

ادھر دیکھ کر رومال کھول لیتی ہے۔)

دلارام: پھول! ----- پھر چھپائے کیوں! انار کے پھول! ----- کیا تھا؟

پھول ہاتھ میں لئے وہ سوچ میں پڑ جاتی ہے قدموں کی آہٹ سن کر یک لخت چونکتی ہے اور بیرونی دروازے کی طرف دیکھتی ہے گھبرا کر واپس آتی ہے اور پھول تکیے کے نیچے رکھ کر حرم کے دروازے کی طرف بھاگتی ہے ادھر سے بھی گھبرا کر واپس آتی ہے پریشانی کے عالم میں کھڑی ہو جاتی ہے اور چھپنے کے لئے جگہ دیکھتی ہے۔ آخر دوڑ کر دائیں ہاتھ کے ورلے دروازے کے پردے کے پیچھے چھپ جاتی ہے۔ بختیار داخل ہوتا ہے اس کے ہاتھ میں ایک جڑاؤ انگشتری ہے۔

بختیار: بادل گرج چکتا ہے تو بیٹھا پانی برستا ہے کتنا بڑا ہیرا۔ کس قدر عمدہ تراش! (سیلم سوچ میں آہستہ آہستہ قدم اٹھاتا ہوا داخل ہوتا ہے)

سیلم: کیا سوچ رہے ہو تم؟ یقیناً ظل الہی کی فہمائش سے تم آزرده نہیں ہوئے؟ آزرده نہیں نا؟ وہ تمہارے باپ ہیں اور وہ باپ جو

تمہارے لئے متحد ہندوستان کی سلطنت تیار کر رہے ہیں اور اگر اس کے لئے وہ تمہیں بھی ایک خاص رنگ میں دیکھنے کی توقع

رکھیں تو قابل الزام نہیں۔ نہیں نا سلیم؟ اور کیا قصور تمہارا نہ تھا؟ پھر بھی ان کی اُلفت دیکھو انہوں نے تمہارے لئے یہ تحفہ بھیجا

ہے۔ دربار میں جو فرنگی جوہری آئے ہیں انہوں نے اپنے ملک کے ڈھنگ پر اس انگشتری کا ٹکینہ تراشا ہے۔ دیکھو تو کتنا بڑا

کس قدر خوبصورت لاؤ میں تمہیں پہناؤ (ہاتھ پکڑ کر انگشتری پہنا دیتا ہے) تم تو ویسے ہی خاموش ہو!

سیلم: میں کچھ اور سوچ رہا ہوں بختیار۔

بختیار: کیا؟

سیلم: میں واپس آ رہا تھا تو مجھے راستے میں شریا ملی۔

بختیار: پھر؟

سیلم: اُس نے کہا انار کلی آج کل چاندنی راتوں میں باغ میں جاتی ہے۔

بختیار: تو؟

سیلم: میں آج باغ میں اس سے ملنا چاہتا ہوں (مسند پر بیٹھ جاتا ہے)

بختیار: محبت نے تم کو بالکل دیوانہ بنا دیا ہے سلیم۔ باپ کی اتنی خفگی اور اتنی ذرا سی دیر میں پھر اتنی بڑی جرات۔

سیلم: ہاں لیکن چاندنی راتیں پھر نہ رہیں گی۔

بختیار: (سیلم کے سامنے مسند پر بیٹھ کر) تم کیوں انار کلی سے ملنا چاہتے ہو سلیم؟ اگر تمہیں معلوم ہو گیا وہ بھی تمہیں چاہتی ہے تو تمہارے

لئے وقت کا نشانہ قیامت نہ ہو جائے گا؟

سیلم: اور اب یہ معلوم ہو کر تنہائی میں اس سے مل لینے کا موقع بھی ہے میں اگر نہ ملا تو جینا عذاب نہ ہو جائے گا؟ (دونوں اپنے اپنے

فکر میں سر جھکا لیتے ہیں۔ دلارام پردے میں سے جھانکتی ہے اور دونوں کو غافل دیکھ کر دبے پاؤں باہر نکل جاتی ہے۔ جب وہ

گزر چکتی ہے تو)

- بختیار: (چونک کر) کون؟  
 سلیم: (ادھر ادھر دیکھ کر) کوئی نہیں۔  
 بختیار: (جس دروازے سے دلارا م باہر نکلی ہے اس کی طرف اشارہ کر کے) دیکھو پردہ مل رہا ہے۔  
 سلیم: ہوا ہے۔  
 بختیار: نہیں کوئی باہر گیا ہے۔  
 (دونوں بھاگ کر دروازے کی طرف جاتے اور دائیں بائیں دیکھتے ہیں کوئی نظر نہیں آتا)

## منظر سوم

- حرم سرا میں ایک غلام گردش جس کے ساتھ مہن کا کچھ حصہ نظر آ رہا ہے۔  
 نماز مغرب ادا ہوئے ایک گھنٹے سے زیادہ کا وقت ہو چکا ہے۔ بیگمیں اور شہزادیاں نشاط و طرب کی محفلوں میں شامل ہونے کیلئے سنگھار کر کے اپنے اپنے حجروں سے رخصت ہو چکیں۔ کینزیں اور خواجہ سرا بعد کے مقررہ فرائض انجام دے کر ان کی خدمت میں پہنچ چکے۔ اب نہ کوئی آواز ہے نہ حرکت، تھوڑی دیر پہلے بیگموں کی صداؤں اور کینزوں اور خواجہ سراؤں کے شور و غل سے جو ہنگامہ برپا تھا اس کا خیال آ جانے سے یہ مقام اب ویران اور اداس معلوم ہوتا ہے۔  
 چاند ابھی نہیں نکلا۔ مہن اور غلام گردش میں ابھی تاریکی ہے بیگموں کے حجروں میں البتہ شمعیں روشن ہیں۔ اور ان کی روشنی پردوں میں سے نکل کر مہن میں اور غلام گردش کے ستونوں پر اُجالے کے دھبے ڈال رہی ہے۔ دور سے گانے بجانے کی ہلکی ہلکی آواز آ کر منظر کو افسردہ تر بنا رہی ہے۔  
 دلارا م اکیلی ایک ستون کا سہارا لئے کسی گہری سوچ میں چپ چاپ کھڑی ہے ایک حجرے کی جگہ میں سے روشنی چمن چمن کر پتلی پتلی اور بے شمار لکیروں میں اس پر پڑ رہی ہے تھوڑی تھوڑی دیر بعد گہری آہ بھرتی ہے اور پھر خیال میں غرق ہو جاتا ہے۔ عنبر اور مروارید ایک طرف سے باتیں کرتی ہوئی داخل ہوتی ہیں۔  
 مروارید: تجھے میری جان کی قسم؟  
 عنبر: اب آنکھوں دیکھی تو کہہ نہیں رہی کانوں سنی کہہ رہی ہوں۔  
 مروارید: کہ صاحب عالم کھڑے ثریا سے باتیں کرتے رہے؟  
 عنبر: راحت کہتی ہے اللہ جانے سچ ہے یا جھوٹ۔  
 مروارید: بڑی بہن اتار کلی بنی دیکھئے چھوٹی (دلارا م کو دیکھ کر رک جاتی ہے) یہ کون؟  
 عنبر: (غور سے دیکھ کر) دلارا م نہیں؟  
 مروارید: وہی تو ہے (قریب جا کر) چپ چپ کیسی کھڑی ہو دلارا م؟

- دلارام: (چونک کر) نہیں تو۔
- عنبر: چپ چپ کیسے نہ ہوں، چوٹی پر سے ایک دم گڑھے میں جا پڑیں تو یہ کیا تھوڑی وجہ ہے۔
- مروارید: مگر اب کڑھنے سے کیا ہوتا ہے جیسے وہ بات نہ رہی۔ ویسے ہی اللہ چاہے تو یہ بھی نہ رہے گی۔
- عنبر: جس پر گزرے وہی جانتا ہے کچھ۔
- مروارید: (دلارام کو اسی طرح فکر مند دیکھ کر) اے بہن میں کہتی ہوں چپ شاہ کار روز رکھا ہے کیا؟ خدا کے لئے بولو تو دلارام۔
- دلارام: (خیال سے چونک کر) مجھ سے کہا؟
- مروارید: (عنبر سے) لے خبر بھی نہیں (دلارام سے) یہ حالت کیا ہے اچھا خاصہ سوگ منا بیٹھیں تم تو۔
- عنبر: معلوم ہوتا ہے کسی نے کوئی چھپتی ہوئی بات کہہ دی ہے۔
- مروارید: اور تم نے ثریا کا۔۔۔۔۔۔۔
- دلارام: (یک لخت) میں کہتی ہوں عنبر۔۔۔۔۔۔۔
- عنبر: کیا؟
- دلارام:۔۔۔۔۔۔۔ نہیں کچھ نہیں۔
- مروارید: اے واہ کہتے کہتے تھلا گئیں۔
- عنبر: تمہیں ہماری قسم، کیا کہنے لگی تھیں بہن؟
- دلارام: (چلنے کو تیار ہوتے ہوئے) کچھ نہیں۔
- عنبر: (لجابت سے) اچھی بتادو۔
- دلارام: دیوانی ہوئی ہے۔
- مروارید: یہ چبا چبا کر باتیں کرنا ہمیں نہیں اچھا معلوم ہوتا۔ ساتھ کی اٹھنے بیٹھنے والیوں سے کیسا پردہ؟
- دلارام: (کچھ تامل کے بعد پھر ستون کا سہارا لے لیتی ہے) میں پوچھتی تھی، انارکلی بہت خوبصورت ہے؟
- عنبر: بد صورت تو نہیں پر خدا نہ کرے جو کہیں صبح کو صورت دکھائی دے جائے۔ کھانا تو نصیب ہونہ دن بھر۔
- مروارید: سچ عنبر ایسا معلوم ہوتا ہے جیسے اب روئی کہ روئی۔
- دلارام: (تامل سے) مجھ سے خوبصورت ہے؟
- عنبر: کیوں پوچھتی ہو؟
- دلارام: (کچھ توقف کے بعد) کیوں پوچھتی ہوں؟۔۔۔۔۔۔۔ کیا معلوم کیوں پوچھتی ہوں؟
- مروارید: شکل صورت میں تمہارے پاسک بھی نہیں یہ اور بات ہے اس کی قسمت کا ستارا خوب چمک رہا ہے۔
- دلارام: (محویت میں کہیں دوردیکھنے لگتی ہے) قسمت کا ستارا! یہ قسمت کے ستارے ٹوٹا نہیں کتے مروارید؟



انارکلی: گھنگروں کی آواز سے وہ خود ٹھنک کر رہ جاتی ہے اس کی آنکھوں میں اب وہ بات نہیں رہی کہ لیٹی ہے اور دور کے چشمے اور کہسار نظروں میں ہیں۔ ذرا ہلی اور سم گئی۔ میں نے سہانی یاد بھی اس سے چھین لی۔

ثریا: (شہ سے) تم لیلیٰ کے لئے اُداس ہو رہی ہو؟

انارکلی: یوں ہی بیٹھے بیٹھے اس کا خیال آ گیا تھا۔

ثریا: لیلیٰ کا خیال تو اس وقت آیا۔ اور باقی وقت کیا سوچتی رہی تم تو ہر وقت گم سم رہتی ہو۔ تمہیں کیا ہو گیا ہے آج کل؟

انارکلی: ----- سچ مچ ثریا مجھے کیا ہو گیا ہے! (تامل کے بعد) پہلے میں کتنی بٹاش رہتی تھی۔ پھولوں میں سے آئی تھی اور میرے دائیں بائیں پھول ہی پھول تھے۔ ناچتی گاتی اور ہنستی کھلکھلاتی چلی جا رہی تھی۔ مجھ میں ہوا کی بے فکری اور گیت کی رونق تھی دنیا اپنی خوشیوں کا ایک ایک قطرہ میں سے لئے نچوڑ دیتی تھی۔

ثریا: پھر اب تمہیں کیا ہو گیا؟

انارکلی: نہ جانے کیا ہو گیا (کچھ دیر بعد) میں چاہتی ہوں الگ تھلگ اور چپ چاپ بیٹھی رہوں۔ لیکن ثریا! جب میں یوں بیٹھتی ہوں تو سوچنے لگتی ہوں میں چاہتی ہوں کچھ نہ سوچوں۔ آنکھیں میچتی ہوں، دانت بھینچتی ہوں، مٹھیاں بند کر لیتی ہوں پھر بھی سوچ میرا پیچھا نہیں چھوڑتی۔ آہ کی طرح دل سے اٹھ کھڑی ہوتی ہے۔

ثریا: کیسی سوچ؟

انارکلی: (غور کر کے) میں اس کا کوئی نام نہیں رکھ سکتی۔ وہ ٹکڑے ہیں، چاہتے ہیں جڑ کر ایک بن جائیں۔ میں انہیں نہیں جڑنے دیتی، بکھیر بکھیر دیتی ہوں۔ لیکن ان میں میرے ارادے سے بہت زیادہ طاقت ہے وہ بار بار ہلہ کر کے آتے ہیں اور آخر مجھے مغلوب کر لیتے ہیں۔ میں نہیں کہتی ہوتی بے ہوش سی ہو جاتی ہوں۔ اس وقت مجھے اس کے سوا اور کچھ معلوم نہیں ہوتا کہ میرا دل زور زور سے دھڑک رہا ہے اور میرے تمام جسم سے چنگاریاں نکل رہی ہیں۔

ثریا: میں نے کئی بار دیکھا ہے جیسے تم اپنے آپ کو بھولی ہوئی بیٹھی ہو۔

انارکلی: اور پھر جب مجھے کوئی بلاتا ہے تو میں چونک کر کانپ اٹھتی ہوں کہ میری بے خبری میں اُس نے میری سوچ کو میرے چہرے پر برہنہ نہ دیکھ لیا ہو۔

ثریا: یہ تم کیسی باتیں کر رہی ہو آ پا!

انارکلی: عجیب باتیں ہیں نا ثریا۔ اسی لئے تو میں کسی سے بات نہیں کرتی۔ چور چور جسم اور زخمی دماغ لئے اپنی سوچ سے آپ ہی بچتی پھرتی ہوں۔

ثریا: میری آپا پھر میں کیا کروں۔ بتاؤ تو تم کیا چاہتی ہو؟

انارکلی: میں کیا چاہتی ہوں؟ (سوچ کر محویت کے عالم میں) میں اس محل میں گھٹی جا رہی ہوں ثریا ----- کاش میں آزاد ہوتی

----- ایک کشتی میں بیٹھ کر اُسے روای کی چپ چاپ لہروں پر چھوڑ دیتی۔ اور چاندنی رات میں خوشبوؤں اور بانسریوں



کی آوازوں کے درمیان میری کشتی چلی جاتی۔ چلی جاتی اور آفتق سے جا نکراتی۔

ثریا: (حیرانی سے انارکلی کو تکتے ہوئے) ہئی ہے!

انارکلی: (اسی محویت میں) یا پھر میں ایک رتھ پر سوار ہوتی۔ اور دو گھوڑے شعلوں کی زبان کی طرح بے تاب اُسے کھینچ رہے ہوتے۔

یوں جیسے میں ہوا پر بجلی کی طرح جا رہی ہوں اور دو مضبوط بازوؤں نے مجھے جکڑ رکھا ہوتا۔

ثریا: (جیسے اسی قسم کے کسی اشارے کی منتظر تھی) کس کے بازو؟ اچھی کس کے بازو؟

انارکلی: (یک لخت کسی قدر بگڑ کر) چپ ہو جاؤ ثریا میں نہ بولوں گی اب۔

ثریا: (شوخی سے) میں سمجھ گئی آپا۔ اتنی ننھی تو نہیں۔

انارکلی: (نگ آ کر) میں کیا جانوں۔

(یک لخت رخصت ہو جاتی ہے)

ثریا: کیا باغ میں جا رہی ہو آپا؟ جاؤ جاؤ۔ میں جانتی ہوں کس کے بازو میں خوب جانتی ہوں وہی بازو تو وہاں تمہارا انتظار کر رہے

ہیں۔

(ہنستی ہوئی جاتی ہے دلارا م ستون کے پیچھے سے نکلتی ہے)

دلارا م: وہی بازو انتظار کر رہے ہیں اور کیا بجلیاں بے تاب نہیں ہو رہی ہیں۔ انارکلی تو میری رقیب نہیں میں تیری حریف نہیں۔ یہ تو

ستاروں کے کھیل ہیں کون ان کی پراسرار چال کو سمجھ سکتا ہے اور کون جانے جب وہ نکرائیں گے تو پھر کیا ہوگا۔

(انارکلی کے پیچھے پیچھے جاتی ہے)

## منظر چہارم

حرم سرا کے پائیں باغ کا ایک الگ تھلگ حصہ۔

رات ابھی زیادہ نہیں گزری۔ دس بارہ دن کا چاند باغ کی رعنائیوں میں کیف و مستی کی دلاویزیاں پیدا کر رہا ہے۔

باغ کے اس حصے میں سنگ مرمر کا ایک نسبتاً چھوٹا سا اور دو تین میٹرھیاں اونچا حوض ہے جس کے ننھے ننھے فواروں کی آب

افشانی حوض میں چاند کو گدگد گدگد کر بے قرار کر رہی ہے۔ حوض کے چاروں کناروں سے چار منقش روشیں جن کے دونوں طرف پھول دار

جھاڑیاں ہیں باغ کی چار دیواری تک چار چھوٹی چھوٹی سہ دریوں کو جاتی ہیں۔ یوں باغ کا یہ حصہ چار سبز قطعوں میں تقسیم ہو گیا ہے جن

میں خوش قطع کیاریاں اور پھلوں کے گھنے درخت ہیں۔ پھیکے آسمان کے مقابل یہ گھنے درخت سیاہی کے بڑے بڑے بے وضع مگر دلکش دھبے

معلوم ہوتے ہیں۔ سامنے کی سہ دری اور اس کے آس پاس کے لمبے لمبے اور پتلے سرو فاصلے پر ایک سیاہ تصویر نظر آ رہے ہیں۔ باغ کے

سکوت میں جھینگروں کی آواز کے سوا اور کچھ مغل نہیں۔

انارکلی: (حوض کے کنارے اکیلی گھنٹوں پر سر رکھے ہلکی ہلکی سسکیاں بھر رہی ہے۔ اس کا ستار اُس کے ہاتھوں سے چھوٹ کر سیڑھی پر گر پڑا ہے)

(تھوڑی دیر بعد سر اٹھاتی ہے اور رخسار گھٹنوں پر رکھ لیتی ہے) سلیم! تمہیں کیا مل گیا! میری نیندوں کو لوٹ کر میری راحت کو غارت کر کے تمہیں کیا مل گیا سلیم! پھر تم نے کیوں محبت کے پیغام بھیجے۔ کیوں سلگتی ہوئی چنگاری کو دہکا دیا! یہ ہنسی تھی؟ یہ سب ہنسی ہی تھی۔ مگر عالی مرتبت شہزادے، کمزور بے بس کینز سے ہنسی! اس قیامت کی ہنسی! اس نے تمہارا کیا باگاڑا تھا! (پھر گھٹنوں پر سر رکھ کر مسکایاں بھرنے لگتی ہے)

سلیم جھاڑیوں کے اوپر سے جھانکتا ہوا اور پچھلی روش پر آ جاتا ہے کچھ دیر پیچھے ہی کھڑا رہتا ہے۔ گویا متاثر ہے کہ آگے آئے یا نہ آئے۔ آخر آہستہ آہستہ چلتا ہوا آگے آتا اور حوض کے کونے کے قریب خاموش کھڑا ہو جاتا ہے۔

سلیم: (کچھ دیر بعد آہستہ سے) انارکلی!

انارکلی: (چونک کر سہم جاتی ہے) کون؟

سلیم: (سامنے کی سیڑھیوں کی طرف بڑھتے ہوئے) سلیم۔

(انارکلی سلیم کو دیکھ کر خوف اور پریشانی کے عالم میں کھڑی ہو جاتی ہے اس کی یہ کیفیت ہے، گویا اسے سکتہ ہو گیا ہے)

سلیم: (قریب آ کر) تم کھڑی ہو گئیں انارکلی! یہاں بھی شہنشاہ کا آہنی قانون؟ ہم تو تاروں بھرے آسمان کے نیچے کھڑے ہیں۔ یہاں کا قانون دوسرا ہے بہت مختلف! آؤ میں تم کو سکھاؤں۔

(انارکلی کا ہاتھ پکڑ کر اسے بٹھا دیتا ہے انارکلی یوں بیٹھ جاتی ہے جیسے کہ گڑیا ہے کہ پیچ دبا دینے پر بیٹھنے کے سوا چارہ نہیں۔ سلیم خود کھڑا رہتا ہے)

کاش شہنشاہ کا بھی یہی قانون ہوگا۔

(انارکلی اس طرح بیٹھی ہے گویا اسے کچھ معلوم نہیں کہ وہ کہاں اور اس کے پاس کون ہے۔ سلیم منتظر ہے کہ شاید وہ کچھ بولے۔ آخر خود گفتگو شروع کرنے کی کوشش کرتا ہے)

ابھی ابھی تم کچھ بول رہی تھیں۔ پھر اب تم چپ کیوں ہو انارکلی؟

(انارکلی کے چہرے پر یا آنکھوں میں کوئی ایسی کیفیت پیدا نہیں ہوتی۔ جس سے ظاہر ہو کہ اس نے کچھ سنایا سمجھا ہے۔ سلیم نہیں جانتا کہ کیا کہے)

میرا آنا تمہیں ناگوار ہوا؟

(انارکلی اب بھی کھوئی ہوئی بیٹھی ہے۔ اور جمی ہوئی نظروں سے سامنے کہیں دور تک رہی ہے)

ہاں میں مغل ہوا۔ میں تمہاری تنہا خوشیوں میں مغل ہوا۔ مگر پھر میں کیا کرتا انارکلی۔ (توقف کے بعد)

کاش تمہیں معلوم ہوتا۔ پوری طرح معلوم ہوتا۔

(انارکلی پر وہی نیم بے ہوشی کی سی کیفیت رہتی ہے سلیم کی جھجک دور ہوتی جا رہی ہے)

تم نہیں جانتیں تم نے کیا کر دیا۔ میں خود بھی نہیں جانتا۔ سب نہیں جانتا انارکلی (تامل کے بعد) تم نے میری آسائشوں، تمام راحتوں کو اپنی ہستی میں سمیٹ لیا۔ تم نے میری تمام کائنات کا رس چوس لیا۔ اے نازنین! تم ایک معجزے کی طرح میرے سامنے آئیں اور

میری آرزوؤں کی نیند ٹوٹ گئی۔ تم نے اپنی حیران نظروں سے مجھ کو دیکھا اور میری روح میں لامتناہی محبت کے شعلے بھڑک اٹھے۔ تم چلی گئیں اور میری تمام دنیا تمہاری آرزو میں دھڑکتی رہ گئی۔

(سلیم محبت کے جوش میں انارکلی کا ہاتھ پکڑ لیتا ہے۔ انارکلی چونک کر سر جھکالیتی ہے اور خاموش رہتی ہے)

تم چپ ہو انارکلی (آہ بھرتا ہے) میں جانتا ہوں۔ مجھ کو نہ آنا چاہیے تھا۔ مگر بے بس پروانے کا کیا قصور۔۔۔۔۔ اور یہ کتنی بڑی ترغیب تھی۔ پھر ایک بار گم شدہ فردوش کی جھلک۔۔۔۔۔ اور میں انسان ہوں کمزور انسان۔ میں دنیا سے تھک گیا تھا۔ میں اپنے آپ سے تھک گیا تھا۔

(انارکلی کے چہرے سے معلوم ہوتا ہے کہ وہ جو کچھ سن رہی ہے اس سے اسے تکلیف پہنچ رہی ہے۔ لیکن اس کی زبان اب بھی بند ہے سلیم مایوس ہو کر اس کا ہاتھ چھوڑ دیتا ہے)

تم اب بھی چپ ہو۔ پھر میں جاتا ہوں۔ تم نے ایک جانباز کے بیٹے کو اس کی زندگی کی قیمت بتادی۔ انارکلی ایک جانباز کے بیٹے کو۔ میں جاتا ہوں۔

(سلیم سر جھکائے مایوسی کی تصویر بنا۔ رخصت ہونے کے لئے مڑ جاتا ہے انارکلی سر اٹھا کر ایک محویت کے عالم میں اسے دیکھتی رہتی ہے۔ ذرا دیر بعد الفاظ خود بخود اس کی زبان پر آ جاتے ہیں)

انارکلی: شہزادے۔ کینر مذاق کا کیا جواب دے سکتی ہے اس کا کام تو برداشت کرنا ہے۔ خواہ مذاق اس کے دل کے ٹکڑے کر ڈالے۔  
سلیم: (لپک کر اس کے قریب آ جاتا ہے) مذاق! خدایا آپ اتنی بے اثر! آنسو اتنے بے ثمر! انارکلی یوں بھی سمجھا جاسکتا تھا۔ تم نے یوں کیوں سمجھا؟

انارکلی: (چھنگلی سے گوشہ چشم کا آنسو پونچھتی ہے) پھر میں کیا سمجھتی۔ ہندوستان کا نیا چاند ایک چکور کو چاہتا ہے۔ کیسی ہنسی کی بات! آہ تم شہزادے ہو۔ بہت بڑے بڑے۔ میں ایک کینر ہوں نا چیز۔ بے حد نا چیز۔ شہزادہ کینر کو چاہے گا؟ کیسی ہنسی کی بات!

سلیم: (ایک لمحہ متامل رہ کر) اب بھی تیرے دل میں شبہ موجود ہے۔ تو ابے انارکلی! اے اس دل کی ملکہ! لے ہندوستان کو اپنے قدموں میں دیکھ (سلیم گھٹنوں کے بل ہو کر انارکلی کا ہاتھ تھام لیتا ہے اور فرط محبت سے اسے چومتا ہے)

انارکلی: آہ! آہ! (بیتاب ہو کر کھڑی ہو جاتی ہے)

سلیم: (اٹھتے ہوئے) انارکلی۔ میری اپنی انارکلی! تو میری ہے، صرف میری ہے۔

(ہاتھ پکڑ کر اسے سیڑھی سے اتارتا ہے اور آغوش میں لے لیتا ہے)

انارکلی: صاحب عالم! صاحب عالم! (جذبات کی شدت سے ہانپ رہی ہے۔ اپنے آپ کو سلیم کی آغوش میں چھوڑ دیتی ہے۔ سلیم اسے چومتا ہے۔ انارکلی یک لخت آغوش سے علیحدہ ہو کر دور ہٹ جاتا ہے یہ نہیں ہو سکتا۔ یہ کبھی نہیں ہو سکتا۔ یہ ہو بھی گیا تو زمین اپنا منہ پھاڑ دے گی۔ آسمان اپنے چنگل بڑھا دے گا۔ یہ خوشی دنیا کی برداشت سے باہر ہے۔ اس کا انجام تباہی ہے۔ شہزادے جاؤ بھول جاؤ۔

سلیم: (اس کے قریب جا کر محبت سے اس کی کمر میں ہاتھ ڈال دیتا ہے) ہم دونوں ایک دوسرے کے سینے سے چمٹے ہوئے ہوں تو پھر کوئی خوف نہیں۔ آسمان ہمیں کھینچ لے اور ہم نئی روشنیوں میں اُٹھتے چلے جائیں۔ زمین ہمارے پیروں کے نیچے سے سرک جائے اور ہم نامعلوم اندھیروں میں گرتے چلے جائیں۔ تمہارے بازوؤں ڈھیلے نہ پڑیں تو یہ سب شیریں ہوگا انارکلی! بے انتہا شیریں (سلیم کا آغوش تنگ ہوتا چلا جا رہا ہے)

انارکلی: (تقریباً سانس میں) اللہ یہ ممکن ہے! پھر اس کا انجام کیا ہوگا! اللہ اس کا انجام کیا ہوگا!

سلیم: انجام مجھ سے پوچھ انارکلی۔

انارکلی: (یک لخت تڑپ کر الگ ہو جاتی ہے) آہ ٹھہرو۔ سنو! (آواز پر کان لگا دیتی ہے آخر بے تابی سے) کوئی ہے شہزادے کوئی ہے۔ جاؤ تم چلے جاؤ۔

سلیم: (آہٹ لینے کے لئے کان آواز پر لگاتا ہے پھر بے فکری سے) کوئی نہیں۔

انارکلی: (سراسیمگی کے عالم میں سر ہل رہی ہے) اوہ نہیں۔ قدموں کی آواز تھی! (یک لخت کانپ کر آہستہ سے) وہ دیکھو کسی کا سایہ بھاگ جاؤ۔ شہزادے بھاگ جاؤ۔

سلیم: (رخصت ہوتے ہوئے ہاتھ پکڑ کر) تم پھر مجھ سے ملو گی۔

انارکلی: (ہاتھ اٹھا کر) ہاں۔ مگر میری خاطر۔

(سلیم لپک کر حوض کے دوسری طرف جاتا ہے اور روش سے اتر کر کنارے کی جھاڑیوں کے پیچھے غائب ہو جاتا ہے۔ انارکلی

سہمی ہوئی دونوں ہاتھوں سے سینہ تھامے کھڑی ہے) اللہ! میرے اللہ!

(دلارا م بڑے اطمینان سے داخل ہوتی ہے)

دلارا م: (طنز کے قبسم سے) تم یہاں ہو انارکلی؟

(انارکلی کے منہ سے کوئی لفظ نہیں نکل سکتا۔ پھٹی پھٹی نظروں سے دلارا م کو تکتی رہتی ہے)

اور تم تنہا ہو؟

انارکلی: (اس کا سانس کہتا ہے) ہاں!

دلارا م: (جھاڑیوں کی طرف دیکھتے ہوئے) ابھی یہاں کون باتیں کر رہا تھا؟

انارکلی: (اضطراراً جھاڑیوں پر زدیدہ نظر ڈالتے ہوئے) کوئی نہیں۔

دلارا م: میں تو باتوں ہی کی آواز سن کر ادھر آئی تھی۔

انارکلی: (سراسیمگی سے) میں گا۔۔۔۔۔ میں۔۔۔۔۔ میں اپنے ہی سے باتیں کر رہی تھی۔

دلارا م: (مسکرا کر) تم اتنی سہمی ہوئی کیوں ہو؟

انارکلی: (اور سراسیمہ ہو کر) نہیں تو۔

- دلارام: میں جانتی ہوں انارکلی۔
- انارکلی: (جیسے بجلی گر پڑی) کیا؟
- دلارام: یہاں کون موجود تھا؟
- انارکلی: (سہم کر) کون تھا؟
- دلارام: اوہ تو تم مت ڈرو۔ میں اس قدر بے وقوف نہیں کہ اس کا نام لے دوں۔ ابھی اس کا وقت نہیں۔ یاد رکھو انارکلی۔ میں جانتی ہوں اس راز کی قیمت بھی جانتی ہوں وہ بازار بھی جانتی ہوں جہاں یہ فروخت ہو سکتا ہے۔ ہاں میں اس کی قیمت مقرر بھی کر چکی ہوں۔ پر میں تم کو کیوں بتاؤ۔ میں جانتی ہوں انارکلی بیگم۔ پھر تم اپنے سے باتیں کرو۔
- (مذاق سے جھک کر تعظیم بجالاتی اور رخصت ہوتی ہے)
- انارکلی: (مہبوت ہو کر اسے نکلتی رہ جاتی ہے پھر سمٹ کر ہر طرف اس طرح پریشان نگاہوں سے دیکھتی ہے۔ گویا خطروں میں گھری ہوئی ہے) میرے اللہ! میرے اللہ! یہ کیا ہوگا! یہ سب خواب تھا؟ یہ رات، سلیم، دلارام، کتنی جلدی! کیا کچھ! کیا ہوگا۔ ہائے اب کیا ہوگا! (کھڑی کھڑی لڑکھڑاسی جاتی ہے۔ حوض کے کنارے کا سہارا لیتی ہے۔ ایک سیڑھی پر جیسے گر پڑتی ہے۔ ہاتھ پیشانی پر یوں رکھ لیتی ہے۔ حوض کے کنارے کا سہارا لیتی ہے۔ ایک سیڑھی پر جیسے گر پڑتی ہے۔ ہاتھ پیشانی پر یوں رکھ لیتی ہے۔ گویا دماغ میں خیالات کا جو طوفان برپا ہے اسے روک کر کچھ سمجھنا چاہتی ہے)
- (ثریا داخل ہوتی ہے انارکلی اس کے قدموں کی آہٹ سن کر چونک پڑتی ہے اور اسے نکلتی ہے)
- ثریا: (ہنس پڑتی ہے) وہ آئے؟
- انارکلی: کون؟
- ثریا: صاحب عالم؟
- انارکلی: (حیرت کے عالم میں اسے دیکھتے ہوئے) یہ تو نے کیا تھا ثریا؟
- ثریا: کیا؟
- انارکلی: میری رسوائی کا سامان۔
- ثریا: (قریب آ کر محبت اور تعلق خاطر سے انارکلی کے کندھے پر ہاتھ رکھ دیتی ہے) کیا ہوا آپا۔ انہوں نے کیا کہا؟
- انارکلی: وہی جو تو کہا کرتی تھی۔
- ثریا: پھر؟
- انارکلی: وہی ہوا جو میں کہا کرتی تھی؟
- ثریا: کیا؟
- انارکلی: (منہ موڑ کر) میری تیرہ بختی -----

ثریا: (انارکلی کے سامنے ہو کر) کیوں؟

انارکلی: دلارام نے ہمیں دیکھ لیا۔

ثریا: ہائے دیکھ لیا!

انارکلی: ہاں اے سب کچھ معلوم ہو گیا اور کچھ دیر بعد تمام دنیا کو معلوم ہو جائے گا۔

(انارکلی سر جھکائے آنکھیں بند کئے فکر اور اندیشے کی تصویر نظر آ رہی ہے)

ثریا: (کھوئی ہوئی نچلی سیرھی پر بیٹھ جاتی ہے کچھ دیر بعد خاموشی سے اور گھبرا کر) آپا پھر اب کیا ہوگا؟

(انارکلی آنکھیں کھول دیتی ہے اور چپ رہتی ہے۔ خاموشی خوف ناک ہے۔ ثریا یہ معلوم کرنے کو بے قرار ہے کہ انارکلی کیا سوچ رہی ہے)

آپا ہم کیا کریں!

(انارکلی اسی طرح گم سم بیٹھتی رہتی ہے)

(ثریا سے نہیں رہا جاتا۔ جھنجھوڑ کر) آپا!

انارکلی: (ثریا کا ہاتھ پکڑ کر وحشت ناک نظروں سے ادھر ادھر دیکھتی ہے) ننھی تم جاؤ جا کر سو رہو

ثریا: (پریشانی کے عالم میں بہن کا منہ تکیے لگتی ہے) اور تم؟

انارکلی: (بھرائی ہوئی آواز میں) میں جاتی ہوں۔

ثریا: کہاں؟

انارکلی: جہان رسوائیوں کا خوف نہیں۔

ثریا: (بے قرار ہو کر کھڑی ہو جاتی ہے) آپا۔۔۔۔۔

انارکلی: (توقف کے بعد) مجھے مرجانا چاہیے ثریا۔

ثریا: (چٹ کر) کیا کہہ رہی ہو؟

انارکلی: کچھ دیر تیز تیز سانس لیتی رہتی ہے) موت کے سوا اب کہیں ٹھکانا نہیں۔ (کچھ دیر چپ رہ کر) لوگ کیا سمجھیں گے۔ کیا کچھ

کہیں گے۔ سوچ تو کن نظروں سے مجھ کو دیکھیں گے۔ اس ایک ایک نظروں کو برداشت کرنا ایک ایک موت کے برابر ہوگا

(ذرا دیر سوچ کر) اور ثریا۔ پھر بیگموں کا غضب۔ ظل الہی کا عذاب اور آخر میں ذلت کی موت (ذرا دیر متامل رہ کر یک لخت

کھڑی ہو جاتی ہے) میں ابھی مر جاؤں۔ اسی چپ چاپ میں یہ طول روح اس دنیا سے اکیلی رخصت ہو جائے (آب دیدہ

ہو جاتی ہے) میری موت دلارام کی زبان بند کر دے گی۔ اس امید میں بھی اطمینان ہے (ثریا کو اشک بار دیکھ کر) تو رو رہی

ہے ثریا؟ نہ رو ننھی نہ رو۔ اور دیکھ اماں کو کچھ نہ بتائیو۔

ثریا: (انارکلی سے لپٹ کر روتے ہوئے) آپا، میری آپا، یہ نہیں ہو سکتا۔

انارکلی: (اسے الگ کرنے کی کوشش کرتی ہے) دیوانی ہوئی ہے ثریا مجھے چھوڑ دے۔ وقت گزرا چلا جا رہا ہے، چاند ڈوب جائے گا۔  
اندھیرے میں مجھ کو راوی کی لہروں سے ڈر معلوم ہوگا، مجھے جانے دے۔

ثریا: آپا، میری آپا! (سسکیاں بھرتی ہوئی بازو کھول دیتی ہے)

انارکلی: (ذرا دیر آنکھیں بند کئے خاموشی کھڑی رہتی ہے چہرے پر کرب کے آثار ہیں) میری ثریا۔ میری ننھی ثریا (بڑے جوش سے  
ثریا کو سینے سے چمٹا لیتی ہے) اب رخصت!

ثریا: آہ نہیں، میں تمہارے ساتھ مروں گی۔ میں تمہارے ساتھ مر سکتی ہوں۔ تمہارے بغیر جی نہیں سکتی۔

انارکلی: (ثریا کے سر پر ہاتھ پھیر کر) نہیں ننھی۔ یہ نہیں ہو سکتا، تم جاؤ جیو اور دیکھو صاحب عالم سے کہہ دینا۔  
(سلیم یک لخت جھاڑیوں کے پیچھے سے نکل کر روش پر آ جاتا ہے)

سلیم: سلیم خود سننے کو موجود ہے۔

ثریا: انارکلی کو چھوڑا دینا، ہے اور بھاگ کر سلیم کا دامن پکڑ لیتی ہے) آہ بچائیے۔ بچائیے، میری آپا کو بچائیے۔ دلارام نے دیکھ لیا

پ کو اور ان کو دیکھ لیا۔ وہ کہہ دے گی، سب سے کہہ دے گی، ہائے پھر کیا ہوگی۔ یہ مرنے کو جا رہی ہیں۔ شہزادے! شہزادے!  
(سامنے آتے ہوئے) یہی خدشہ مجھے راستے سے واپس کھینچ لایا (انارکلی کے قریب پہنچ کر) لیکن انارکلی! دلارام نے ہم کو

اکٹھے نہیں دیکھا۔

انارکلی: (سر جھکا کر) وہ جانتی ہے، وہ سب کچھ جانتی ہے۔ اس کی گفتگو میں کینہ تھا۔ ایک پیاس تھی۔

ثریا: ہاں وہ کہہ دے گی میں اُسے جانتی ہوں۔ وہ ضرور سب سے کہہ دے گی۔

سلیم: وہ جرات نہیں کر سکتی۔ اس نے دیکھا نہیں، وہ کسی کو دکھا نہیں سکتی، یہ ناممکن ہے۔

انارکلی: آہ تم نہیں جانتے، تم نہیں جان سکتے۔ تم شہزادے ہو، تم تک شبہ کی نظریں نہیں پہنچ سکتیں۔ انارکلی کینز ہے، صرف وہم اُس کو  
مرا ڈالنے کو کافی ہے۔

سلیم: (جوش میں آ کر) نہیں۔ انارکلی سلیم کے پہلو سے نوچی نہیں جاسکتی۔ ناممکن ہے ناممکن۔ انارکلی نہ کہو۔ یوں نہ کہو۔ میری زندگی

کی اکیلی خوشی اتنی ناچیز نہیں۔ تم نہیں جانتیں تم میرے لئے کیا ہو۔ سلیم تمہارے بغیر نہیں جی سکتا۔ نہیں جی سکتا انارکلی۔ اگر تم پر

آنچ آئی اُس پر قیامت آئے گی۔ تم نہ رہیں وہ نہ رہے گا، میں چھوڑ سکتا ہوں ان محلوں کو، اس سلطنت کو، سب کو، تیرا ساتھ میں دنیا

کے تنگ ترین گوشے پر قانع ہو سکتا ہوں۔ غربت میں، مصیبت میں، ہر طرح۔ اگر سلیم مغلیہ ہند کا بادشاہ بنا تو، تو اُس کی ملکہ

ہوگی۔ اگر تو نہیں وہ بھی نہیں۔ میری انارکلی! میری اپنی انارکلی! (انارکلی کو آغوش میں لے لیتا ہے)

انارکلی: آہ! آہ! (ایک بے بس چیز کی طرح اپنے آپ کو سلیم کی آغوش میں چھوڑ دیتی ہے)

ثریا: اللہ (مخلصی کے احساس سے آنکھیں بند کر لیتی ہے)

(دلارام بغیر معلوم ہوئے حوض کے کنارے تک آ پہنچتی ہے)

دلارام: ہندوستان کے آئندہ بادشاہ کو اپنی ملکہ مبارک ہو!

(انارکلی چونک کر دلارام کو دیکھتی ہے اور بے ہوش ہو کر سلیم کے بازوؤں میں گر پڑتی ہے۔) شریا سہم کر سلیم کا دامن پکڑ لیتی ہے۔  
سلیم میں پریشانی کے عالم میں دلارام کو دیکھتا ہے۔ دلارام کے چہرے پر طنز کا خفیف سا تبسم ہے)

## منظر اول

سلیم کا مشن برج والا ایوان۔

جھروکے میں سے موسم بہار کی صبح کا آسمان شگفتگی اور تازگی کا نور برساتا نظر آ رہا ہے

ایوان میں سلیم ہے اور بختیار۔ سلیم کے بال پریشان ہیں۔ خط نہیں بنا، معلوم ہوتا ہے منہ تک نہیں دھویا۔ چہرے سے بے خوابی اور فکر کے آثار نمایاں ہیں۔ ایک کشمیری فرغل پہنے تکیے کے سہارے مسند پر نیم دارزرات کا واقعہ بختیار کو سنارہا ہے۔ بختیار کے لباس میں گذشتہ شام کی سج دھج نظر نہیں آتی۔ صاف معلوم ہوتا ہے خلاف معمول صبح صبح طلب کئے جانے پر اتنی مہلت نہیں ملی کہ لباس کی تزئین و آرائش کی طرف مناسب توجہ کر سکتا۔ مسند پر سلیم کے سامنے ہمہ تن گوش بیٹھا اندیشہ ناک نظروں سے اس کا چہرہ تک رہا ہے۔

سلیم: میں ابھی پورے طور پر سمجھنے بھی نہ پایا تھا کہ کیا ہو جو دلارام وہاں سے جا چکی تھی۔

بختیار: (سلیم کے چہرے سے نظر ہٹائے بغیر) اور انارکلی؟

سلیم: جب وہ ہوش میں آئی اس کا چہرہ نعش کی طرح پیلا تھا۔ کانپ رہی تھی اور اپنی ساکت نظروں سے میری طرف تک رہی تھی اور کچھ نہ بول سکتی تھی۔ بختیار خدا یا کس قیامت کی گھڑیاں تھیں (واقعے کی تفصیل یاد آنے سے کھوسا جاتا ہے)

بختیار: (کچھ دیر منتظر رہ کر) اور پھر؟

سلیم: (آہ بھر کر) میری اور شریا کی تسلیوں اور دروغ گوئیں نے اس کی زبان کھلوائی۔ اور میں نے طرح طرح سے اطمینان دلا کر اس سے وعدہ لیا کہ وہ پھر خودکشی کی کوشش نہ کرے گی۔

(خاموش ہو کر اندیشہ ناک تفکرات میں غرق ہو جاتا ہے)

بختیار: (کچھ دیر بعد کھنکار کر میں نے تم کو منع بھی کیا تھا مگر تم نہ مانے۔ اب تم جانتے ہو انارکلی اور تم کس قدر خطر میں ہو۔ اتنا بڑا راز اور ایک کنیز اس سے واقف، کسی وقت، کسی لمحے اس کی ناخوشی، اس کی ناراضی صرف اس کی بے وقوفی اس راز کے انکشاف سے تمام محل میں آگ لگا سکتی ہے اور پھر اس کا انجام؟ ظل الہی سا باپ اور سلیم سا فرزند خدا جانے کیا ہوگا؟

سلیم: (حرف مطلب چھیڑنا چاہتا ہے) بختیار ہمیں فوراً دلارام کی زبان بند کرنے کی کوشش کرنا چاہیے۔

بختیار: (کچھ دیر زیادہ شدت سے غور کر کے) مجھے ڈر ہے یہ کوشش معاملات کو بد سے بدتر نہ بنا دے۔

سلیم: میں سمجھتا ہوں دلارام صرف اس لئے وہاں آئی کہ مجھ پر ظاہر کر دے وہ میرے راز سے واقف ہے پھر اور اس کا کیا مقصد ہو سکتا تھا؟ اور مجھے یقین ہے اب وہ اس راز کی واقفیت سے فائدہ اٹھانے کی آرزو مند ہوگی۔ وہ قیمت چاہے گی بختیار۔



(اُس کے چہرے کی طرف یوں دیکھتا ہے جس سے ظاہر ہے کہ کچھ اور کہے بغیر بختیار کی رائے معلوم کرنا چاہتا ہے)

(سلیم کا منہ تکتے ہوئے) اور تم قیمت ادا کرنا چاہتے ہو۔ لیکن کس قدر؟

دلارا م کی توقع سے زیادہ۔

بختیار:

سلیم:

ہوں (کچھ دیر سوچتا رہتا ہے) لیکن اگر ایک لمحہ خاموش رہنے کے بعد وہ دوسرے لمحے خاموش رہنے کی اور قیمت چاہے۔ اور

بختیار:

اس طرح زندگی کا ہر لمحہ زرخ سے پر کرنے کی آرزو مند ہو تو سلیم قارون کا خزانہ بھی دانا نہیں کر سکتا۔

(سر کی خفیف جنبش اثبات کے ساتھ آنکھیں تنگ ہوتی جا رہی ہیں) ہاں۔ لیکن بختیار پھر تم جانتے ہو زندگی سے یا س شیر کو کس

سلیم:

قدر خوف ناک بنا دیتی ہے۔

(کچھ دیر بعد سوچ سے سر اٹھا کر) سلیم تو کچھ بھی کرو۔ پھر تم کیوں نہ چھوڑ دو۔ اب بھی کچھ نہیں گیا، چھوڑ دو انارکلی اس شہر کو اس

بختیار:

خطرناک فضا کو اور یہاں سے دور فوجوں کی سرداری یا دلفریب مناظر کی خاموشی میں سب کچھ بھول جاؤ۔

سلیم:

بختیار یہ مشورہ شہر کا ہرنان بانی مجھے دے سکتا تھا۔ تم سے مجھے زیادہ ہمدردی کی توقع تھی۔

لیکن شہزادے اس پوشیدہ محبت کا انجام ہر حالت میں خطرناک ہے۔ محل سرا میں یہ محبت راز نہیں رہ سکتی۔ تم انارکلی کو اپنی بیگم نہیں

بختیار:

بنا سکتے۔ پھر تم۔۔۔۔۔

(بے قراری سے بات کاٹ کر) میں کیوں انارکلی کو اپنی بیگم نہیں بنا سکتا۔ اُس میں کیا نہیں جو میرے لئے ضروری ہے؟

سلیم:

اس میں تمہاری لئے سب کچھ ہو لیکن ظل الہی کیلئے جن کے تم فرزند اور مغلوں کے لئے جن کی تم امید ہو کچھ بھی نہیں۔

بختیار:

ظل الہی کا فرزند اور مغلوں کا ولی عہد ہونے سے پہلے میں انسان ہوں۔

سلیم:

(بات کی اہمیت جتانے کو آہستہ سے) اور وہ بھی انسان ہیں۔

بختیار:

(پریشان ہو کر کھڑا ہو جاتا ہے) تم بحث چاہتے ہو دلیلیں چاہتے ہو۔ میں ہمدردی چاہتا ہوں۔ مشکل حل چاہتا ہوں۔

سلیم:

جو حل میں پیش کرتا ہوں تم سننا اور سمجھنا نہیں چاہتے۔

بختیار:

تم صرف یہ چاہتے ہو میں دنیا کے خوف سے مفلوج ہو کر بیٹھ رہوں۔

سلیم:

یہ خوف بزدلی نہیں تدبر ہے (اٹھ کر محبت سے سلیم کندھے پر ہاتھ رکھ دیتا ہے) ایک فلسفی دنیا کی چہ میگوئیاں کا مقابلہ کر سکتا

بختیار:

ہے۔ دنیا کو مایوس کر کے مسکرا سکتا ہے تمہوں پر ہنس سکتا ہے محض یہ دیکھنے کو کہ کھیانی دنیا کیا کرتی ہے۔ ہر الزام کو قبول کر لیتا ہے

دنیا کو دعوت مقابلہ دے کر اپنی عزت تلخ قہقہوں میں گزار دیتا ہے۔ لیکن ایک شہزادہ جیسے دنیا ہی نے سب کچھ بنا رکھا۔ جس

کے تخت کے پائے دوسروں کے شانوں پر رکھے ہوئے ہوں۔ جس سے اطاعت کے معادضے میں وراثت کے معادضے میں

امیدیں وابستہ ہوں۔ وہ دنیا کی مایوسی اور چہ میگوئیاں سے بے پروا ہونے کی جرات کیونکر کر سکتا ہے۔

(تلخ حقائق سے گھبرا کر بختیار کی ہمدردی حاصل کرنا چاہتا ہے) لیکن بختیار رات گزر چکی، ضبط اور ایثار کا موقع جاتا رہا۔ میں

سلیم:

اپنا دل کھول کر انارکلی کے سامنے رکھ چکا۔ اب تم یہ چاہتے ہو تمہارا سلیم ایک کمزور اور بے بس لڑکی کی نظروں میں دروغ گو

اور سنگ دل ثابت ہو؟

بختیار: (کچھ دیر چپ رہ کر) اگر تم نے ایک غلطی کا علاج دوسری غلطی سے کیا، تو تم غلطیوں کے انبار کے نیچے دب جاؤ گے (توقف کے بعد) تم اپنے الفاظ پھر دو گے۔ لیکن ایک اہم تر مقصد کے لئے تم دو دمان مغلیہ کے چشم و چراغ ہو۔ ظل الہی اور تمام مغلیہ ہند کی نظریں تمہارے مستقبل میں عظمتوں کے خواب دیکھ رہی ہیں۔ جو کچھ ہو چکا ہو چکا۔ ظل الہی کی خاطر، مغلوں کی خاطر خود انار کلی کی خاطر اُسے بھول جاؤ۔

سلیم: (ذرا دیر ٹہل کر) تم بزدل ہو۔ بہت بزدل ہو۔ بختیار۔ ہمیشہ معاملات کا تاریک پہلو دیکھتے ہو۔ ہمیشہ شبہوں میں گرفتار رہتے ہو تم خود یاس اور نا کامی کو دعوت دیتے ہو۔ تم۔۔۔۔۔۔ (قدموں کی آہٹ سن کر رک جاتا ہے)

(زعفران اور ستارہ حاضر ہو کر کورنش بجالاتی ہیں)

زعفران اور ستارہ!

زعفران: (بختیار کو دیکھ کر ذرا شرماتی ہے لیکن بہت جلد سنبھل جاتی ہے) حضور مہارانی جی نے بھیجا تھا کہ۔۔۔۔۔۔

ستارہ: (بات کاٹ کر شوخی سے) جھوٹ بالکل جھوٹ۔ میں بتاؤں حضور! ابھی ابھی آپ بن سنور کر آ رہی تھیں۔ راستے میں مل گئی میں، کہنے لگی چلو صاحب عالم کی طرف چلیں۔۔۔۔۔۔

زعفران: (شرما کر جلدی سے) حضور اس کی نہ سنئے۔ بکتی ہے جھوٹی لپائن کہیں کی۔

ستارہ: (بات کاٹ کر) میں نے کہا اور اگر صاحب عالم نے پوچھا کیسے آئیں تو کیا کہیں گے؟ بولیں کہہ دیجئے مہارانی جی نے بھیجا ہے۔

زعفران: (ناز سے بگڑ کر) نہیں مانے گی ستارہ؟

ستارہ: (شوخی سے بار بار زعفران کی طرف دیکھتے ہوئے) اور میں نے کہا واپس آنے پر مہارانی جی نے پوچھا کہا گئی تھیں تو کیا جواب ہوگا؟ بولیں کہہ دیں گے صاحب عالم نے بلوایا تھا۔

زعفران: (کھیانے پن سے) حضور چل کر پوچھ لیجئے مہارانی جی سے۔ چڑیل کہیں کی اچھا یا درکھیو تو۔

بختیار: (لڑکیوں کی تیز اور شوخ باتوں نے سب کچھ بھلا دیا مسکرا کر) تم نے کسی جھرو کے میں سے ہم کو تو آتے ہوئے نہیں دیکھ لیا تھا؟

زعفران: (ادا سے) ہم تو ایک نئی غزل سنانے آئے تھے۔

بختیار: خوب بھلا سنیں تو؟

ستارہ: گائیں گی ٹوٹی ہوئی بین کی طرح۔

سلیم: (خیال سے چونک کر) نہیں زعفران۔ اس وقت نہیں۔

ستارہ: اور کیا، بھلا کوئی وقت ہے غزل سننے کا۔

بختیار: سنئے بھی قبلہ، کیا مضائقہ ہے (زعفران سے) تو لو تھوڑی سی سنا دو جلدی سے۔

زعفران: (ناز سے) یوں تو ہم نہ سنائیں گے۔

بختیار: اور؟

زعفران: اطمینان سے پوری غزل سنائیں گے ہم تو۔

بختیار: (دلچسپی بڑھتی چلی جا رہی ہے) خوب! بھی بڑے مزے کی چیز ہو تم تو۔ آیا کرو نہ یہاں۔

ستارہ: کہنے کی کیا ضرورت تھی وہ پہلے ہی ٹھان چکی ہوں گی۔

زعفران: اچھا مردار آج دیکھو تو۔۔۔۔۔

بختیار: ہاں تو وہ کیا غزل تھی زعفران؟

سلیم: (تنگ آ کر) سنا دو زعفران۔ (سلیم ٹہل کر پیچھے برج میں چلا جاتا ہے)

زعفران: (غزل شروع کرتی ہے بختیار بہت غور سے سنتا اور داد دیتا رہتا ہے)

### غزل

ایس پیش خیل کج کلباں از سپاہ کیست  
پایم بہ پیش از سر ایں کونہی رود  
گرد سر تو گشتن و مردن گناہ من  
کف می کشد بزلف و نی گویدش کسے  
چوں بگورد نظیری خونین کفن ہنر  
سلیم: (برج سے واپس آ کر ستارہ سے باتیں کر رہا ہے) تو ستارہ دلارام کو فوراً بھیج دو۔ کہہ دینا پان منگوائے ہیں۔

ستارہ: (زعفران سے) لے اب چلتی ہو کہ جوتیاں کھا کر نکلو گی؟

زعفران: (جو بختیار کی میٹھی میٹھی نظروں کے جواب میں لجا رہی ہے) تو کیوں جلی مرتی ہے۔

سلیم: جاؤ زعفران۔

بختیار: (زعفران سے) ہاں تو یاد رکھنا، کبھی کبھی جب ہم آئیں معلوم کر لیاں کرو۔ ہیں؟ ہاں۔

(زعفران مسکراتی ہوئی چلی جاتی ہے بختیار دیر تک کھڑا مسکرا مسکرا کر اشارے کرتا رہتا ہے۔

سلیم: بختیار تم سچ کہتے ہو۔

بختیار: واللہ خوب چیز ہے (بات کر کے سلیم کے چہرے پر نگاہ ڈالتا ہے) اے لکرمند کچھ کر شرماسا جاتا ہے)

سلیم: اس بات نے بڑی خطرناک صورت اختیار کر لی ہے اس کے خطروں کا پوری طرح اندازہ لگانا مشکل ہے۔

بختیار: (اب سنبھل چکا) تم نے دلارام کو بلوایا ہے؟

سلیم: ہاں اس پس و پیش کی اذیت مجھ سے برداشت نہیں ہو سکتی۔ اور مجھے کچھ معلوم نہیں انارکلی۔۔۔۔۔ اس غریب کی کیا

حالت ہوگی۔ بختیار!

- بختیار: لیکن تم دلارام سے کیا کہنا چاہتے ہو؟
- سلیم: مجھے یقین ہے اس کی خاموشی کو خریداجا سکتا ہے۔
- بختیار: لیکن کب تک کے لئے آخر اس سے حاصل کیا؟
- سلیم: (آہ بھر کر) یہ ملاقات کے بعد معلوم ہوگا۔
- بختیار: (آہٹ پر کان لگا کر) کوئی آ رہا ہے۔
- سلیم: دلارام۔
- بختیار: میں ادھر ڈیوڑھی میں ٹھہرتا ہوں۔
- (بختیار جلدی سے رخصت ہو جاتا ہے سلیم مسند پر بے فکر کے انداز میں بیٹھ جاتا ہے دلارام خاصدان لئے ہوئے داخل ہوتی ہے اور سلیم کے قریب آ کر کھڑی ہو جاتی ہے دونوں خاموش رہتے ہیں۔
- دلارام: (کچھ دیر بعد) حضور نے پان طلب فرمائے تھے۔
- سلیم: رکھ دو دلارام۔
- (دلارام خاصدان میز پر رکھتی ہے پھر دونوں خاموش ہیں)
- دلارام: کوئی اور حکم (سلیم خاموش رہتا ہے دلارام زرا دیر جواب کا انتظار کرتی ہے) میں رخصت ہوتی ہوں (دروازے کی طرف جاتی ہے)
- سلیم: ٹھہرو دلارام!
- (دلارام جہاں ہے وہیں تھم جاتی ہے سلیم پھر خاموش ہو جاتا ہے۔ آخر کچھ دیر کے بعد پس و پیش کے بعد) میں تم سے کچھ گفتگو کرنا چاہتا ہوں۔
- دلارام: (قریب آ کر) ارشاد؟
- سلیم: (دوسری طرف دیکھتے ہوئے) تم بوجھ سکتی ہو میں کس معاملے کے متعلق گفتگو کروں گا۔
- دلارام: ضرور تو نہیں۔
- سلیم: (تامل کے بعد) میں چاہتا ہوں تم جو کچھ جانتی ہو وہ راز رہے۔
- دلارام: یہ کہنے کی ضرورت نہ تھی۔ کنیزیں اتنی عالی طرف ہو سکتی ہیں۔
- سلیم: (سلیم اس کے جواب کے لئے تیار نہ تھا۔ سمجھ میں نہیں آتا اب کیا کہے۔ کچھ دیر گوگو کے عالم میں رہتا ہے) مگر دلارام تم بتاؤ گی تم وہاں کیوں آئیں تھیں؟
- دلارام: آپ کے انتخاب پر آپ کو مبارک باد دینے۔
- سلیم: تم کچھ چھپا رہی ہو دلارام؟

دلارام: جس قدر آپ مجھے بلانے کا اصل مقصد چھپا رہے ہیں۔

سلیم: میں بتا چکا۔ میں رازداری چاہتا ہوں۔

دلارام: (سرجھک کر) ایسا ہی ہوگا۔

سلیم: (پہلی مرتبہ دلارام کی طرف دیکھ کر) اور اب تم۔

دلارام: (سرجھکائے کچھ دیر خاموش کھڑی رہتی ہے آخر تامل سے) میں اس کی قیمت چاہتی ہو۔

سلیم: (چہرے پر خفیف سا تبسم ہے) میں جانتا تھا تم کو قیمت مقرر کرنے کی آزادی ہے لیکن واضح رہے مجھے یک مشت قیمت

ادا کر دینا زیادہ پسند ہے۔

دلارام: (دیر تک سرجھکائے خاموش کھڑی رہتی ہے۔ آخر منہ دوسری طرف موڑ لیتی ہے) صاحب عالم وہ سونا نہیں جو ہرات نہیں۔

ایک بدنصیب کنیز ان چیزوں پر جان دیتی ہے لیکن اس کی زندگی بعض ان سے بھی زیادہ پیاری چیزوں سے خالی ہوتی ہے۔

سلیم: (اعتماد انگیز انداز میں) پھر تم کیا چاہتی ہو؟

دلارام: (مڑ کر حسرت ناک نظروں سے سلیم کو دیکھتی ہے اور کچھ کہنا چاہتی ہے۔ مگر رک جاتی ہے آخر ہمت کر کے) تم خود نہیں بوجھ

سکتے شہزادے؟

سلیم: (کسی قدر چوکنا ہو کر) میں صاف لفظوں میں قیمت معلوم کرنا چاہتا ہوں۔

دلارام: قیمت؟ (توقف کے بعد) آہ یہ لفظ سب کچھ برباد کئے دیتا ہے۔

سلیم: (کسی قدر بگڑ کر) میں پہیلیاں نہیں بوجھنا چاہتا۔

دلارام: (حوصلہ کر کے محبت کے واضح انداز میں کہتی ہے) تم نہیں بوجھ سکتے شہزادے۔ جب ایک کنیز تمہارے لئے پان لے کر آتی ہے

تو وہ کیا چاہتی ہے؟

سلیم: (حیرانی سے) کیا چاہتی ہے؟

دلارام: (توقف کے بعد بے بس ہو کر) تم نہیں بوجھ سکتے۔ جب وہ ایک شہزادے کو ایک دوسرے کنیز کے ساتھ محبت کرتے ہوئے

دیکھتی ہے تو وہ کیا چاہتی ہے؟

سلیم: (حیرت بڑھ رہی ہے الفاظ سن رہے مگر یقین نہیں کرنا چاہتا) کیا چاہتی ہے؟

دلارام: تم کتنے ظالم ہو شہزادے؟

سلیم: (وقار سے) مت بھولو۔ تم کس سے گفتگو کر رہی ہو۔

دلارام: (بے اختیاری سے) میں عورت ہوں۔

سلیم: میں صرف مرد نہیں ہوں۔

دلارام: تم نہ سمجھنا چاہو تو میں بے بس ہوں۔

سلیم: (شبه ہے کہ وہ غلط تو نہیں سمجھ رہا) میں سننا چاہتا ہوں۔  
 دلارام: میں لفظوں میں نہیں بیان کر سکتی۔ میں ایک غزل سناتی ہوں میری آواز بیان کرے گی (دلی جوش کے ساتھ گانا شروع کرتی ہے)  
 سلیم مبہوت بنا ہوا سنتا رہتا ہے)

### غزل

بہ ملا زمان سلطان کہ رساند این دعا را  
 چہ قیامت جانان کہ بہ عاشقان نمودی  
 دل عالی بسوزی چو عدار بر فرورزی  
 ہمہ شب دریں امیدم کہ نسیم صبح گاہی  
 کہ بہ شکر پادشاهی ز نظر مراں گدا را  
 رخ ہم چو ماہ تاباں دل ہم چو سنگ خارا  
 تو ازیں چہ سود داری کہ نمی کنی مدارا  
 بہ پیام آشنائے بنوازد آشنا را

سلیم: (نہیں رہا جاتا، یک لخت اُسے روک دیتا ہے) کیا کہہ رہی ہے دلارام؟

دلارام: (دوزانو ہو کر) شہزادے میں تیری کنیز ہوں۔

سلیم: (حیرت کے عالم میں اٹھ کھڑا ہوتا ہے) ہا۔۔۔۔۔۔۔۔ خدا یا! تجھے جرات کیسے ہوئی؟

دلارام: (پھوٹ بہتی ہے) جرات! انارکلی سے پوچھو، میرے آئینے سے پوچھو، اپنی آنکھوں سے پوچھو میں تمہیں چاہتی ہوں۔ چاہتی ہوں مدت سے چاہتی ہوں۔ مجھے کبھی جرات نہ ہوئی تھی تم سے کہوں۔ آج تقدیر نے مجھے موقع دیا تمہارے رانستے میں لا ڈالا۔ میں محبت کے صرف ایک لفظ کی محتاج ہوں۔ شہزادے میرے شہزادے۔

سلیم: (بے انتہا غصے اور نفرت سے) بے وقوف۔۔۔۔۔۔۔۔

دلارام: (وقار سے کھڑی ہو جاتی ہے) صاحب عالم، میرا دل بے اختیار سہی لیکن مجھ میں خودداری باقی ہے۔

سلیم: کینی! اس قدر دلیری! تو نے کیا سمجھ کر یہ کہا۔ سلیم کنیر کی دھمکیوں سے سہم جائے گا۔ چڑیل! ہماری نرمی کا یہ اثر! پھر اب سن رکھ دلارام، اگر تیری زبان سے اس راز کا ایک لفظ بھی نکلا تو دوسرے لمحے تیری سر بریدہ نقش روای کی لہروں پر تیر رہی ہوگی۔

دلارام: ہماری گفتگو تمام ہوئی (آداب بجالا کر رخصت ہوتی ہے اور آہستہ آہستہ چلتی ہوئی چبوترے کی سیڑھیوں تک پہنچتی ہے)

سلیم: (مسند پر بیٹھ کر سامنے تکتے ہوئے) ٹھہر دو دلارام۔ میں ایک بار پھر تمہیں موقع دیتا ہوں۔

دلارام: (سیڑھیوں پر سے) مجھے اور کچھ عرض نہیں کرنا۔

سلیم: (پھر کھڑا ہو جاتا ہے) دلارام تم پچھتاؤ گی۔ اب سوچ لو یہ وقت تمہیں پھر حاصل نہ ہوگا۔

دلارام: (چبوترے پر سے) آپ جب یاد فرمائیں گے میں پھر حاضر ہو جاؤں گی۔

(جانا چاہتی ہے)

سلیم: (بے قابو ہو کر) لیکن دلارام تم بھی یہ سمجھ کر غور کرنا۔ جو الزام تم انارکلی پر لگا رہی ہو وہ اب تم پر بھی عائد ہوتا ہے۔ اگر تم کہہ سکتی

کہ سلیم انارکلی کو چاہتا ہے تو سلیم کہہ سکتا ہے دلارام سلیم کو چاہتی ہے۔ ہاں یہ بھی کہہ سکتا ہے کہ ناکامی نے دلارام کو انتقام لینے

پرتیار کر دیا۔ (ذرا دیر خاموش ہو جاتا ہے کہ دلارام کو اپنی بیچارگی کا احساس ہو) تم نے دیکھا دلارام تم اپنے جال میں خود گرفتار ہو۔

دلارام: تم یہ کہنا چاہتے ہو شہزادے کہ اگر ہم ایک دوسرے کے متعلق کسی سے کچھ کہنا چاہیں تو ہمیں ثبوت کی گواہوں کی ضرورت ہے؟  
(دلارام کے چہرے پر ایک خفیف سا تبسم نمودار ہوتا ہے سلیم آنکھیں پھاڑے اُسے تک رہا ہے کہ اب وہ کیا کہے گی)  
(یک لخت پردے سرکتے ہیں اور بختیار چبوترے پر دوسری طرف سے داخل ہوتا ہے)  
بختیار: (مضحکہ انگیز تعظیم سے) لیکن سلیم گواہ حاصل کر چکا!

دلارام: (چہرے پر سے تبسم یوں غائب ہو جاتا ہے جیسے اس پر بجلی گر پڑی ہو۔ وہ دوڑی ہوئی آتی ہے) صاحب عالم! (سلیم کے قدموں میں گر پڑتی ہے)

سلیم: (بختیار کو دیکھتے ہوئے) بختیار! میں بھول چکا تھا تم ادھر موجود (دلارام سے) دلارام جائے اور اس واقعے کو یاد رکھو۔  
(دلارام اٹھتی ہے اور دونوں ہاتھوں میں چہرہ چھپائے سسکیاں بھرتی ہوئی رخصت ہو جاتی ہے۔ بختیار سیڑھیاں اتر کر سلیم کے قریب آتا ہے۔ سلیم محبت سے اُس کے کندھے پر ہاتھ رکھ دیتا ہے)  
بختیار: تم نے مجھے ہر خطرے سے محفوظ کر دیا۔

بختیار: ایک چال کا جواب دے لینے سے بازی کا فیصلہ نہیں ہو جاتا ہے۔

سلیم: (بختیار کا چہرہ تکتے ہوئے) کیا مطلب؟

بختیار: تم اناڑی شاطر ہو۔ حریف اور چال سوچ لے گا مہلت سے فائدہ اٹھاؤ اور اسی وقت ہنس کر بساط اُلٹ ڈالو۔  
(بختیار یہ کہہ کر یک لخت رخصت ہو جاتا ہے سلیم اسے دیکھتا رہتا ہے اور پھر سوچ میں مسند پر بیٹھ جاتا ہے۔ اطمینان اور فراغت کی ایک انگڑائی لیتا ہے اور تکیے پر سر رکھ دیتا ہے۔ پے در پے واقعات کے بعد اب بے فکری حاصل ہونے سے میٹھی نیند اُس کی پلکیں بند کر رہی ہے کہ پردہ آہستہ آہستہ گرتا ہے)

## منظر دوم

### انارکلی کا حجرہ

ہلکے رنگے کی دیواروں کا مختصر سا حجرہ ہے جس میں سامان آرائش بہت کم ہے۔ دیواریں سادہ ہیں۔ سامنے کی دیوار میں مغلیہ انداز کے تین جالی دار درتپے ہیں جن کے پردے اگر کھلے ہوں تو پرانے پائیں باغ کے جھکے ہوئے معمر درخت اور خشک فوارے نظر آتے ہیں۔ دائیں بائیں تین تین دروازے ہیں۔ دائیں ہاتھ کے دروازے سے دری میں کھلتے ہیں اور بائیں ہاتھ کے تریا کے کمرے کو جاتے ہیں۔ ایک کونے میں ذرا نیچا چوکور تخت ہے جس پر سبز اطلس کی سوزنی چھٹی ہے اوپر آسمانی مخمل کے چھوٹے بڑے تکیے بے ترتیب پڑے ہیں۔ پاندان بند رکھا ہے ستار اور سارنگی کونے میں کھڑی ہے۔ ستار پھولوں کا ایک بڑا سا مرجھایا ہوا ہار لنگ رہا ہے دوسرے کونے میں ایک پلنگڑی





- ماں: (سراسیمگی سے) کیا ہوا بیٹی؟ نادرہ!
- انارکلی: (ماں کے سینے پر آنکھیں بند کر کے) کچھ نہیں اماں۔
- ماں: (لپٹائے لپٹائے انارکلی کا منہ اوپر کو کرتی ہے) یہ تو ڈری ہوئی کیسی تھی؟
- انارکلی: (بے بسی کی نظروں سے ماں کو تکتی ہے) ہاں اماں میں ڈر گئی تھی۔
- ماں: (بڑی محبت سے اس کے سر پر ہاتھ پھیرتی ہے) اور یہ معلوم ہو گیا کیا پوچھ رہی تھی؟
- انارکلی: (ٹلانے کو الگ ہو جاتی ہے) نہیں تو اماں۔
- ماں: نادرہ۔
- انارکلی: (مسکرانے کی کوشش کرتے ہوئے) کچھ نہیں بی۔ رات کو دیر میں سوئی، پریشان خواب نظر آتے رہے۔۔۔۔۔ ابھی ابھی آنکھ کھلی تو اسی کا خیال ستا رہا تھا۔
- ماں: اے ہے تیری پھٹی پھٹی آنکھیں دیکھ کر میرا تو کلیجہ دھک سے رہ گیا۔ وہ تو خیر ہوئی کہ میں آگئی نہیں تو نہ جانے تیری حالت کیا ہوتی (محبت سے پیٹھ پر ہاتھ رکھ کر) لے اب باہر چل۔ ساری دنیا اٹھ بیٹھی۔ کام کاج میں لگ گئی سورج سر پر آ گیا۔ تو ابھی حجرے سے باہر نہیں نکلی!
- انارکلی: (اور پرے سرک کر) ابھی باہر نہ جاؤں گی۔
- ماں: وہ کیوں؟
- انارکلی: یوں ہی اماں (عاجزی سے) ابھی نہیں۔
- ماں: (حیرانی سے) کوئی وجہ بھی۔
- انارکلی: کچھ نہیں (توقف کے بعد) میرا جی گھبراتا ہے روشنی سے۔
- ماں: (تشویش سے) اے عجب جی ہے تیرا۔ تو کیا اب رات کو باہر نکلا کرے گی؟ میں کہتی ہوں تیرا یہ حال کیا ہوا جا رہا ہے؟ اللہ جانے کچھ عجیب ہی ہے میری سمجھ میں تو آتا نہیں۔ میں تو مہارانی سے کہہ کر کسی حکیم کو بلواتی ہوں۔
- انارکلی: (فکر مندی سے) نہیں اماں۔ حکیم کیوں اچھی خاص تو ہوں میں۔
- ماں: کیسے نہیں حکیم ایسے ہوا کرتے ہیں اچھے خاصے؟
- انارکلی: (ذرا دیر چپ کھڑی سوچتی رہتی ہے) مہارانی ہی سے کہتی ہو تو ایک اور بات کہہ دو اماں۔
- ماں: کیا؟
- انارکلی: (تامل کے بعد) مجھے یہاں سے کہیں بھجوادو۔
- ماں: اے وہ کیوں؟
- انارکلی: اس محل میں میں زندہ نہ بچوں گی۔ اس کی دیواریں ہر وقت میری طرف بڑھی آرہی ہیں۔ کسی روز ٹرکائیں اور مجھ کو پیس ڈالیں گی۔

- ماں: (سراسیمہ ہو جاتی ہے) نادرہ - خدا کے لئے کیسی باتیں کرتی ہے بچی، میرا تو دل ہول کھاتا ہے۔
- انارکلی: (مایوسی سے) پھر نہیں بھجوا سکتیں اماں۔
- ماں: (کچھ سمجھ میں نہیں آتا کہ کیا کہے) کیسے بھجوادوں بیٹی! بھلا کیونکر اور پھر کون ہے میرا جس کے پاس بھجوادوں۔
- انارکلی: (لجاجت سے) اماں کہیں کسی جگہ جنگل ہی میں چھوڑ دیں۔ یہاں سے لے جائیں۔
- ماں: (خوف زدہ ہو کر تشویش ناک نظروں سے بیٹی کو دیکھ رہی ہے) نادرہ تجھے کیا ہو گیا ہے؟
- انارکلی: کچھ نہیں اماں (چپ ہو جاتی ہے) مجھے گالے لگا لو (ماں پاگلوں کی طرح اُس کا منہ تک رہی ہے) گلے بھی نہ لگاؤ گی اماں؟
- ماں: بیٹی میں تو تجھے دل میں بٹھالوں۔ پر مجھے تو ڈر لگتا ہے (انارکلی بچوں کی طرح ہاتھ بڑھا دیتی ہے) ماں گلے لگا لیتی ہے، انارکلی اس سے لپٹ جاتی ہے)
- ثریا: (ہانپتے ہوئے) آ پا!
- انارکلی: (یک لخت ماں سے الگ ہو کر) ثریا!
- ثریا: (ماں کو دیکھ کر) کچھ نہیں آ پا۔
- ماں: (ثریا کو ہانپتا دیکھ کر) ثریا کیسے آئی۔
- ثریا: کیسے؟ (ٹلانے کو) بھاگ کر آئی ہوں۔
- ماں: بگلی کہیں کی۔
- انارکلی: (پر معنی استفسار کے انداز میں) ثریا۔
- ثریا: (اطمینان بخش انداز میں) جی آ پا۔ آؤ وہ نہ باہر چلیں تمہیں باغ میں لے جانے کو آئی تھی۔
- ماں: ہاں ننھی اسے لے جا کہیں۔ تو ہی لے جائے گی اور بھئی میں تو آج مہارانی سے مشورہ کرتی ہوں اور نہیں تو کل کلان کو کچھ ہو گیا تو میں کس کی ماں کو ماں کہہ کر پکاروں گی؟ (گھبرا کر رخصت ہوتی ہے دروازے کے قریب جا کر رکتی ہے اور سہ دری کے تمام دروازوں کے پردے کھول دیتی ہے)
- ثریا: (بڑی بے تابی سے اس کے جانے کی منتظر ہے۔ نظروں سے اوجھل ہوتے ہی پھٹ پڑتی ہے) آ پا! آ پا! صاحب عالم نے کہا کچھ نہیں ہوگا سب ٹھیک ہو گیا اب کچھ ڈر نہیں آ پا، میری آ پا!
- انارکلی: (اسے الگ کرتے ہوئے) کیسے ثریا؟
- ثریا: انہیں دلارا م کی اتنی بڑی بات معلوم ہو گئی کہ اب وہ کچھ کہنے کی جرات نہ کرے گی۔
- انارکلی: کیا بات؟
- ثریا: دلارا م صاحب عالم پر مرتی ہے۔
- انارکلی: ہا! (سامنے دیکھتی رہ جاتی ہے)

ثریا: (انارکلی کو کھینچ کر پاس تخت پر بٹھالیتی ہے) صاحب عالم نے جو دلارام سے کل رات کی بات چھپانے کو کہا تو اُس نے صاحب عالم پر محبت ظاہر کی۔ ڈیوڑھی میں صاحب عالم کے دوست بختیار موجود تھے انہوں نے سن لیا اور اندر آ گئے۔ بس پھر تو دلارام کے کاٹھ تو لہو نہیں بدن میں۔

انارکلی: (سوچتے ہوئے) دلارام اب کچھ نہیں کہہ سکتی۔

ثریا: تو اب صاحب عالم بھی تو کہہ سکتے ہیں کہ دلارام نے جلن کے مارے الزام گھڑا ہے۔ ہاں جی۔ (انارکلی اثبات میں سر ہلا کر چپ ہو جاتی ہے)

اب کا ہے کا ڈر آ پا۔ آہا! (اٹھ کر خوشی کے مارے ناچنے لگتی ہے)

انارکلی: دلارام صاحب عالم کو چاہتی ہے!

ثریا: (ناچتے ناچتے رک کر) اور صاحب عالم اس کی صورت سے بیزار ہیں۔ آہا! (پھر ناچنے لگتی ہے)

انارکلی: (سوچتے ہوئے) دلارام اب کیا کرے گی؟

ثریا: صاحب عالم کی زبان بند رکھنے کو انہیں خوش کرے گی۔

انارکلی: ہوں۔

ثریا: (انارکلی کو گدگد کر) اب تو وہ تمہاری اور صاحب عالم کی ملاقاتیں کرائے گی۔

انارکلی: (گھبرا کر) نہیں نہیں۔۔۔۔۔۔

ثریا: (سہہ دری کی طرف دیکھ کر) چپ چپ آ پا چپ۔ دلارام (دونوں باہر بھٹکنے لگتی ہیں) ادھر ہی آ رہی ہے۔

انارکلی: (گھبرا کر کھڑی ہو جاتی ہے) مجھ سے نہ ملا جائے گا (جانا چاہتی ہے)

ثریا: کہاں جاؤ گی۔ اور پھر کب تک! اب تو وہ خود دبی ہوئی ہے تم کیوں گھبراتی ہو۔ اور میں جو ہوں۔

(انارکلی پریشانی کے عالم میں کھڑی ہے کہ دلارام آ جاتی ہے بہت مغموم اور افسردہ ہے ثریا کو دیکھ کر ٹھٹکتی ہے۔ ذرا دیر تینوں

خاموش اور بے چین سی رہتی ہیں)

دلارام: (آخر ہمت کر کے) انارکلی!

(انارکلی کو دلارام سے آنکھیں چار کرنے کی جرات نہیں پڑتی)

میں تم سے معافی مانگنے آئی ہوں۔

ثریا: (چمک کر) معافی کیسی؟

دلارام: (تامل سے) کہ میں کل رات باغ میں آ گئی تھی۔

ثریا: (طنز سے) اور کوئی تم سے بھی معافی چاہتا ہے (انارکلی ثریا کو اشارے سے روکنے کی کوشش کرتی ہے)

دلارام: کون؟

انارکلی: تنبیہ کے انداز میں (ثریا!)

ثریا: (پروانہ کرتے ہوئے) بختیار جوڈ یوڑھی میں سے صاحب عالم کے پاس آگئے تھے۔

دلارام: (معلوم نہ تھا کہ ثریا اس دوران میں سلیم سے مل چکی ہے۔ گھبرا سی جاتی ہے) تو تمہیں معلوم ہو چکا میں یہی بتانے کو آئی تھی۔

یہی سب (سمجھ میں نہیں آتا کہ کیا کہے) میں تم اپنے متعلق اطمینان دلانے آئی تھی (توقف) انارکلی تمہیں یہ بتانے کی ضرور نہیں کہ محبت کیسی بے پناہ چیز ہے مجھے بھی سلیم سے محبت تھی ----- میں -----

ثریا: (متانت سے) صاحب عالم کہو جی۔

دلارام: (قطع کلام سے روانی جاتی رہتی ہے) تو وہ۔ ہاں مجھے محبت تھی اور تم یہ بھی جانتی ہو ایک بے بس ناچیز کنیز کی محبت کتنی درد بھری

ہوتی ہے۔ (انارکلی بے اختیار ہو کر آہ بھرتی ہے) میں اسی محبت سے بے تاب تھی اور چاہتی تھی (ثریا سے نظر ملتی ہے وہ بھویں چڑھائے مضحکہ انگیز متانت سے باتیں سن رہی ہے) مگر ثریاں یہاں موجود ہے۔

ثریا: (کڑک کر) کیوں؟ میں تمہیں کاٹتی ہوں کیا۔ تم کہو مجھے سب کچھ معلوم ہے۔

دلارام: (تامل کے بعد) میں اتفاقات کو باغ میں پہنچ گئی مجھے بالکل اُمید نہ تھی۔ کہ تم وہاں ہو۔ میں اس وقت فارغ تھی اپنی دکھ بھری

سوچ میں یوں ہی ادھر چلی گئی۔ مجھے اگر شبہ بھی ہوتا کہ صاحب عالم اور تم وہاں موجود ہو تو انارکلی یقین مانو میں کبھی ادھر نہ آتی۔ (دلارام کے سامنے ہو کر اور کمر پر ہاتھ رکھ کر) اور جناب کو شاید یاں نہیں رہا کہ آپ دو مرتبہ باغ میں تشریف لائی تھیں۔

آپ نے جو کچھ کہا وہ سچ ہوتا تو آپ وہاں دوبارہ آنے کی تکلیف گوارا نہ فرماتیں۔

دلارام: ہاں ہاں میں دوبارہ بھی آئی تھی (تامل کے بعد) اگر تم اس پر تلی ہوئی کہ میری معذرت پر یقین نہ کرو۔ ایک کم نصیب کی

نا کامیوں کو برہنہ دیکھو۔ تو آؤ پھر سچ ہی سنو اب رہا کیا جو میں چھپاؤں میں سب کچھ صاف صاف کہے دیتی ہوں۔

ثریا: یوں ورنہ تمہیں معلوم ہے میں کیا کچھ جانتی ہوں۔

دلارام: (کچھ دیر سر جھکائے خاموش رہتی ہے آخر سر اٹھا کر) مجھے سلیم سے -----

ثریا: (انگلی اٹھا کر) صاحب عالم۔

دلارام: ----- سے عشق تھا وہ جب کبھی حرم میں آتے یا باغ میں جاتے، میں سائے کی طرح ان کے پیچھے رہتی۔ جب تک نظر

آتے ستونوں کے پیچھے سے۔ پیڑوں کی آڑ میں سے انہیں ٹکا کرتی تھی۔ ایک کنیز جسے محبت نے دیوانہ بنا رکھا کے سوا اور کر

بھی کیا سکتی ہے ----- رات وہ چھپتے چھپاتے باغ میں جا رہے تھے کہ فوارے کے پاس میں نے ان کی پرچھائیں دیکھ

لی اور بے تاب ہو کر ان کے پیچھے چل کھڑی ہوئی۔ وہ درختوں کے سائے میں غائب ہو گئے۔ مگر میرے سینے میں بے چین

تمناؤں کا ایک طوفان چھوڑ گئے۔ میں نے انہیں ہر جگہ ڈھونڈا۔ باغ کا گوشہ گوشہ دیکھ ڈالا اور آخر میں وہاں پہنچ گئی جہاں

انارکلی تم بیٹھی تھیں۔

ثریا: اور دوسری بار؟

دلارام: میں نے تمہیں دیکھا انارکلی تو نہ جانے کیوں آپ سے آپ مجھے یقین ہو گیا کہ جسے تو چاہتی ہے وہ اسے چاہنے باغ میں آیا ہے۔ صاحب عالم وہاں نہ تھے پر مجھ کو یقین تھا وہ تم سے ملنے وہاں آئے تھے میں سچ کہوں گی میں بے تاب ہو گئی۔ شعلے میرے دل سے اٹھ اٹھ کر دماغ تک پہنچنے لگے۔ میں وہاں سے نل گئی اور دیوانوں کی طرح روشوں پر پھرتی رہی۔ میں پھر رہی تھی اور کوئی آواز میرے کانوں میں سرگوشیاں کر رہی تھی کہ وہیں جا جہاں انارکلی بیٹھی ہے۔ مجھ سے اس آواز کا مقابلہ نہ کیا گیا میں گئی اور میں نے اُن کو جنہیں میں چاہتی تھی اور تم کو جسے وہ چاہتے ہیں اکٹھے دیکھ لیا (غم سے سر جھکا لیتی ہے)

انارکلی: (متاثر ہو کر) دلارام۔

دلارام: انارکلی تمہاری محبت کامیاب ہے تمہیں کیا معلوم جس سے آپ محبت ہو اسے اپنے سے بے پروا اور دوسرے سے محبت کرتے دیکھ کر کیسا کچھ دکھ ہوتا ہے اور میں کمزور عورت ہوں۔ میں تمام رات کھلی آنکھیں لئے بستر پر پڑی رہی۔ اور رات کے طویل گھنٹوں میں نامرادی میرے کانوں میں شائیں شائیں کیا کی اور آج صبح جب صاحب عالم نے مجھے طلب کیا تو میری مرتی ہوئی امید نے آخری سنبھالا لیا۔ میرے دل نے کہا اگر ایک شہزادہ ایک کینر سے محبت کر سکتا ہے تو ایک دوسری بد نصیب کینر بھی ایک مرتبہ اپنا دل کھول کر اس کے سامنے رکھ سکتی ہے جو محبت اندر ہی اندر مجھے پھونک رہی تھی میری زبان پر آ گئی۔

انارکلی: آہ!

دلارام: (غم ناک انداز سے سر ہلا کر) لیکن میرے لئے کوئی امید نہیں۔ مجھے معلوم ہو گیا میری تقدیر میں محرومی کے سوا کچھ نہیں۔ اگر تم صاحب عالم کو نہ بھی چاہو جب بھی کوئی امید نہیں۔ وہ تمہیں دیوانہ وار چاہتے ہیں تم خوش قسمت ہو انارکلی۔ وہ تمہیں چاہتے ہیں اور مجھے نہیں چاہ سکتے۔ میں اب شاکر ہوں میں نے اپنی تمناؤں کا گلا گھونٹ دیا۔ میرے دل میں حسد کا نام بھی نہیں۔ اب میری واحد خوشی ہے میں اپنی محبوب کی محبوب کو چاہوں۔ اسی میں اطمینان ہے اسی میں راحت ہے انارکلی بہن میرے قصور بخش دو۔ کم نصیب سمجھ کر بخش دو۔ ہاری ہوئی رقیب سمجھ کر بخش دو (گھنٹوں کے بل ہو کر انارکلی کا دامن پکڑ لیتی ہے)

انارکلی: آہ بہن میں کیا کروں!

دلارام: میرا اطمینان کر دو تم نے مجھے بخش دیا۔

(انارکلی دلارام کو اٹھاتی اور گلے لگا لیتی ہے)

میرا شرمندہ چہرہ اور مجرم دل تمہاری نظریں برداشت نہیں کر سکتا میں جاتی ہوں (چلتی ہے)

ثریا: (جو انارکلی کو متاثر ہوتے دیکھ کر اس دوران میں بڑی بے قرار رہی ہے) ایک لخت دلارام کا راستہ روک کر کھڑی ہو جاتی ہے (ٹھہر دو دلارام! میں انارکلی سے چھوٹی ہوں، مگر اتنی سیدھی نہیں، میں تمہیں خوب جانتی ہوں مدت سے جانتی ہوں دلارام۔ تم آپا کو باتوں میں لے آؤ، لیکن یاد رکھنا انارکلی کے ساتھ تمہیں مجھ سے بھی پنپنا ہوگا۔ اور اگر تم شعلہ ہو تو میں بجلی ہوں۔ اگر مجھے شبہ بھی ہو تم کوئی چال چل رہی ہو، کسی ادھیڑ بن میں لگی ہو تو تم جانتی ہو مجھے کیا کچھ معلوم ہے۔ یہ بجلی تمہیں پھونک کر رکھ کر دے گی۔)

دلارام: (مظلومی کے انداز میں) انارکلی! بہن!

انارکلی: (مجذکر) ٹریا!

ٹریا: آہ! -----

(دلارا رام رخصت ہوتی ہے ٹریا غصے سے اپنے کمرے میں چلی جاتی ہے انارکلی اسے نکلتی رہ جاتی ہے)

## منظر سوم

قلعہ لاہور میں سفید پتھر سے بنا ہوا ایک بلند مگر نہایت سادہ اور دل کشا ایوان جسے دیکھنے سے دماغ پر ایک فرحت افزا خاموشی اور خشکی کا سا اثر ہوتا ہے۔

اکبر ایک مسند پر آنکھیں بند کئے اور پیشانی پر ہاتھ اٹھا رکھے چپ چاپ لیٹا ہے معلوم ہوتا ہے سخت ذہنی محنت کے بعد اس کا دماغ تھک گیا ہے اور وہ اب بالکل خالی الذہن ہو کر اپنے مضطرب اعصاب کو آرام پہنچانا چاہتا ہے۔ مہارانی پاس بیٹھی ہے سامنے کنیریں رقص کر رہی ہیں۔ مہارانی ٹھوڑی ہاتھ پر رکھے کرکچھ سوچ رہے ہے۔ اکبر ایک دو مرتبہ آنکھیں کھول کر یوں کنیروں کی طرف دیکھتا ہے گویا ان کا رقص اسے تکلیف پہنچا رہا ہے۔ آخر ہاتھ اٹھاتا ہے اور کنیریں جہاں ہیں وہیں ساکت ہو جاتی ہیں۔

مہارانی: (خاموشی سے چونک کر اکبر کو دیکھتی ہے) مہاراج؟

اکبر: (منہ موڑتے ہوئے کنیروں سے) جاؤ۔

(کنیریں رخصت ہو جاتی ہیں)

مہارانی: کیوں مہابلی؟

اکبر: (آنکھیں بند کئے ہوئے) راحت نہیں۔ ان کے رقص کے قدم میرے تھکے ہوئے دماغ کو صدمہ پہنچاتے ہیں۔

مہارانی: پھر اتنی محبت کیوں کیا کرتے ہیں مہاراج؟

اکبر: (آنکھیں کھول کر چپ چاپ پڑا کچھ دیر سامنے تکتا رہتا ہے اور پھر سکون سے) شہنشاہ ہوں رانی۔

مہارانی: ----- اور پھر بھی؟

اکبر: (پر معنی انداز میں) کس کا قیام جرات کر سکتا ہے کیا چاہتا ہوں۔

مہارانی: سیوک موجود ہیں۔

اکبر: (طہر کے خفیف تبسم سے) سیوکوں نے کتنے بادشاہوں کو اکبر اعظم بنا دیا۔

مہارانی: نورتن اتنے بے حقیقت ہیں؟

اکبر: (سکون سے) اگر ان کو اکبر کے خواب ہدایت نہ دیں۔

مہارانی: خواب!

اکبر: (خواب ناک نظروں سے سامنے کہیں دور تکتے ہوئے) میری فوجیں۔ میری سیاست میرے نورتن سب میرے خوابوں کے

پیچھے آوارہ ہیں۔ کون میری طرح ناممکن کے خواب دیکھ سکتا ہے؟ کون میری طرح اپنے خوابوں کو حقیقت سمجھ سکتا ہے  
----- میری عظمت میرے خواب ہیں رانی۔

مہارانی: آپ کی عظمت؟

اکبر: اور ابھی تک ----- ہندوستان ایک مسکین کتے کی طرح میرے تلوے چاٹ رہا ہے۔ مگر ابھی تک میری زندگی کا سب سے بڑا خواب ان دیکھا پڑا ہے اور میں اسے جنم دینے کا عزم اپنے میں نہیں پاتا۔

مہارانی: خواب کا جنم؟ کیا کہہ رہے مہابلی؟

اکبر: انسان کے جنم سے بہت زیادہ عزم چاہتا ہوں رانی ----- اور میں بہت تھک گیا ہوں اور اکیلا ہوں -----  
شیخو۔ کاش شیخو -----

مہارانی: (اکبر کا منہ تکتے ہوئے) شیخو؟

اکبر: اپنے اجداد سے مختلف نہ ہو تو رانی ----- مغل -----

مہارانی: مغل کیا؟

اکبر: (آہستہ سے) لیکن ابھی کون جانتا ہے کون کہہ سکتا ہے (کسی قدر بے تاب ہو کر) مغلوں میں کوئی خواب دیکھنے والا نہ تھا۔  
انہیں اکبر مل گیا۔ اگر اکبر کے جانشینوں میں تیمور کی طوفانی روح بابر کی حیرت انگیز معلومات اور ہمایوں کا آہنی استقلال ہوا  
----- (آہستہ سے) لیکن ابھی کون جانتا ہے شیخو ----- (کڑک کر) ہا! زمین سرخ شیخ کر رہ جائے اور قرن اور  
صدیاں اُس کے سینے سے مغل علم کونہ اُکھاڑ سکیں۔

مہارانی: (مناسب جواب کی کوشش میں) شیخو آپ کا موزوں جانشین ہوگا۔

اکبر: (گرم ہو کر) اگر اس کا یقین ہو جاتا تو میں اپنے دماغ کا آخری ذرہ تک خواب میں تبدیل کر دیتا۔ لیکن میری تمام امیدوں  
سے وہ اتنا بے اعتنا ہے اتنا بے نیاز ہے کہ میں ----- لیکن میرا سب کچھ وہی ہے۔ میں نہیں کہہ سکتا مجھے کتنا عزیز ہے۔  
کاش وہ میرے خوابوں کو سمجھے اور ان پر ایمان لے آئے۔ اس کو معلوم ہو جائے اس کے فکر مند باپ نے اس کی ذات سے کیا  
ارمان وابستہ کر رکھے ہیں۔ وہ اپنی موت کے بعد اس میں زندہ رہنے کا کتنا مشتاق ہے ----- (سوچتے ہوئے) لیکن  
ابھی کیا معلوم -----

مہارانی: ابھی بچہ ہی تو ہے۔

اکبر: (فہمائش آمیز متانت سے) ہماری محبت دیوانی نہیں کہ اس کا سن و سال بھول جائے اور ہم چاہتے ہیں تم بھی اُسے یقین دلاؤ  
کہ فی الحال وہ ایک بے پروا نوجوان کے سوا اور کچھ نہیں۔

مہارانی: مگر وہ اپنے ہم عمروں سے کچھ بہت مختلف تو نہیں۔

اکبر: (کسی قدر برا فرخیت ہو کر) یہ تم مجھ سے کہہ رہی ہو؟ اکبر سے؟ جو اس عمر میں ایک سلطنت کا بوجھ اپنے کم سن کندھوں پر اٹھا چکا





اکبر: کون کھیلے گا ہم سے؟

مہارانی: میں سلیم سے کہوں گی۔

اکبر: اور اگر وہ جیت گیا تو ہم کو خوشی ہوگی۔

(دلارام حاضر ہو کر مجرا بجالاتی ہے)

مہارانی: دلارام حرم سرا کے جشن کا اہتمام انارکلی کی بجائے تجھے کرنا ہوگا۔

دلارام: بسر و چشم۔

مہارانی: اور انارکلی صرف رقص و سرود ہی کے لئے شریک ہوگی۔

دلارام: بہت بہتر۔

مہارانی: تو جانتی ہے جشن کے لئے کیا کچھ کرنا ہوگا۔

دلارام: حضور میں تو پہلے کئی جشنوں کا اہتمام کر چکی ہوں۔

مہارانی: اور دیکھ مہابلی سلیم سے شطرنج کھیلیں گے۔

دلارام: (کسی قدر چونک کر) صاحب عالم سے!

مہارانی: ہاں!

(دلارام کے دماغ میں سلیم اور انارکلی کے خیالات اس قدر گھومتے رہے ہیں کہ وہ سن کر کھوئی سی جاتی ہے)

جشن شیش محل میں ہوگا اور روشنی ----- تو سن رہی ہے؟

دلارام: (چونک کر) صاحب عالم!

مہارانی: ہنگی! کیا صاحب عالم؟

(اکبر آنکھ کھول کر دلارام کی طرف دیکھتا ہے)

دلارام: صاحب عالم علیل تھے مہارانی۔

اکبر: نہیں وہ شریک ہوگا۔

مہارانی: سنا، جشن شیش محل میں ہوگا اور روشنی -----

اکبر: اب بس پہلے کوئی گیت، سیدھا سادا اور میٹھا مگر آواز دھیمی اور نرم، گرم اور زخمی دماغ کو ایک ٹھنڈا امرہم چاہے۔ رقص ہلکا پھلکا،

گھنگر وؤں کا شور نہ ہو، بہت چکر نہ ہوں۔ پاؤں آہستہ آہستہ زمین پر پڑیں جیسے پھول برس رہے ہیں۔ برف کے گالے زمین

پر اتر رہے ہیں لیکن نمار نہ ہونیند نہ آئے ہمیں پھر مصروف ہونا ہے۔

(دلارام رقص شروع کرتی ہے مگر رقص کے دوران میں بھی وہ سوچ میں ہے اور ذہنی مصروفیت کے باعث اس کے رقص میں

نقص نظر آ رہے ہیں)

اکبر: (اٹھ کھڑا ہوتا ہے) کچھ نہیں کسی کو نہیں آتا، کوئی نہیں جانتا ----- اور انارکلی علیل ہے۔

(اکبر اور پیچھے پیچھے مہارانی جاتی ہے)

دلارام: (جیسے سوچ میں سن کھڑی رہ جاتی ہے) انارکلی ہوگی ----- سلیم ہوگا ----- اور اکبر بھی ----- کاش اگر

اکبر دیکھ سکتا ----- کاش اگر میں اکبر کو اس کی آنکھوں سے دکھا سکتی ----- آہ! پر یہ ضرور ہوگا اور جشن ہی کے

روز ----- دو تارے ----- وہی دو تارے ----- مگر ایک دکھتا اور جگمگاتا ہوا ----- اور دوسرا

ٹوٹ کر بجھا ہوا ----- اور کون جانے! -----

(آہستہ سے زمین پر بیٹھ جاتی ہے اور سر جھکا کر ایک گہری سوچ میں کھوئی جاتی ہے)

## منظر چہارم

قلعہ لاہور کے شیش محل میں جشن نوروز۔

جشن نوروز کی تقریب میں یوں تو تمام شہر اور قلعہ جاہ و جلال مغلیہ کا آئینہ بردار بنا ہوا ہے اور جس طرف بھی نظر اٹھتی ہے بہار

کے خود فرمواش عیش و محم کی آغوش میں متوالے نظر آتے ہیں۔ لیکن حرم شاہی میں تجمل و شوکت کے ساتھ رونق اور چہل پہل کا ایسا دلاویز

ہنگامہ ہے جس کی تابانی و درخشانی آنکھیں خیرہ کئے دیتی ہے۔

زر بفت و کنو اب نے درود یوار میں ایک آگ سی لگا رکھی ہے۔ ایران و ترکستان کے رنگارنگ قالینوں نے زمین کو گلزار بنا دیا

ہے۔ دروازوں پر چین و ما چین کے خوش نگار پردے کسی طلسم کی رازداری کرتے معلوم ہوتے ہیں۔ جھاڑ فانوسوں قہقہوں اور قندیلوں سے

وسیع ایوانوں کی چھتیں دنیائے شعر کا آسمان نظر آ رہی ہیں۔

حرم سرا کے وسیع صحن میں دن کا وہ ہنگامہ تو نہیں رہا جو تلامدان اور دوسری رتیوں رسوں کے وقت برپا تھا۔ تاہم گہما گہما ہی کا اب

بھی عجب عالم ہے۔ نادرہ کار آتش بازوں کی ہنرمندی کے نئے نئے نمونے جمع ہیں۔ شتابہ دکھانے میں صرف ظل الہی کے باہر آنے کا انتظار

ہے۔ مقربین باری باری ظل الہی کے برآمد ہونے کی خبریں لارہے ہیں۔ جو کوئی اندر سے آتا ہے اس کے گرد ایک ہجوم جمع ہو جاتا ہے۔

زہرہ جمال بیگمیں اور شہزادیاں ہلکے ہلکے رنگوں کی خوش وضع شلواروں پر جھمیل جھمیل کرتی پشوازیں پہنے۔ بیش قیمت جواہرات سجائے، کوئی

شبنم کا دوپٹہ اوڑھے کوئی سر پر کلنی دار بانگی پکڑی رکھے باغ ارم کی تیتریاں معلوم ہو رہی ہیں۔ بہت سی انتظار میں بیقرار رکھڑی ہیں جو تھک

چکی ہیں وہ بیٹھ گئی ہیں۔ کوئی ٹولی آپس میں ہاتھ پکڑے ٹھک ٹھک چلی آ رہی ہے کوئی بے فکری کسی ہجوم میں بیٹھی قہقہے چہچہے اڑا رہی ہے۔ کہیں

پہیلیاں مکر نیاں کہی جا رہی ہیں، کوئی بیٹھی اڑتی اڑتی خبریں اور لطیفے سنا رہی ہیں، کہیں سوانگ بھرا جا رہا ہے، کسی جگہ شام کی ریتیں اور برسبیں

ادا ہو رہی ہیں۔ نیاز دی جا رہی ہے، حصے تقسیم کئے جا رہے ہیں، آؤ لے کاغل مچ رہا ہے۔ جشنیاں، تر کنیاں اور قلماقیاں اپنے اپنے شوخ رنگ

لباسوں کی وجہ سے امتیاز کی جاسکتی ہیں۔ کنیریں تر تر آ جا رہی ہیں خواجہ سرا ادھر سے ادھر بھاگے بھاگے پھر رہے ہیں کوئی اسے بلا رہا

ہے۔ کوئی اسے بلا رہا، کوئی خوان اٹھائے لئے جا رہا ہے۔ کوئی پان الاپچی بانٹ رہا ہے۔ کوئی بیگموں کو شربت پلا رہا ہے۔ اندر بچوں اور



سلیم: رخ پر! یہ رخ مرنے کو نہ بیٹھے گا۔ یہ مات دینے جا رہے۔ کونے کا خانہ (سلیم یہ سمجھ کر کہ اب اکبر کے لئے مات بچانا ناممکن ہے اٹھ کھڑا ہوتا ہے) ظل الہی! بازی ہو گئی۔

اکبر: شیخو! جب خود چال چلو تو اُس کے ساتھ دوسرے کی چال کا بھی خیال کرو! ادھر دیکھو! فیل! کشت! مات (سلیم اس غیر متوقع چال پر حیرت کے عالم میں تخت پر بیٹھ جاتا ہے) اب اچنبھے میں نہ پڑو۔ افسوس نہ کرو! ہم خوش ہیں کہ تمہارا کھیل ہماری توقع سے بہت بہتر تھا۔

(سلیم جھک کر تسلیم بجالاتا ہے)

(کافور داخل ہوتا ہے)

کافور: مہابلی! آتش بازی میں شتاہ دکھانے کو صرف ارشاد کا انتظار ہے۔

اکبر: شیخو! آؤ ہمارے ساتھ آتش بازی کا نظارہ کرو۔

(اکبر اٹھ کھڑا ہوتا ہے ساتھ ہی تمام بیگمات اور شہزادیاں مودب کھڑی ہو جاتی ہیں۔ باہر بلند آواز سے تاشے باجے بجنے شروع ہو جاتے ہیں۔ اکبر تخت پر سے اترتا ہے۔ عصا بردار بڑھ کر پردے کھول دیتے ہیں۔ آگے آگے عصا بردار اُن کے پیچھے اکبر اور بعد میں رانی سلیم۔ اور دوسری بیگمات اور شہزادیاں باہر جاتی ہیں۔ سب سے آخر میں وہ کنیریں جاتی ہیں جو مہرے بنی ہوئی تھیں۔ اندرا ایوان میں دلارام تنہا تخت کی سیڑھیوں پر کھڑی رہ جاتی ہے۔ باہر سے شور و غل اور نعروں کی آوازیں آتی ہیں۔ کچھ دیر خاموش رہتی ہے۔ پھر چونک کر چار مرتبہ تالی بجاتی ہے۔ چار خواجہ سرا داخل ہوتے ہیں)

دلارام: بازی ہو چکی۔ بساط بڑھاؤ۔

(خواجہ سرا بساط کو تکلف سے تہ کرتے اور لے جاتے ہیں اُن کے رخصت ہو جانے کے بعد دلارام آہستہ آہستہ قدم اٹھاتی ہوئی اس جگہ آ کھڑی ہوتی ہے جہاں بساط بچھی ہوئی تھی)

اور اب نیا کھیل اور نئے کھلاڑی، نئے مہرے اور نئی بازی (باہر آتش بازی چلنی شروع ہو گئی ہے اور شور و غل بڑھ رہا ہے) مہرے فرش پر اور کھلاڑی عرش پر (چپ ہو جاتی ہے اور سامنے تیکنے لگتی ہے۔ کھلے دروازے میں سے آتش بازی کی سبز روشنی آ کر اس کے چہرے پر کانپ رہی ہے) یا کون جانے مہرے عرش پر اور کھلاڑی فرش پر (تصویرات منہمک کر لیتے ہیں)۔

(یک لخت لال ہری اور پہلی روشنیاں اُس پر پڑتی ہیں۔ رنگارنگ کی آتش بازی چھوٹنے پر باہر دادو خمسین کا شور زیادہ ہو رہا ہے) لیکن بازی! بازی! آج ہی یہیں! ابھی اور پھر جو ہو (چہرہ اُونچا کر کے آنکھیں بند کر لیتی ہے)

(باہر تاشے ڈھول اور جھانجھیں بج رہی ہیں)

(عزبر اور مروارید داخل ہوتی ہیں)

عزبر: دلارام!

مروارید: یہاں کیا کر رہی ہیں چلو آتش بازی کا تماشا دیکھو۔

- دلارام: (سکون سے) اس بہتر آتش بازی کچھ دیر بعد یہاں ہوگی۔
- عنبر: (حیران ہو کر) آتش بازی یہاں خاص ایوان میں؟
- مروارید: وہ کیسی!
- دلارام: وقت مشعل لئے ہوئے آ رہا ہے کچھ دیر بعد خود دیکھ لوگی۔
- عنبر: کچھ بتاؤ تو سہی۔
- دلارام: خاموش رہو اور انتظار کرو۔
- مروارید: آخر ہے کیا؟
- دلارام: (دروازوں کی طرف دیکھ کر) چپ پہلے ادھر آؤ۔ منہ سے کچھ نہ بولو جو کچھ میں کہتی ہوں کرتی جاؤ (سلیم کا تخت اٹھوا کر دوسری طرف رکھواتی ہے) مروارید تم یہاں بیٹھو (دروازے پر ایک نظر ڈال کر مروارید کو تخت پر بٹھا دیتی ہے) عنبر۔ تم یہاں کھڑی ہو (اسے ایوان کے پتوں بچ کھڑا کر دیتی ہے اور خود جا کر اکبر کے تخت کی سیڑھیوں پر کھڑی ہو جاتی اور سر آگے پیچھے کر کے آئینوں کو دیکھتی ہے۔ بے اطمینانی سے سر ہلاتی ہے، سیڑھیوں پر سے اتر آئی ہے) ٹھیک نہیں۔ ٹھیک نہیں یقینی نہیں۔ عنبر یہاں آنا (پچھلی دیوار کے ساتھ ایک بڑا حللی آئینہ کھڑا ہے عنبر کی مدد سے اسے سر کاتی ہے) مروارید اس تخت کو ادھر سر کاؤ۔ عنبر تم پھر اپنی پہلی جگہ کھڑی ہو جاؤ (پھر تخت کی سیڑھیوں پر چڑھتی اور غور سے کبھی آئینے اور کبھی سلیم کے تخت کو دیکھتی ہے۔ چہرے پر اطمینان کے آثار نمودار ہوتے ہیں) بہت خوب! بہت خوب! آ جاؤ! (تینوں پھر ایوان کے درمیان میں کھڑی ہو جاتی ہے دلارام سرور نظر آتی ہے عنبر اور مروارید حیران ہیں)۔
- (آتش بازی کی روشنیاں تمام ایوان میں ناچ رہی ہیں)
- عنبر: یہ کیا بات ہوئی ہماری سمجھ میں تو خاک بھی نہیں آیا۔
- دلارام: یہاں کچھ بھی نہیں جو دیکھو اور سمجھو سب کچھ فضا میں ہے تاروں میں ہے لیکن اتر رہا ہے نیچے آ رہا ہے میں دیکھ رہی ہوں صاف صاف دیکھ رہی ہوں۔ اترے گا اور یہیں ٹھیک اسی جگہ اور آج کی رات میں اور پھر تم ہی کو نہیں ہر ایک کو نظر آئے گا۔
- مروارید: یہ تم کبھی کبھی پگلوں کی سی باتیں کرنے لگتی ہو۔
- دلارام: (یک لخت) عنبر مروارید سنو میرے حجرے میں جاؤ۔ یہ رہی کنجی (چابی مروارید کو دیتی ہے) وہاں طاق میں ایک عرق کا شیشہ رکھا ہے جا کر لے آؤ۔
- عنبر: (دلارام کا منہ تکتے ہوئے) کیسا عرق؟
- دلارام: اور دیکھنا کوئی دیکھ نہ لے کسی کو معلوم نہ ہونے پائے (عنبر مروارید کو گلو کے عالم میں دلارام کا منہ تک رہی ہیں)
- (باہر تاشوں باجوں کے فل میں گولے چھوٹ رہے ہیں اور ہر گولے کے بعد تماشائیوں کا نعرہ خمین سنائی دیتا ہے)
- (سلیم جلدی جلدی قدم اٹھاتا ہوا داخل ہوتا ہے)

- دلارام: سلیم!
- دلارام: صاحب عالم!
- دلارام: سلیم! تم مصروف ہو؟
- دلارام: کوئی مصروفیت بھی صاحب عالم کی خدمت سے زیادہ اہم نہیں (عزیز مراد سے) جاؤ جو کچھ میں نے منگایا ہے بہت احتیاط سے لے کر آؤ۔ (سلیم سے) میں تعمیل ارشاد کو حاضر ہوں۔
- دلارام: (سلیم شرما) کچھ نہیں میں انارکلی کو پوچھتا تھا۔
- دلارام: رقص و سرود کے لئے آیا چاہتی ہے۔
- دلارام: سلیم! (کسی قدر تامل سے) اور رقص و سرود کے بعد؟
- دلارام: جو آپ کا فرمان ہو۔
- دلارام: سلیم! (ذرا دیر دلارام کو دیکھ کر جو تسلیم و رضا کی تصویر نظر آ رہی ہے) دلارام میں نہیں جانتا تمہارے احسانوں کا شکریہ کیونکر ادا کروں۔ انعام تم قبول نہیں کرتیں۔ شکر یہ کے موزوں الفاظ مجھے ملتے نہیں، مجھے گمان تک نہیں تھا کہ تم جس طرح طرح کے اندیشے تھے ایک روز یوں میرے اور انارکلی کے درمیان واسطہ بن جاؤ گی۔ خود میری اور اس کی ملاقاتوں کے موقعے نکالو گی۔ حرم سرا میں میری سب سے بڑی راز دار ہو گی۔
- دلارام: صاحب عالم بھولتے ہیں کہ ان کے پاس میری ایک بہت بڑی جماعت کا راز ہے۔
- دلارام: سلیم! تم کیوں اپنے احسانوں کو معاوضہ کا رنگ دیتی ہو۔
- دلارام: صاحب عالم کی خوشنودی میرا ایمان ہے۔
- دلارام: سلیم! لیکن دلارام اب تک مجھے حجاب معلوم ہوتا ہے جب میں تم سے -----
- دلارام: (مطلب سمجھ چکی ہے) آپ کے کہنے کی کچھ ضرورت نہیں ہے۔ ظل الہی کے حضور میں رقص و سرور ہو چکنے کے بعد جب انارکلی فراغت پا جائے گی تو ----- (رک جاتی ہے۔)
- دلارام: سلیم! دلارام (کسی قدر حجاب) تم کتنی عالی ظرف ہو۔
- دلارام: میں صرف کینز ہوں (سرجھکالیتی ہے دونوں خاموش ہیں سلیم شرمایا ہوا سا ہے)
- دلارام: (باہر شہنائیاں بج رہی ہیں اور غبارے چھوڑے جا رہے ہیں۔ شور و غل کسی قدر کم ہو گیا ہے)
- دلارام: سلیم! (کچھ دیر بعد) تم نے انارکلی کو آج دیکھا ہے؟
- دلارام: اس کا سنگارا آج تو بہ شکن ہے۔ سونے میں پہلی موتیوں میں سفید ہو رہی ہے۔
- دلارام: سلیم! (اشتیاق سے) کب تک آئے گی؟
- دلارام: ظل الہی کے تشریف لاتے ہی۔ لیکن صاحب صالم مجھے اندیشہ ہے آج آپ ظل الہی کے سامنے بھی ضبط سے کام نہ لے سکیں گے۔

سلیم: تم مجھے ابھی سے بے قابو کئے دے رہی ہو۔

دلارام: لیکن آپ بے فکر رہیں میں خود مناسب انتظام کر لوں گی۔ کنیریں ----- (ثریا داخل ہوتی ہے)

ثریا: صاحب عالم۔ تسلیم۔

دلارام: (محض بات کرنے کی خاطر) ثریا انا رکھی کہاں ہے؟

ثریا: ابھی آتی ہیں۔

دلارام: (ثریا کے آجانے سے بے چین سی ہے۔ ذرا توقف کے بعد) میں جاؤں اسے جلد پہنچنے کی تاکید کروں (جلدی سے چلی جاتی ہے)

ثریا: (دلارام کے اُدھل ہوتے ہی) صاحب عالم۔ دلارام آپ سے کیا کہہ رہی تھی؟

سلیم: (مسکرا کر) کچھ نہیں۔

ثریا: (فکر مندی سے) صاحب عالم کو اس پر بہت زیادہ بھروسہ ہو گیا ہے۔

سلیم: تم بہت بدگمان ہو ثریا۔

ثریا: میں اس سے بہت زیادہ واقف ہوں۔

سلیم: اسی لئے تم اس کی قدر نہیں کر سکتیں۔

ثریا: اور کیا اسی لئے وہ مجھ سے کتراتے ہیں؟

سلیم: ایسی حالت میں وہ اس کے سوا کبھی کیا -----

(زعفران اور ستارہ اندر آ کر کورنش بجالاتی ہیں۔ دونوں نے اس تکلف سے سنکار کر رکھا ہے کہ شرمائی جاتی ہیں)

اخاہ! آج تو بڑے ٹھاٹھ ہیں زعفران!

ستارہ: زعفرانی جوڑا پہن کر نکلی ہیں کہ کسی کو نام بھول جائے تو یاد پر زور نہ دینا پڑے۔

زعفران: (شوخی سے) خیر مانگے مانگے کا دوپٹہ تو نہیں اوڑھ رکھا۔

سلیم: ستارہ! گھر کا بھیدی لگا ڈھانے لگا۔

ستارہ: اے حضور بکتی ہے۔ دوپٹہ دیکھ دیکھ کر جلی جا رہی ہے۔

زعفران: لو اب میری زبان نہ کھلواؤ (ستارہ کی ٹھوڑی پکڑ کر اس کا منہ ثریا کی طرف کر دیتی ہے) ادھر دیکھ لو۔ دوپٹہ والی بھی کھڑی ہے۔ یہیں۔

ثریا: (اپنے خیال میں تھی یک لخت دیکھتی ہے کہ سب اس کی طرف متوجہ ہیں۔ جلد سے) نہ بوا مجھے بچ میں نہ گھسیٹو!

ستارہ: (زعفران سے) بس؟

زعفران: بس کیا تو انہوں نے کون سا انکار کر دیا ہے۔

سلیم: ثریا یہ معما تو تمہیں ہی حل کرنا پڑے گا بتانا پڑے گا یہ دوپٹہ کس کا ہے؟

زعفران: (ثریا کو آنکھ مارتی ہے) ہاں ثریابی۔

- ٹریا: (شوخی سے) یہ اتنا شرماتی ہیں تو پھر ان ہی کا سہی۔
- زعفران: (چکلیاں بجا بجا کر) آہا ہاہا۔ بھانڈا پھوٹ گیا۔
- ستارہ: (ٹریا سے) اچھا ٹھہر تو تو قظامہ (ٹریا کی طرف بڑھتی ہے)
- (ٹریا ہنستی ہوئی بھاگ جاتی ہے ستارہ منہ پھلا کر کھڑی ہو جاتی ہے)
- سلیم: چلو ہم کسی سے کہنے کے نہیں، غصہ تھوک دو۔
- زعفران: (نیچے جھک ستارہ سے آنکھیں چار کرتی ہے) سودن سنار کے ایک دن لوہار کا۔ (کافور داخل ہوتا ہے)
- کافور: صاحب عالم، آتش بازی ہو چکی، ظل الہی آپ کو یاد فرما رہے ہیں۔
- سلیم: میں حاضر ہوا۔
- (جلد سے رخصت ہو جاتا ہے کافور چلنا چاہتا ہے)
- زعفران: بی کافور ذرا بات تو سنو۔
- ستارہ: (زعفران کی نظروں میں شوخی دیکھ کر مدعا سمجھ جاتی ہے) بی کافور آج تو بڑا جو بن نکالا ہے۔ (کافور مسکرا کر تھم جاتا ہے)
- زعفران: پھر کیوں نہ ہو، کپڑا آخرا ہوتا کس دن کے لئے ہے؟ کیوں بی کافور؟
- کافور: بیٹی میرا نیا جوڑا موئی مبارک قدم نے سی کر ہی نہ دیا۔ مجبوری کو یہ پرانا جوڑا پہننا پرا۔
- ستارہ: کیوں نہیں۔ دارم چرانہ پوشم۔
- زعفران: مگر بی کافور یہ گنگا جل پر گوش پیچ کی گوٹ تو ناٹ کی انگلیا مونجھ کا بخیہ ہو گئی۔ تم اپنا نیا جوڑا مبارک قدم سے لے کر مجھے جو دے دو۔ کل پہننے کے لئے راتوں رات سی دوں گی۔
- کافور: اے بیٹی تم جگ جگ جیو جو مجھ بڑھیا کا خیال رکھتی ہو۔
- زعفران: پر ایک شرط ہے (کافور اشتیاق سے زعفران کا منہ تکتا ہے) رات کو چہرے پر تھوڑی سی قلعی کروا رکھنا (زعفران اور ستارہ دونوں قہقہہ لگا کر ہنس پڑتی ہیں)
- کافور: نامراد چڑیل کہیں کی۔
- (زعفران ستارہ کافور کو منہ چڑا کر بھاگ جاتی ہیں)
- ٹھہر تو تو سر منڈی، ناک کاٹی۔
- (دلارام جلد جلد قدم اٹھاتی ہوئی آتی ہے)
- (کافور اسے دیکھ کر گھبرا جاتا اور لجاجت سے مسکرا کر رخصت ہونا چاہتا ہے)
- دلارام: بی کافور تم یہاں کیا کر رہی ہو؟
- کافور: کچھ نہیں بیٹی، سجاوٹ دیکھنے کو کھڑی ہو گئی تھی۔ واہ واہ کیسے سلیقے سے آرائش کی ہے یہ بات بھلا کسی اور میں کہاں سے آئی!



دلارام: خاموش! ظل الہی!

(کافور گھبرا کر رخصت ہو جاتا ہے دلارام سارے ایوان پر ایک نظر ڈال کر اپنا اطمینان کرتی ہے پھر ظل الہی کے استقبال کو مڑنا چاہتی ہے کہ عنبر اور مروارید داخل ہوتی ہیں)

عنبر: دلارام یہ رہا عرق۔

دلارام: ساتھ کے حجرے میں چھپا کر رکھ دو اور میرے اشارے کی منتظر رہو۔

(عنبر اور مروارید جلدی سے دوسری طرف جاتی ہیں۔ دلارام دروازے کی طرف بڑھتی ہے نفیر یوں کی آواز تیز تر ہوتی جا رہی ہے۔ عصار بردار داخل ہو کر اپنے مقام پر مودب کھڑے ہو جاتے ہیں۔ ان میں سے دو دروازے کے دائیں بائیں ٹھہرتے ہیں۔ اکبر رانی، سلیم، شہزادیاں اور بیگمات داخل ہوتی ہیں۔ سب کے داخل ہو چکنے کے بعد ایوان کے پردے کھینچ دیئے جاتے ہیں۔ اکبر تخت کی سیڑھیاں چڑھ کر ایک لمحے کو ایوان پر نظر ڈالتا ہے اور پھر بیٹھ جاتا ہے۔ باجے زور زور سے آخری مرتبہ بج کر بند ہو جاتے ہیں اور دور فاصلے کی شہنائیاں اور سرنائیاں بجنی شروع ہو جاتی ہیں۔ بیگمات اور شہزادیاں کورنش بجالا کر چوکیوں اور فرش پر بیٹھ جاتی ہیں۔ کنیریں دست بستہ کھڑی رہتی ہیں ایک خواجہ سرا تھائف کے تخت کے پاس جا کھڑا ہوتا ہے)

(سلیم رانی کے تخت کے قریب ایک چوکی پر بیٹھنا چاہتا ہے)

دلارام: (آہستہ سے) صاحب عالم!

سلیم: (دلارام کے قریب آ جاتا اور سرگوشی میں باتیں کرتا ہے) کیوں؟

دلارام: (تخت کی طرف اشارہ کر کے) یہاں ظل الہی سے اوٹ ہے؟

سلیم: پھر؟

دلارام: یہاں آنکھیں اور اشارے آزادی سے کام کر سکتے ہیں۔

سلیم: (مسکرا کر اُس تخت پر بیٹھ جاتا ہے جو دلارام نے اُس کے لئے مخصوص کر رکھا ہے) انا رکلی ابھی تک نہیں آئی؟

دلارام: آیا ہی چاہتی ہے۔

سلیم: کہاں بیٹھے گی؟

دلارام: (آنکھ سے اشارہ کر کے) اُس طرف۔

سلیم: عین مقابل؟

دلارام: صاحب عالم کی خوشنودی میرا ایمان ہے۔

اکبر: (اس دوران میں رانی سے گفتگو کر رہا تھا بات ختم کرنے کے بعد ادھر ادھر دیکھتا ہے کہ سلیم کہاں ہے) شیخو!

سلیم: (کھڑے ہو کر) ظل الہی؟

اکبر: اتنی دور کیوں؟

سليم: غل الہی وہ -----

دلارام: صاحب عالم علیل تھے اس کئے کنیز نے علیحدہ جگہ رکھی کہ جب چاہیں باہر آجائیں۔ ہاں اب رقص! (سليم آنکھوں آنکھوں میں دلارام کا شکر یہ ادا کر کے بیٹھ جاتا ہے)

(رقاصہ داخل ہوتی ہے اور رقص شروع کرتی ہے۔ رقص میں رادھا کے جذبات فراق اور شام کے انتظار میں اس کی بے تابیوں کا نہایت موثر اظہار ہے۔ رقص کے دوران میں عنبر اور مردارید واپس آتی ہیں۔ دلارام سرگوشیوں میں ان سے گفتگو کرتی ہے۔ رقصہ جب ناچتی ناچتی اکبر کے قریب پہنچتی تو وہ اس خواجہ سرا کو اشارہ کرتا ہے جو تحائف کے تحت کے قریب کھڑا ہے۔ وہ تخت پر سے ایک دو شالہ لے کر اکبر کے سامنے پیش کرتا ہے۔ اکبر دو شالہ رقصہ کی طرف پھینکتا ہے۔ رقصہ اُسے اٹھا کر دوزانو ہو جاتی ہے اور سر جھکا کر دائیں ہاتھ کی پشت زمین سے لگاتی اور پھر آہستہ آہستہ پیشانی تک اٹھاتی ہے)

دلارام: (اس دوران میں عنبر سے) تم اور کنیزوں کو ساتھ لے کر صاحب عالم کی نشست کو غل الہی سے اوٹ میں کر لو۔ اور میرے اشارے کی منتظر رہو (عنبر دلارام کے کہنے کی تعمیل کرتی ہے)۔

(انارکلی اس کی ماں 'ثریا' زعفران اور ستارہ داخل ہو کر کورنش بجالاتی ہیں۔ انارکلی دلارام کے بیان کے مطابق تک سے سک بناؤ سنگھار کئے شعلہ جوالہ معلوم ہو رہی ہے۔ دلارام اُسے دیکھتے ہیں دوسری طرف اُس کے قریب جاتی ہے)

اکبر: ہاں! تم انارکلی! ماہ کامل کو ننھے ستاروں پر فتح حاصل کرنے کے لئے ہالے کی ضرور نہیں۔ تو پھر اے نازنین یہ زرق برق پوشاک کس لئے؟

(انارکلی شرماتی ہے اور اٹھ کر بجا جاتی ہے)

زعفران: (آہستہ سے دلارام سے) اری کم بخت اب کہہ بھی۔

دلارام: کیا بکتی ہے چڑیل اب انارکلی گائے گی۔

ستارہ: انارکلی کے بعد ہمارا رقص کیا خاک جے گا۔

دلارام: پھر جانے دو۔

زعفران: واہ بڑی آئیں منتظم بن کر کہیں کی۔ ابھی کچھ کہتی ہوں۔

(دلارام زعفران کو غصے کی نظروں سے دیکھ کر خاموش کرنا چاہتی ہے)

اکبر: کیا ہے زعفران؟

زعفران: مہابلی۔ ایک رقص کی لونڈیاں بھی امیدوار ہیں۔

اکبر: کیسا رقص؟

زعفران: بہن انارکلی نے اُس کا نام رقص ماکیاں رکھا ہے۔

اکبر: (مسکرا کر) رقص ماکیاں! تم نے انارکلی؟

(انارکلی شرمائی ہوئی کھڑی ہو کر مسکرا پڑتی اور مجرا بجالاتی ہے)

تم کو اجازت ہے زعفران۔

(زعفران اور ستارہ رقص کی تیاری کرتی ہیں سلیم ثریا کو اشارے سے بلاتا ہے۔ ثریا ادھر ادھر دیکھتی ہے۔ ایک خواجہ سرا خاصدان لئے کھڑا ہے۔ خاصدان اُس کے ہاتھ سے لیتی ہے اور پان پیش کرنے کے بہانے سلیم کے پاس جاتی ہے۔ سلیم سرگوشیوں میں گفتگو کرتا ہے)

سلیم: انارکلی مجھ سے ناراض ہیں؟ (خاصدان میں سے پان کا بیڑا لیتا ہے)

ثریا: وہ کیوں ناراض ہوتیں؟

سلیم: آنکھ اٹھا کر بھی ادھر نہیں دیکھا۔

ثریا: دیکھے نہیں ظل الہی موجود ہیں۔

سلیم: مگر یہ بھی تو دیکھو میں کس جگہ بیٹھا ہوں۔

ثریا: وہ تو ٹھیک سامنے ہیں۔

سلیم: جاؤ میرا سلام کہہ دو۔

(ثریا واپس جا کر خاصدان خواجہ سرا کو دے دیتی ہے اور انارکلی سے کان میں بات کرتی ہے۔ انارکلی سلیم کی طرف دیکھ کر نظر جھکا لیتی ہے۔ زعفران اور ستارہ رقص شروع کرتی ہیں۔ رقص میں دو لڑاکا بہنوں کے تعلقات کا اظہار ہے جن کی کبھی بنتی کبھی بگڑ جاتی ہے۔ بنتی تھوڑی اور بگڑتی زیادہ ہے۔ ذرا کمر میں ہاتھ ڈالا گلے ملیں رخسار سے رخسار ملایا اور بگاڑی کی کوئی وجہ پیدا ہوگئی۔ ایک نے دوسری کا زیور دیکھ کر منہ برا سا بنا لیا، اُس نے جواب میں نہ چڑا دیا، بس مرغیوں کی طرح ایک دوسرے سے ٹٹھ گئیں۔ اس نے اُس کے چنگلی بھری، اُس نے اس کی چٹیا کھینچی، خوب لڑائی ہوئی۔ ایک ہار گئی دوسری جیت کر ہنس پڑی، ذرا دیر میں ہنسنے والی کو رحم آیا، روتی بہن کو جا منایا، آنسو پونچھے گلے لگایا، صلح صفائی ہوگئی۔ اب رونے والی نے آرسی دیکھی، ناز سے بھویں چڑھائیں، پھر بہن کے سامنے آرسی یوں کر دی گویا کہ رہے اپنی صورت تو دیکھو۔ اس پر دوسری جل گئی، پھر لڑائی کی ٹھن گئی، اُس نے چپت جڑی، اُس نے کاٹ کھایا، خوب جوتی پیزار ہوئی۔ غرض بار بار یوں ہی بنتی بگڑتی رہی۔ یہاں تک کہ دونوں بے دم ہو کر گر پڑیں)

(تمام محفل نے ہنس ہنس کر اس رقص کی داد دی)

اکبر: یہ رقص انعام کا مستحق ہے۔

(زعفران اور ستارہ تخت کے قریب جاتی ہیں۔ اکبر انہیں بیش قیمت دو شالے انعام میں دیتا ہے)

دلارام: (سلیم سے) صاحب عالم اس رقص کا نام بھی انعام کا مستحق تھا۔

سلیم: (کھڑے ہو کر) ظل الہی اس رقص کا نام بھی انعام کا مستحق ہے۔

اکبر: تم نے درست کہا شیخو۔ انارکلی یہ داد تمہارے لئے ہے۔

(انارکلی اکبر کے قریب جاتی ہے اکبر اسے بھاری کام کا دوپٹہ انعام میں دیتا ہے۔ انارکلی دوزانو ہو کر شکر یہ ادا کرتی ہے)

اور اے فردوس کی بلبل! تیری نغمہ ہمیں کب تک منتظر رکھے گا؟

(انارکلی اُلٹے قدموں واپس آتی اور گانے کی تیاریاں شروع کرتی ہے)

دلارام: (مروارید سے آہستہ آواز میں) مروارید جاؤ وہ عراق لے آؤ۔

انارکلی: (گیت شروع کرنے سے پہلے پھر آداب بجالاتی ہے)

کانہڑ اور باری

شہ دن شہ گھڑی لگن مہورت  
نو کھنڈ بارہ منڈگات گنبن  
اٹل کرسی بنی بیٹھے چھتر دھاری  
چاروں جگ جیو ہمایوں کے نندن  
بیٹھے تخت آج دلی نرپت رے  
اندر جیوں برکھا موتی دان کر رے  
ہیرا مانگا چونی پنا موتی لعل زر رے  
شاہوں کی پت شاہ اکبر رے  
(گیت ختم کر کے پھر آداب بجالاتی ہے)

اکبر: بے مثل! بے نظیر! گیت کے لفظوں کے لئے تیری آواز ایک شراب ہے۔ مگر اے جنت ارضی کی حور! اب کوئی رقص ہم اس شعلے کو بے قرار دیکھنا چاہتے ہیں۔

دلارام: (آہستہ سے مروارید سے جو انارکلی کے گیت کے دوران میں عرق کا شیشہ لے کر واپس آگئی ہے) ادھر انارکلی کی طرف جاؤ اور رقص کے بعد جب وہ تھک کر پانی مانگے تو یہ عرق اُسے پینے کے لئے دو۔

(انارکلی رقص کی تیاری کر رہی ہے کہ مروارید عرق کا شیشہ رومال میں چھپائے اس کی ٹولی میں جا کھڑی ہوتی ہے)

سلیم: (دلارام کو اشارے سے قریب بلا کر) دلارام فاصلہ بہت ہے۔

دلارام: اس وقت غنیمت سمجھئے۔

سلیم: لیکن رقص و سرود کے بعد تو -----

دلارام: مجھے خیال ہے۔

سلیم: آہ وہ اٹھ کھڑی ہوئی (آہ بھر کر) خدایا!

(انارکلی ناچتی ہے جنگل کی مورنی کا رقص جسے شکاریوں نے گھیر لیا ہے اور جس کا نر افراتفری میں اُس سے پھمڑ گیا ہے جان کے

خوف سے بھاگنا چاہتی ہے مگر زکو محبت کھینچ کھینچ لاتی ہے۔ سہمی ہوئی اپنے مور کو ڈھونڈ رہی ہے آنکھیں پھاڑ پھاڑ کر۔ گردن بڑھا بڑھا کر ہر

طرف تکتی ہے۔ مگر کہیں کھوج نہیں پاتی پکارنا چاہتی ہے مگر خوف کے مارے آواز حلق سے باہر نہیں آتی۔ کھڑی کھڑی ہانپ رہی ہے امد

کانپ رہی ہے شکاری دمبدم قریب آ رہے ہیں عرصہ حیات تنگ ہو رہا ہے وحشت بڑھتی جا رہی ہے۔ بے قابو ہو کر دوڑتی اور بے تاب ہو کر

لوٹتی ہے۔ کشمکش نے ایک جنون کی صورت اختیار کر لی ہے۔ ذرا دیر میں محبت بے بس کر ڈالتی ہے۔ نر کے بغیر زندگی اندھیر نظر آتی ہے۔ سینہ

پھلا کر شکاریوں کی طرف بڑھتی ہے سینے میں تیر لگتا ہے اور محبت کی ماری ہوئی مورنی ڈھیر ہو جاتی ہے۔

سب مسحور ہو کر یہ رقص دیکھ رہے تھے انارکلی کے گرتے ہی کئی شہزادیاں اپنی جگہ سے اُچھل پڑیں۔ سلیم گھبرا کر کھڑا ہو گیا۔ لیکن ذرا دیر بعد جب انارکلی سر اٹھا کر کورنش بجالاتی تو رقص کے اس سحر نے داد و تحسین کی صورت اختیار کر لی)

اکبر: یہ سحر تو نے کہاں سے سیکھا؟ اس میں حقیقت کا انکشاف تھا، فن کا کمال تھا۔ تیری بے قرار ساق بلوریں جب زمین سے مس کرتی تھی تو فاتح ہند کا قومی دل ایک ستار کے تار کی طرح جھنجھنا اٹھتا تھا۔ ہاں اور اس کمال پر اُس کی عنایت خسروانہ تیرے دل کو ساکت کئے بغیر نہ رہے گی۔

(ہیروں کی ایک بیش قیمت مالالے کر ہاتھ بڑھاتا ہے انارکلی قریب جاتی ہے۔ اکبر وہ مالا خود اُس کے گلے میں ڈال دیتا ہے۔ انارکلی بڑھ کر دامن کو بوسہ دیتی ہے)

دلارام: (سلیم سے سرگوشی سے) صاحب عالم کیا آپ اس رقص کی داد نہ دیں گے؟

سلیم: (یک لخت کھڑے ہو کر) ظل الہی! اجازت ہو تو اس رقص کی داد میں بھی دینا چاہتا ہوں۔

اکبر: تم کو اجازت ہے شیخو۔

(انارکلی سلیم کی طرف آتی ہے۔ سلیم موتیوں کا ایک بیش قیمت کنٹھا اُتار کر اُسے دیتا ہے انارکلی نظریں نیچے رکھ کر لے لیتی ہے)

سلیم: یہ تمہارے کمال کا انعام نہیں اعتراف ہے۔

(انارکلی تسلیم بجالا کر جاتی ہے)

اکبر: اور اب ایک -----

سلیم: غزل ظل الہی

(انارکلی تعمیل ارشاد کی آمادگی میں سر جھکا دیتی ہے)

اکبر: شیخو تم نے ہمارے منہ سے بات چھین لی۔

انارکلی: پانی ثریا۔

مروارید: (فوز ایشیشہ میں سے عرق نکال کر) یہ لو۔

(انارکلی عرق پی لیتی ہے دلارام غور سے اسے تک رہی ہے)

دلارام: (عنبر سے) عنبر! وقت آ گیا۔ صاحب عالم اوٹ کے خیال سے بے فکر رہیں۔ مگر اُن کا عکس آئینے میں صاف صاف پڑ سکے۔

تم سب کچھ سمجھ چکی ہو۔

عنبر: کچھ فکر نہ کرو۔

انارکلی: (دوسری طرف مروارید سے) مروارید اس میں شراب کی سی بو تھی۔ یہ عرق کیسا تھا؟

مروارید: مفرح۔

- سلیم: (داحر دلارام سے) دلارام غزل کے بعد ہم اٹھ جائیں گے اور اُس وقت اگر تم -----
- دلارام: (انارکلی کو تکتے تکتے) انارکلی کو باغ میں -----
- سلیم: آج تو حرم سرا کے سوا ہر جگہ تنہائی ہے۔
- دلارام: میں خود فکر میں ہوں (دلارام انارکلی کی طرف جاتی ہے)
- انارکلی: (اُدھر ثریا) میرا سر تپ رہا ہے میری رگوں میں یہ کیا دوڑ رہا ہے۔
- دلارام: (انارکلی کے قریب پہنچ کر آہستہ سے) صاحب عالم تم سے باغ میں ملاقات کرنے کو بے تاب ہیں۔
- (انارکلی نشہ کے ہلکے ہلکے اثر میں سلیم کی طرف دیکھ کر مسکرا پڑتی ہے)
- ثریا: آ پاب جا بھی چکو۔
- دلارام: انارکلی کون سی غزل گاؤ گی؟ (آہستہ سے) اس وقت تو فیضی کی غزل اے ترک غمزہ زن کی مقابل نشہ بہار دے گی۔ ترک غمزہ زن موجود بھی ہے اور مقابل بھی ہے۔
- اکبر: ہاں انارکلی!
- (انارکلی نشہ میں کھوئی کھوئی سی کھڑی ہے اس کی ماں اور ٹولی کی سب لڑکیاں اس تامل اور بے پرواہی پر حیران ہیں)
- ثریا: آ پانا نہیں گل الہی یاد فرما رہے ہیں۔
- دلارام: (پھر آہستہ سے) اے ترک غمزہ زن کہ مقابل نشہ۔
- ماں: بیٹی اب غزل شروع کیوں نہیں کرتی، کیا انتظار ہے؟ (توقف کے بعد) نادرہ!
- انارکلی: (چونک کر آہستہ سے) جی اماں!
- دلارام: (پھر آہستہ سے) اے ترک غمزہ زن کہ مقابلہ نشہ (دلارام انارکلی کا ہاتھ تھام کر اُسے درمیان میں لے آتی ہے) چلتے وقت کان میں کہتی ہے) ترک غمزہ ن ہر وقت یوں مقابل بیٹھا نہیں ملتا۔
- انارکلی: (غزل شروع کرتی ہے) گانے کے دوران میں شراب کا نشہ تیز تر ہو جاتا ہے اس کی توجہ صرف سلیم کی طرف ہے۔ بہت جلد وہ بھول جاتی ہے کہ میرے اور سلیم کے سوا کوئی اور بھی محفل میں موجود ہے۔ اکبر آنکھیں بند کئے نیم دراز ہے۔ انارکلی کا رخ سلیم کی طرف ہے اس لئے اس کا چہرہ اکبر رانی اور بیگموں سے اوجھل ہے لیکن جوشنہزادیاں اور کنیزیں اُسے دیکھ سکتی ہیں وہ اُس کے نرت پر حیران ہیں اور ان کی نظریں بار بار بے اختیار اکبر کی طرف اٹھتی ہیں)

### غزل

- اے ترک غمزہ زن کہ مقابل نشہ در دیدہ ام خلیدہ و در دل نشہ
- (انارکلی ترک غمزہ زن کا اشارہ واضح طور پر سلیم کی طرف کرتی ہے۔ سلیم اتنے واضح اشارے سے گھبرا سا جاتا ہے)
- سلیم: (کچھ دیر بے چین رہ کر آخر پیچھے دلارام کی طرف دیکھتا ہے) دلارام!

دلارام: (انارکلی کو تکتے تکتے) صاحب عالم!

سلیم: انارکلی یہ کیا کر رہی ہے!

دلارام: میں خود حیرت میں ہوں۔

انارکلی:

آرام کردہ بنہاں خانہ دلم خلتے دریں گماں کہ بہ محفل نشہ

(انارکلی نہاں خانہ دلم میں اپنی طرف اشارہ کر کے نشہ کا مخاطب پھر سلیم کو بتاتی ہے۔ سلیم کی گھبراہٹ بڑھ رہی ہے اور وہ تخت

پر بار بار پہلو بدل رہا ہے)

سلیم: (نہیں رہا جاتا) دلارام اسے روکو (پریشان نظروں سے ادھر ادھر دیکھتا ہے کہ کوئی اور تو نہیں دیکھ رہا)

دلارام: (انارکلی کو تکتے تکتے) روک رہی ہوں مگر وہ دیکھتی نہیں۔ اُس کی نظریں آپ پر گڑی ہوئی ہیں۔

(سلیم آنکھ کے خفیف اشاروں سے ناخوشی ظاہر کر کے اسے روکنا چاہتا ہے)

انارکلی:

من خون گرفتہ نیستم اموز ورنہ تو خنجر بدست و تیغ حائل نشہ

(انارکلی من کا اشارہ اپنی طرف اور نشہ کا پھر سلیم کی طرف کرتی ہے)

دلارام: صاحب عالم آپ خود روکنے۔ ظل الہی دیکھ لیں گے۔

سلیم: میں اسے آنکھوں ہی آنکھوں میں روک رہا ہوں۔ لیکن نہ جانے اُسے کیا ہو گیا ہے وہ کچھ نہیں سمجھتی۔

دلارام: آپ واضح اشارے سے منع کیجئے میں ظل الہی کے پاس جا کر اُنکی توجہ کسی دوسری طرف کئے دیتی ہوں (دلارام عنبر سے سرگوشی

کر کے اکبر کی طرف جاتی ہے)

انارکلی:

خوہاں شکستہ رنگ نخل ایستادہ اند ہر جا تو آفتاب شامل نشہ

(انارکلی بے باک ہوتی جا رہی ہے سلیم سر اسمگی کے عالم میں آنکھوں سے سر کی حرکت سے آنکھ کے اشارے سے اُسے روکنے

کی کوشش کر رہا ہے۔ دلارام تخت پر اکبر کے پیچھے پہنچے کر اسے انارکلی کی طرف متوجہ کرتی ہے۔ اکبر سنبھل کر بیٹھ جاتا ہے۔ ایک نظر دلارام کا

چہرہ دیکھتا ہے اور سب کچھ سمجھ کر انارکلی جرات پر حیران رہ جاتا ہے۔ دلارام آئینے کی طرف اشارہ کرتی ہے اُس میں سلیم اشاروں سے انار

کلی کو روکتا ہوا نظر آتا ہے۔ ساز باز کے انکشاف پر اکبر سے نہیں رہا جاتا۔ غیظ و غضب کے عالم میں کھڑا ہو جاتا ہے)

اکبر: ہو!

(اکبر کے کھڑے ہوتے ہی ساری محفل کھڑی ہو گئی۔ اور جشن پر سکوت مزار چھا گیا۔ انارکلی چونک کر اکبر کو دیکھتی ہے)

کافور!

- کافور: ظل الہی!
- اکبر: اس بے باک عورت کو لے جاؤ اور زنداں میں ڈال دو۔
- (کافور اشارہ کرتا ہے خواجہ سرا بڑھ کر انارکلی کے کندھے پر ہاتھ رکھتے ہیں)
- انارکلی: مہابلی! مہابلی! (وہ جیسے اضطراباً اکبر کی طرف دوڑتی ہے اور تخت کی سیڑھیوں پر سجدہ کرنے کی کوشش میں بے ہوش ہو کر گر پڑتی ہے۔) (ثریا دوڑ کر بہن سے چٹ جاتی ہے)
- انارکلی کی ماں: (سینہ تھامے ہوئے آگے آتی ہے) ظل الہی! خدا کا واسطہ!
- اکبر: (دبے ہوئے غصے سے) خاموش بڑھیا!
- سلیم: (اٹھ کر بے تابانہ اکبر کی طرف جاتا ہے) ظل الہی! ابا جان!
- اکبر: (سلیم کو ہاتھ سے ایک طرف دھکیل دیتا ہے) نگ خانداں!
- رانی: (سلیم کی طرف بڑھنا چاہتی ہے) مہاراج!
- اکبر: (ہاتھ اٹھا کر) خبردار!
- (رانی اپنی جگہ سہم کر رہ جاتی ہے۔ دلارام اکبر کے پیچھے کھڑی ساکت نظروں سے جیسے اُفق کو تک رہی ہے)

## منظر اول

اگلے روز سہ پہر کو سلیم کا مٹن برج والا ایوان۔

سلیم کے عشق کا راز طشت از بام چکا ہے۔ تمام قلعے میں اس کے اور انارکلی کے خفیہ تعلقات پر چہ گوئیاں ہو رہی ہیں۔ اس نے خود صاف الفاظ میں اعتراف عشق کر لیا ہے۔ صبح سے اب تک انارکلی کی رہائی کیلئے اکبر کے حضور میں ہر ممکن ذریعے سے منتیں خوشامدیوں التجائیں اور سفارشیں بھیجتا رہا ہے۔ لیکن بارہ گاہ اکبری میں رانی کے سوا کسی کو باریابی حاصل نہیں ہو سکی۔ اور جب اُمید وہ بھی مایوس چہرہ اور لول نگاہیں لے کر واپس آگئی۔ نا اُمید ہو کر بختیار کوز بردستی داروغہ زندان کے پاس بھیجا ہے کہ کسی قیمت یا وعدے پر رات میں انارکلی سے ملاقات کی صورت نکال کر آئے۔

تفکرات اور اندیشوں کے باعث صبح سے اب تک جنون کی سی کیفیت میں وقت گزارا ہے۔ نہ منہ دھویا ہے نہ خط بنوایا ہے نہ لباس تبدیل کیا ہے نہ صبح سے اب تک کچھ کھایا ہے۔ مجبور ہو کر متفکر ماں سمجھانے بجھانے کی غرض سے خود اس کے ایوان میں آئی ہے۔ سلیم اپنی مجبوری اور بے بسی کے احساس سے بھرا ہوا مسند پر بیٹھا ہے۔ رانی پاس بیٹھی اسے منا رہی ہے۔

رانی: سلیم! اپنے باپ سے خفگی! یوں بھی کہیں ہوتا ہے یہ بھی کہیں اولاد کو زیب دیتا ہے۔

سلیم: اولاد پر ظلم ماں باپ کو زیب نہیں دیتا۔

رانی: اولاد پر ظلم! اور پھر تجھی اولاد پر؟ کیا کہتا ہے بیٹے، تو کیا جانے تیری آرزو میں ماں باپ نے زندگی کے کتنے دن آہیں بنا کر



اڑا ڈالے۔ زندگی کی کتنی راتیں آنسو بنا کر بہا ڈالیں۔ تو نہ تھا تو یہ زندگی شمشان کی طرح سناں اور اُجاڑ تھی۔ یہ محل خزاں کی رات کی طرح ویران کھڑے تھے۔ اس ہندوستان کا سہاگ بگڑا جا رہا تھا۔ اور میری لال پھر تو آیا اور زندگی آئی اور بہار آئی۔ میرے چاند ہم ہنس پڑے۔ دنیا ہنس پڑی۔ پھر ماں باپ تجھ پر ظلم کریں گے! کس دل سے سلیم؟

آپ کے نزدیک مجھ پر کوئی ظلم نہیں ہوا۔ تو میں اور کچھ نہیں کہنا چاہتا۔ (غصے سے منہ موڑ لیتا ہے)

رانی: کیا ظلم؟ کہ انارکلی قید کر کر لی گئی؟ سلیم کیوں دیوان ہوا ہے وہ تیرے قابل ہے؟ اگر تو باپ ہوتا اور بادشاہ۔ اپنی اولاد کے لئے نہ جانے کیا کیا امیدیں اور اُمٹگیں تیرے دل میں ہوتیں۔ اور پھر تیرا بیٹا ایک کینر کی محبت میں گرفتار ہو جاتا تو تو یہی کچھ نہ کرتا اور جسے ظلم کہہ رہا ہے اُسے اولاد کے حق میں محبت نہ سمجھتا؟

سلیم: (سامنے تکتے ہوئے) میں اولاد کی خوشی کو اپنی مصلحتوں پر ترجیح دیتا۔

رانی: نوجوان ہے، نا تجربہ کار ہے۔ باپ بن کر سوچنا نہیں جانتا۔

سلیم: باپ بنا انصاف کی آنکھیں بند نہیں کر سکتا (کھڑا ہو کر منہ دوسری طرف کر لیتا ہے)

رانی: سلیم! ماں باپ کو اپنی زندگی بھر کی آرزوئیں اپنی اولاد کی طرح عزیز ہوتی ہیں۔ انہیں نامکمل چھوڑ دینا یوں معلوم ہوتا ہے جیسے اولاد کو بے آسرے چھوڑ کر گزر جانا۔ پھر تیرا اپنے ماں باپ کی آرزوؤں کو پامال کرنا انہیں کیسے خوش کرے؟ انہیں کیسے نہ معلوم ہو کہ ان کی اولاد ہی آپس میں کشت و خون کر رہی ہے۔

سلیم: (جل کر) اگر ماں باپ اپنی اولاد کے لئے اپنی قربانیوں کو بھولنا نہیں جانتے تو اُن کا اپنی اولاد کی آرزوؤں پر اپنی آرزوؤں کو مقدم سمجھنا بے معنی ہے۔ (غصے میں ٹہل کر کمرے کے پچھلے حصے میں چلا جاتا اور منہ دوسری طرف کر کے کھڑا ہو جاتا ہے)

رانی: آج تو کیا کچھ کہا رہا ہے بچے! اس ننھے سے دل میں ماں باپ کے خلاف اتنا زہر بھر گیا۔ صرف اس لئے کہ وہ نہیں چاہتے کہ تو حرم کی کینر سے شادی کرے اور دنیا کی نظروں میں اپنے آپ کو سبک بنا لے؟

سلیم: میں جانتا ہوں یہ دنیا کس طرح دیکھنے کی عادی ہے۔ (غصے سے مڑ کر) جائیے دنیا کی عظیم ترین سلطنت کی تخت جگر کو میرے پہلو کی زینت بنا دیجئے۔ اور میں پھر بھی دنیا کی یہ سرگوشیاں آپ کے کانوں تک پہنچا دوں گا۔ اس احمق کو دیکھو جس نے سیاست کے پیچھے اپنے آپ کو بیچ ڈالا۔ جائیے فردوس میں سے میرے لئے ایک حور مانگ لائیے۔ پھر بھی میں دنیا کی نظروں میں یہ طعنے لکھے ہوئے دکھا دوں گا۔ یہ بدنصیب عورت کی دلفریبیوں کو کیا جانے۔ (نفرت سے) دنیا اور اس کی نظریں! پھر اگر انارکلی کو اپنا بنا لینے پر دنیا یہ کہے کہ محبت اندھی ہے تو میں دل کھول کر ہنس سکتا ہوں۔

رانی: (سلیم کے قریب جا کر محبت سے اس کی پیٹھ پر ہاتھ رکھ دیتی ہے) لیکن سلیم ہم اسی دنیا کے خادم ہیں۔ ہمیں جو کچھ بنایا اسی دنیا نے بنایا ہے۔ ہندوستان کی باگ ہمارے ہاتھ میں دے کر یہ دنیا ہمارے ایک ایک فعل کو تاڑ رہی ہے۔ ہم اس دنیا سے بے پروا کیسے ہو سکتے ہیں؟

سلیم: اکبر اعظم اور دنیا کے تعلقات پر کوئی دوسرا فرزند قربان کر دیجئے۔ سلیم کے ہاتھ ہندوستان کی باگ سنبھالنے کیلئے آزاد نہیں۔

- رانی: سلیم تو جو کچھ کہہ رہا ہے سمجھ نہیں رہا۔
- سلیم: میں سمجھ رہا ہوں، خوب سمجھ رہا ہوں، لے لیجئے مجھ سے سب کچھ لے لیجئے۔ ان مخلوق کی عشرت، ہندوستان کی سلطنت، دنیا کی حکومت، خزانوں کی دولت سب کچھ لے لیجئے۔ اور مجھ کو اور انارکلی کو ایک ویرانے میں تنہا چھوڑ دیجئے۔ جہاں میں صرف اُس کو دیکھوں، اُس کو سنوں، میں اپنی فردوس میں پہنچ جاؤں گا اور ماں باپ کے احسان کی یاد میں میری آنکھیں ہمیشہ پر نم رہیں گی (مڑکھند کے قریب آ جاتا ہے)
- رانی: (وہیں پیچھے کھڑے کھڑے) اور اگر تیرا باپ یوں نہ مانے؟
- سلیم: (توقف کے بعد) تو اُن سے کہہ دیجئے اگر وہ بادشاہ ہیں تو میں بادشاہ کا بیٹا ہوں۔ اگر اُن کی رگوں میں مغلیہ خون دوڑ رہا ہے تو میری رگوں میں راج پوتوں کا لہو بھی بے تاب اور میں جانتا ہوں تلوار سے کیا کیا کام لیا جاسکتا ہے۔ (چسبیں بجیں؟ سامنے تکتا ہوا مسند پر بیٹھ جاتا ہے)
- رانی: (قریب آ کر) بچے سلیم! تجھے کیا ہو گیا۔ تو سلیم ہے نا؟ میرا بیٹا، اور یہ تو بول رہا ہے؟
- سلیم: (بھرائی آواز میں) سلیم، آپ کا بیٹا، آپ کا اور اکبر اعظم کا بیٹا۔ نامراد اور رسوا بیٹا، بد بخت شہزادہ! (سلیم کے آنسو نکل آتے ہیں)
- رانی: (سلیم کو روتا دیکھ کر بے قرار ہو جاتی ہے قریب بیٹھ کر اسے لپٹا لیتی ہے) میری جانا! میرا لال! میرا چاند! یہ آنسو ماں کا لہو۔ میں تجھے انارکلی دوں گی، تیرے باپ سے لے کر دوں گی۔
- سلیم: اماں! (ماں سے آنکھیں چار کر کے اس سے لپٹ جاتا ہے)
- رانی: میرا بچہ! (اُسے سینے سے لگاتی ہے)
- سلیم: (توقف کے بعد اشک آلود آنکھوں سے ماں کو تکتے ہوئے) وہ مان جائیں گے؟
- رانی: (سلیم کے آنسو پونچھتے ہوئے) اُنہیں ماننا ہوگا۔
- سلیم: وہ آپ سے انکار کر چکے ہیں۔
- رانی: میں نے اُنہیں صرف انارکلی کو چھوڑ دینے کے لئے کہا تھا وہ سمجھتے تھے وہ چھوٹ گئی تو تو پھر اُس سے ملے گا۔ اب میں اُن سے کہوں گی وہ انارکلی کو تیرے لئے چھوڑ دیں۔
- سلیم: (کچھ دیر سوچ میں چپ چاپ بیٹھا رہتا ہے) اگر وہ نہ مانے اُنہوں نے انکار کر دیا؟
- رانی: تو اُنہیں پچھتانا ہوگا۔
- (رانی کھڑی ہو جاتی ہے، ٹھوڑی سے پکڑ کر سلیم کا منہ اوپر کرتی ہے اور اسکی پیشانی چوم لیتی ہے پھر اعتماد انگیز انداز میں اس کی پیٹھ پر ہاتھ رکھ دیتی ہے۔ کچھ اور کہنا چاہتی ہے مگر نہیں کہتی اور رخصت ہو جاتی ہے، سلیم اپنی سوچ میں بیٹھا رہتا ہے)
- سلیم: (سوچتے ہوئے) اُنہیں پچھتانا ہوگا۔ وہ پچھتائے بھی تو پھر کیا ہے اور انکار کر دیا تو کیا نہیں (جیسے درد کے احساس سے آنکھیں بند کر لیتا ہے) آہ انکار! خداوند یہ کس آگ کی سوزش کس شعلے کی جلن ہے! (اٹھ کھڑا ہوتا ہے) انکار نہیں، انکار نہیں، کچھ

مہیب ہو جائے گا۔ کچھ بھیانک (دونوں ہاتھ میں چہرہ چھپا کر فکر میں غرق ہو جاتا ہے)  
(کچھ دیر بعد ثریا داخل ہوتا ہے)

ثریا: (بھرائی ہوئی آواز میں) صاحب عالم! میری آپا (رو پڑتی ہے)

سلیم: (مڑ کر اس کی طرف دیکھتا ہے) تو ثریا! ----- رورہی ہے؟

ثریا: میری آپا کہاں ہیں۔ میرے شہزادے میرے بادشاہ، میری باجی کن دیواروں میں بند ہیں؟

سلیم: (ثریا کو غور سے تکتے ہوئے) تو بھی اُن دیواروں سے ٹکرائے گی؟

ثریا: میں ان سے اپنا سر پھوڑ لوں گی۔ صاحب عالم مجھے صرف راستہ بتا دیجئے۔

سلیم: (ثریا کو تکیے جا رہا ہے) میں خود نہیں جانتا۔ لیکن ایک مدہم آواز میرے کانوں سے دماغ تک شعلوں میں لرزلرز کے مجھے بتا

رہی ہے راستہ کون سا ہے؟

ثریا: (سلیم کا منہ تکتے ہوئے) کون سا راستہ؟

سلیم: (سوچ میں سر کی خفیف جنبش نفی سے) نہیں بتا سکتا۔

ثریا: (توقف کے بعد سہم کر) وہ مار ڈالی جائیں گی؟

سلیم: (سامنے کہیں دور گھورتے ہوئے) خدا ہی جانتا ہے۔

ثریا: (بتاب ہو کر سلیم کا ہاتھ پکڑ لیتی ہے) آپ انہیں نہ بچائیں گے؟

سلیم: (اسی محویت میں) کون کہہ سکتا ہے۔

ثریا: میرے شہزادے، میرے صاحب عالم! اللہ انہیں بچائے (دو زانو ہو کر سلیم کے قدموں کو چھوتی ہے اور دو زانو بیٹھی بیٹھی کہتی

ہے) آپ نے اُن سے کہا تھا انارکلی سلیم کے پہلو سے نوجی نہیں جاسکتی۔ ناممکن ناممکن۔ آپ نے نہیں کہا تھا تیرے لئے میں

چھوڑ سکتا ہوں اس محل کو اس سلطنت کو سب کو آپ نے کیا کہا تھا۔ اگر تو نہ رہی وہ نہ رہے گا۔ آپ نے تاروں کے سامنے کہا

تھا، آسمان کے سامنے کہا تھا، خدا کے سامنے کہا تھا۔ آپ اپنے لفظوں سے پھر جائیں گے۔ ایک بزدل کی طرح اُن وعدوں

سے پھر جائیں جو آپ نے ایک کمزور بے بس غریب لڑکی سے کئے تھے۔ اُس لڑکی سے جسے آپ کی زبان اپنی اور صرف اپنی کہہ

چکی ہے۔

سلیم: (مضطرب ہو کر) ثریا، چپ ہو جا، تیری باتیں جہنم کا گرم سانس ہیں (یک لخت مڑتا ہے اور دور پیچھے جا کھڑا ہوتا ہے)

ثریا: (اٹھ کر پیچھے پیچھے جاتی ہے) نہیں آپ اُسے بچائیں گے۔ آپ مرد ہیں، بات کے دھنی ہیں، آپ اپنا قول پورا کر کے

دکھائیں گے۔ اُسے قید خانہ کے اندھیرے میں پتے کی طرح کانپ کانپ کر دم توڑ دینے کو نہ چھوڑ دیں گے۔

(بے قراری سے مڑ کر ثریا سے پیچھا چھڑانے کو پھر سامنے آ جاتا ہے) چلی جا، چلی جا، نہیں تو میں کچھ ایسا کر بیٹھوں گا کہ ذہن

خود ششدر رہ جائے گی۔

- ثریا: (وہیں پیچھے کھڑے کھڑے) کہہ دیجئے کہ وہ چھوٹ جائیں گی اور پھر مجھے نکال دیجئے۔ یہاں سے اپنے محل سے اس دنیا سے صاحب عالم میں ہنستی ہوئی رخصت ہو جاؤں گی۔
- سلیم: (بغیر ثریا کی طرف دیکھے) صرف وقت جانتا ہے کیا ہونے والا ہے۔ جا اور انتظار کر۔
- ثریا: (سر جھکائے رخصت ہوتی ہے سیڑھیوں پر جا کر رک جاتی ہے) میں اپنی باجی کو دیکھ پاؤں گی؟
- سلیم: (چہیں بہ جبیں اور سامنے گھورتے ہوئے) اور یا سلیم کو بھی نہ دیکھنے پائے گی۔
- ثریا: خدا آپ کو دنیا کی بادشاہت نصیب کرے!
- (رخصت ہو جاتی ہے)
- سلیم: (اسی محویت میں) کیسی گہری اور اندھیری کہر جس میں خون کے جلتے ہوئے دھبے ناچ رہے ہیں اور اس پار زرد چہرہ۔ پھٹی ہوئی آنکھیں اور سلیم سلیم کی فریاد (آنکھیں بند کر لیتا ہے۔ چہرے پر اذیت کے آثار ہیں) یارب یہ کیا ہو گیا! میری انارکلی! میری جان! میری روح! تم کہاں ہو؟ (مڑتا ہے کنپٹیوں کو ہاتھ سے دبائے مسند تک جاتا ہے۔ کچھ دیر وہاں کھڑا رہتا ہے آخر مسند پر گر پڑتا ہے)
- (بختیار داخل ہوتا ہے)
- بختیار: سلیم -----
- سلیم: (چونک کر اٹھتا اور بختیار کی طرف بڑھتا ہے) بختیار کہو! کیا خبر لائے؟ میری لئے ہر طرف مایوسی ہے ہر طرف ناامردی ہے وہ نہیں مانتے، نہ مانیں گے۔ اپنے بد بخت شہزادے کی تنہا امید تم ہو۔ بتاؤ تم داروغہ زندان سے مل لئے؟ وہ مان گیا؟ (بے تابی سے سر ہلا کر) نہیں مانا تو بھی کہہ دو وہ مان گیا۔ نہیں تو میرا دماغ پھٹ جائے گا ٹکڑے ٹکڑے ہو جائے گا۔
- بختیار: (رحم آلود نظروں سے سلیم کو دیکھتے ہوئے) وہ تمہیں انارکلی سے ایک مرتبہ ملا دینے پر آمادہ ہے۔
- سلیم: آمادہ؟ سچ ہے یا صرف میرے لئے تسلی؟ پوچھتے ہوئے دل ڈرتا ہے لیکن بختیار تم نے سچ کہا وہ آمادہ ہے؟
- بختیار: ہاں وہ آمادہ ہے لیکن بہت بڑے معاوضے پر۔
- سلیم: انارکلی کو چھوڑ کر وہ میرا سب کچھ لے سکتا ہے۔
- بختیار: لیکن سلیم میرے دوست، میرے شہزادے میں پھر کہوں گا۔ انارکلی کی گرفتاری معمولی بات ہے وہ چند روز بعد رہا ہو جائے گا۔
- تم اُسے بھولنے کی کوشش کرو۔ کیوں -----
- سلیم: (بے چینی سے منہ موڑ کر) کچھ نہ کہو۔ بختیار اس وقت کچھ نہ کہو۔ میں جنون سے بہت قریب ہوں (پھر اس کی طرف رخ کر کے) مجھے صرف بتاؤ کب کس وقت؟
- بختیار: (کسی قدر ملول ہو کر) آدھی رات کے بعد۔
- سلیم: تنہائی میں؟

بختیار: (سرکی جنبش اثبات کے ساتھ) اگر تم مجھ سے کام لینے کا وعدہ کرو۔

سلیم: (سوچتے ہوئے مسند کے قریب آجاتا ہے) مجھ سے؟ میں مجھ سے کام لوں گا، خوب مجھ سے (بیٹھ کر توقف کے بعد) اپنی مجھ سے۔

بختیار: (آخری الفاظ پر معنی انداز میں کہے جانے سے چونکتا اور سلیم کو دیکھتا ہے) اپنی مجھ سے کیا؟

سلیم: (آنکھیں تنگ ہوتی جا رہی ہیں) وہ ایک قاہر بادشاہ کے انصاف کے محتاج نہ رہے گی۔

بختیار: (اندیشہ ناک نظروں سے) تمہارا کیا ارادہ ہے۔

سلیم: اسی رات میں صبار فقار گھوڑے اُسے کسی ایسے محفوظ مقام پر پہنچادیں گے جہاں ظل الہی کا آہنی قانون نہ پہنچ سکے گا۔

بختیار: (کچھ دیر حیرت سے سلیم کا منہ تکتا رہتا ہے اور پھر جلدی سے اُس کے قریب آکر) سلیم تو دیوانے ہو گئے ہو؟

سلیم: اگر میں نے اُسے ظل الہی کے رحم پر چھوڑ دیا تو ضرور دیوان ہو جاؤں گا۔

بختیار: (پریشانی کے عالم میں سلیم کے سامنے بیٹھ کر) لیکن زنداں کے سپاہی؟

سلیم: (آنکھوں سے چنگاریاں نکلنے لگتی ہیں) اور مغلی ولی عہد کی تلوار۔

بختیار: (سراسیمہ ہو کر) سلیم یہ بغاوت ہے۔

سلیم: (کھڑا ہو جاتا ہے) میں اسی پر آمادہ ہوں۔

بختیار: (کھڑا ہو کر حیرانی سے) تم اپنے باپ سے ہندوستان کے شہنشاہ سے باغی ہو جاؤ گے؟

سلیم: تمام دنیا باغی ہے بادشاہ خدا سے، تمول افلاس سے، مصلحتیں انصاف سے اور اب جو کچھ باقی ہے وہ بھی باغی ہوگا۔ سب کو

باغی ہو جانے دو اور دیکھتے رہو کہ آگ اور خون، موت اور جنون کے اس دیوانے ہنگامے میں سے دکھتا ہوا کیا نکلتا ہے؟

بختیار: تم جانتے نہیں اس کا نتیجہ کیا ہوگا۔

سلیم: (خاموش کرنے کو ہاتھ اٹھا کر) میں جاننا نہیں چاہتا۔

بختیار: (ذرا دیر بے حد اندیشہ ناک تفکرات میں غرق رہ کر) کاش مجھے پہلے معلوم ہوتا میری اس کوشش کا نتیجہ یہ ہوگا۔

سلیم: اور معاملات اور بدتر ہو جاتے۔

بختیار: (ملامت کے انداز میں) تم نے مجھ سے کہا تھا تم انارکلی سے ایک مرتبہ ملنا۔ صرف اس کو دیکھنا چاہتے ہو۔

سلیم: تب اُمید ٹٹمار ہی تھی اب مجھ چکی۔

بختیار: (نہیں جانتا کیا کہے بے قراری سے مڑ کر ذرا فاصلے پر جاتا اور گرم سم کھڑا رہتا ہے) داروغہ زندان کو شبہ تھا بہت تامل تھا۔ وہ کسی

طرح رضامند نہ ہوتا تھا۔ میرے اصرار اور وعدوں نے، معاوضے کے لالچ نے، بمشکل اُسے آمادہ کیا۔ لیکن سلیم وہ ہوشیار

رہے گا۔ اکبر اعظم کی عذاب کا خوف اُسے چونکار کھے گا، بہت چونکا۔ وہ جیتے جی تمہیں انارکلی کو نہ لے جانے دے گا۔

سلیم: میرے جیتے جی وہ انارکلی کو رکھنے نہ پائے گا۔

بختیار: (بے بسی کی متوحش نظروں سے ادھر ادھر تکتا ہے کچھ کہنا چاہتا ہے مگر بے سود سمجھ کر نہیں کہتا۔ دوسری طرف ٹہل جاتا ہے۔ کچھ دیر

فاصلے پر خاموش کھڑا رہتا ہے۔ آخر نہیں رہا جاتا، بے قرار ہو کر مڑتا اور سلیم کے قریب آتا اور بڑے درد اور خلوص سے کہتا ہے (سلیم، تم تباہ ہو جاؤ گے۔ گرفتار ہوئے تو ذلیل و رسوا اور فرار ہو گئے تو آوارہ وطن اور بے نوا۔

(ساکت کھڑا جیسے افق میں اپنا مستقبل دیکھ رہا تھا۔ بختیار کا خلوص آخر اسے اپنی طرف متوجہ کر لیتا ہے۔ سلیم کے چہرے پر ایک مردہ سا تبسم آ جاتا ہے) جو آ رہا ہے آنے دو، بختیار اسے نہ تم روک سکتے ہو اور نہ اکبر اعظم۔ ایک طرف موت کے خون آلود دانت ہیں اور دوسری طرف غریب الوطنی کے زہر آلود کانٹے اور دونوں کے درمیان تقدیر۔ پراسرار، ششدر اور چپ چاپ۔ کون جانے اس کے ہونٹ پر تبسم آ جائے یا آنکھ میں آنسو لیکن موت بھی انارکلی کے لے اور اس کے پہلو میں شیریں ہوگی۔ بختیار! وصال کی طرح شیریں (آنکھیں بند کر لیتا ہے) مگر میری دوست آ۔ کچھ مت بول، چپ چاپ میرے سینے سے لگ جا، مجھے ڈر ہے میرا دل اتنا نہ دھڑک اٹھے کہ تھم جائے میں تسکین چاہتا ہوں۔

(سلیم ہاتھ پھیلاتا ہے، بختیار کچھ دیر گم سم کھڑا اسے تکتا رہتا ہے۔ آخر سلیم کی محبت بے قابو کر دیتی ہے۔ آنکھیں اشک آلود ہو جاتی ہیں۔ بڑھ کر دوزانو ہوتا اور سلیم کی ٹانگوں سے لپٹ جاتا ہے سلیم اسے اٹھا کر سینے سے لگا لیتا ہے)۔

## منظر دوم

زندانی۔ اسی روز آدھی رات کو۔

ایک تہ خانہ جس کی اونچی اونچی دیواریں سیل کی وجہ سے شور آلود ہیں چھت کے قریب ایک سلاخ دار وزن ہے جو باہر زمین کی سطح سے اونچا ہونے کے باعث اس تہ خانے میں ہو اور روشنی آنے کا اکیلا راستہ ہے۔ سامنے ایک دروازہ ہے جسکے باہر تہ خانے سے دو میڑھیاں اونچی ایک مختصر سی ڈیوڑھی ہے۔ تہ خانے کی میڑھیاں اسی ڈیوڑھی میں آ کر ختم ہوتی ہیں۔ دروازے میں سلاخیں لگی ہیں اور باہر کی طرف ایک بھاری قفل پڑا ہے تہ خانے میں سیاہی مائل پتھر کا فرش ہے۔ کونے میں پرال کا ایک ڈھیر ہے جو قیدی کیلئے بستر کا کام دیتا ہے۔

روشنی کے لئے طاق میں جو چراغ رکھا تھا بجھ چکا ہے تہ خانے میں اندھیرا ہے۔ صرف وزن میں سے باہر کا آسمان اور اس کے تارے نظر آ رہے ہیں۔ یہی روشنی ہے جس کی امداد سے اگر آواز کی رہنمائی میں غور سے دیکھا جائے تو یہ تہ خانے کے درمیان انارکلی کھڑی ہوئی ایک نسبتاً کم تاریخ دھبے کی طرح نظر آتی ہے۔

حرم کے جشن کی جگمگاہٹ کے بعد آج جب اس کے دماغ پر تیز و تند شراب کا اثر رفتہ رفتہ زائل ہوا۔ تو اس نے اپنے آپ کو اس تیر و تار یک مجلس میں پایا۔ وہ روتی رہی، چیختی رہی، چلاتی رہی لیکن اس کی فریاد کی کچھ شنوائی نہ ہوئی اسے کچھ یاد نہیں وہ یہاں کب اور کیونکر لائی گئی۔ اس کے دماغ پر اب تک ایک غبار سا چھایا ہوا ہے اور اس کے سہمے ہوئے حواس اس یقین دلانے کی کوشش کرتے رہے ہیں کہ یہ سب کچھ نیند میں گزر رہا ہے۔

انارکلی: ٹوٹ جا۔ نیند ٹوٹ جا۔ میں تھک گئی۔ سانس ختم ہو جائیں گی، مر جاؤں گی، یہیں۔ نیند میں پھر کیا ہوگا! ----- (دونوں

ہاتھ سینے پر رکھ کر بے قراری سے سر ہلاتی ہے) صاحب عالم! مجھے جگا دو۔ جہاں سو رہی ہوں اس جگہ میرے سینے پر سر رکھ

دو- میری بھنچی ہوئی مٹھیاں کھول دو مجھے آواز دو آہستہ سے دل کی دھڑکن میں سانس کی گرمی میں کوئی سن نہ لے صرف میں سنوں۔ میری انارکلی! میں کہوں سلیم! سلیم! سلیم! خواب کے دنیا میں آوازیں مل جائیں۔ تمہاری گود میں آنکھیں کھول دوں۔ میں بولوں صاحب عالم! میرے بادشاہ! تم کہو انارکلی میری نادرہ! اور پھر دونوں مسکرا پڑیں۔ میں تمہیں یہ بھیا تک خواب سناؤں۔ تم مجھے اپنی آغوش میں لے لو اور قہقہہ لگاؤ۔ تم سے لپٹ جاؤں اور میں بھی قہقہہ لگاؤں اور پھر اکٹھے کوئی سہانا خواب دیکھنے لگیں۔ محبت کا روشنی مہکتا ہوا جگمگاتا ہوا۔-----

(چونک کر سہم جاتی ہے تہ خانے کا اوپر کا دروازہ کھلنے کی آواز آتی ہے)

کون! ----- اماں! میری اماں! اماں! (دوڑ کر دروازے کی طرف جاتی اور اُسے دھکیلتی ہے) راستہ نہیں۔

اماں میری اماں! راستہ نہیں!

(سہم کر سٹری ہوئی کھڑی ہے کسی کے سیرھیوں پر سے اترنے کی آواز آتی ہے خطرے کے احساس سے سر اسیمہ ہو کر کبھی چھپنے کے لئے کونوں کی طرف بڑھنا چاہتی ہے کبھی بھاگ جانے کو پھر دروازے کی طرف رخ کرتی ہے ایسی متوحش ہے کہ کچھ سمجھ میں نہیں آتا کیا کرے۔ منہ سے ایک مدہم سا کانپتا ہوا شور نکل رہا ہے۔ آخر میں چکر کھا کر گر پڑتی ہے اور بے ہوش ہو جاتی ہے۔

ڈیوڑھی میں روشنی اور سائے نظر آتے ہیں ذرا سی دیر بعد سلیم اور اس کے پیچھے پیچھے داروغہ زندان داخل ہوتا ہے۔ سلیم نے فرغل پہن رکھی ہے داروغہ زندان نے روشنی کے لئے ایک دو شاخہ اٹھا رکھا ہے اس کی مدہم روشنی میں اس دبلے پتلے سیاہ فام شخص کی کھجڑی داڑھی عقاب نما ناک اور چھوٹی چھوٹی آنکھیں خوف ناک معلوم ہوتی ہیں۔ داروغہ زندان دو شاخہ کو ایک طاق میں رکھ دیتا ہے)

سلیم: (مزکر) تم باہر ٹھہرو۔

داروغہ: (تامل سے) میں نے اس کا وعدہ نہ کیا تھا۔

سلیم: میں نے تنہا ملاقات کرنے کی قیمت ادا کی ہے۔

داروغہ: تنہائی میں ملاقات ان مول ہے۔

سلیم: ملاقات یوں ہی ہوگی تمہیں قیمت سوچنے کی پھر اجازت ہے۔

داروغہ: یہ میری موت اور زندگی اور میری خاندان کی راحت و رسوائی کا سوال ہے۔

سلیم: (رکھائی سے) میں سمجھ سے کام لوں گا۔

داروغہ: (تامل سے) مجھے بہت شبہ ہے۔

سلیم: (کڑک کر) کہینے تو سمجھتا ہے مجھے پیا سا لوٹا دے گا ترستا پھیر دے گا؟

داروغہ: میں بے بس ہوں۔

سلیم: میں ولی عہد ہوں اور تمہاری اس بد معاملگی کی داستان شہنشاہ کے کانوں تک پہنچانے کے بہت سے ذریعے ابھی تک رکھتا ہوں۔

داروغہ: (مرعوب ہو کر) صاحب عالم!

سلیم: (حقارت سے) بابر جا!

داروغہ: (جاتے جاتے) لیکن صاحب عالم مجھے معلوم ہے کہ انارکلی کے متعلق اپنے فرائض کی کوتاہی سے زیادہ کسی داستان کا ظل الہی کے کانوں تک پہنچنا خطرناک نہیں۔

سلیم: (ان سنی کر کے) اُس وقت لوٹ جب میں پکاروں۔

داروغہ: (ڈیوڑھی میں سے) میں اس وقت لوٹوں گا جب فرض مجھے پکارے گی۔ (داروغہ تہ خانے کی سیڑھیوں کی طرف مڑ جاتا ہے)

سلیم: (غصے سے) مکینہ بد معاش! (مڑ کر ادھر ادھر انارکلی کو دیکھتا ہے) انارکلی! انارکلی! تم کہاں ہو؟ (آگے بڑھتا ہے) انارکلی سے

ٹھوکر لگتی ہے (خداوند! زمین پر!) (جلدی سے بیٹھ جاتا ہے) زندہ ہونا؟ (ہلا کر) انارکلی! انارکلی! (اس کا سراپنی گود میں رکھ لیتا ہے) انارکلی بولو! آنکھیں کھولو۔ ہوش میں آؤ! انارکلی!

انارکلی: (بولتی ہے مگر آنکھیں بند ہیں) صاحب عالم ----- صاحب عالم ----- یہ تم ہی ہو؟ ----- میں نے

پہچان لیا ----- تمہاری آواز سن رہی ہوں۔ پکارو ----- اور زور سے ----- جھنجھوڑو!

سلیم: انارکلی! میری جان جا گود دیکھو تمہیں سلیم جگا رہا ہے تمہارا سلیم!

انارکلی: (نیم وا آنکھوں سے) میں جانتی تھی ----- تم مجھے جگاؤ گے ----- اس گرم نیند سے ----- اپنی ٹھنڈی

گود ----- اپنے شاہی محل میں جگاؤ گے ----- کیسی پیاری بات! پر اب تک تم کہاں تھے؟ میں اس تپتی اور

جھلستی ہوئی نیند میں ----- روتی رہی ----- چیختی رہی ----- تمہیں پکارتی رہی۔

سلیم: (ہلا کر) انارکلی اب تک بے ہوش ہو جا گود میری روح جا گود!

انارکلی: جاگ گئی، تم سے بول نہیں رہی۔ تمہاری آواز سن نہیں رہی؟ میری حوش حواس تو تم ہو۔ تمہارے ہوتے میں کیوں بے ہوش

ہونے لگی۔

سلیم: (پریشانی سے اسے تکتے ہوئے) انارکلی تم دیوانی ہو گئے ہو؟

انارکلی: (بیٹھ جاتی ہے) تم سے کس نے کہا؟ ظلم کی اُن کلوں نے جو میرے رونے پر ہنتے تھے، کھلکھلاتے تھے، قہقہے مارتے تھے،

درندے! (اُننگی ہونٹوں پر رکھ کر) چپ چپ۔ دیکھو سنو! ویران نیند میں سے اُن کی قہقہوں کی گونج آرہی ہے۔ (سہم کر سلیم

سے چٹ جاتی ہے) میرے پاس سے نہ جانا۔ صاحب عالم نہ جانا! وہ مجھے جیتا نہ چھوڑیں گے، مار ڈالیں گے، مار ڈالیں گے۔

چھری بھونک کر، گلا گھونٹ کر، گھور کر، صرف کھلکھلا کر!

سلیم: (سراسیمگی سے) انارکلی خدا کے لئے ہوش میں آؤ۔ محبت کا واسطہ ہوش میں آؤ، میرے دماغ کے تار بہت تن چکے ہیں۔

انارکلی: (سلیم کا منہ تکتے ہوئے) میں کیا کروں، کچھ کہو تو، تم صرف حکم دو، کنیز مانے گی۔

سلیم: (مضطرب ہو کر ادھر ادھر دیکھتا ہے کہ کیا کرے، پھر بے بسی کے عالم میں انارکلی کا منہ تکلنے لگتا ہے) انارکلی یاد کرو، کیا ہوا تھا

میرے ساتھ مل کر یاد کرو۔ کیا ہوا تھا جہاں مجھ کو چھوڑا تھا وہیں سے مجھ کو ساتھ لو۔



- انارکلی: کہاں سے؟
- سلیم: (ہاتھ اس کے گرد ڈال کر) تمہیں جشن کی رات یاد ہے؟
- انارکلی: (سوچتے ہوئے) جشن کی رات؟ ----- ہاں ہاں وہاں تم تھے۔ میری عمر بھر کی آرزو روشنوں اور خوشبوؤں میں سلیم بن کر بیٹھی ہوئی تھی ----- اور میں تھی ----- بس تم تھے اور میں تھی ----- میں تھی اور تم تھے ----- میں گارہی تھی تم مسکرا رہے تھے ----- میں ناچ رہی تھی۔ تم جھوم رہے تھے اور جنت زمین پر اتر آئی تھی ----- کاش میں اسی جنت میں گیت اور ناچ بن کر رہ جاتی۔
- سلیم: ہاں ہاں اور پھر؟
- انارکلی: اور پھر؟ ہاں جیسے جہنم کا سب سے گہرا اور اندھیرا غار پھٹ پڑا۔ کالے اور اندھیرے دھوئیں نے ہمیں ایک دوسرے سے کھو دیا۔ اور شعلوں کی پتلی پتلی، لمبی لمبی اور بے قرار زبانیں لپک پڑیں۔ میرا دم گھٹ کر رہ گیا اور -----
- سلیم: اور تمہیں نہیں معلوم یہ کیا ہوا تھا؟
- انارکلی: (سلیم کو تکتے ہوئے) تم بتاؤ؟
- سلیم: ظل الہی نے ہم دونوں کو محبت کے اشارے کرتے ہوئے دیکھ لیا تھا۔ یاد نہیں ان کی وہ گرج ”ہو“!
- انارکلی: (سوچتے ہوئے) یاد آ گیا۔ آ گیا۔ آسمان پھٹ پڑا تھا۔ پناہ! پناہ!
- سلیم: اور پھر وہ حبشی غلام اُن کا تم کو گرفتار کرنا۔
- (انارکلی سکڑ کر سلیم کے ساتھ لگ جاتی ہے)
- اور پھر وہ تمہیں یہاں قید خانہ میں ڈال گئے۔
- انارکلی: قید خانے میں؟ (ادھر ادھر دیکھ کر) ہم کہاں ہیں؟ قید خانے میں ----- مجھے یاد آ گیا (پیشانی پر ہاتھ رکھ لیتی ہے)
- میرے دماغ پر کیا آ گیا تھا۔ یوں ہی ہے سب کو معلوم ہو چکا۔ یوں ہی ہونا تھا میں قید ہوں، میری اماں، میری ثریا، میں قید ہوں (سرجھکا لیتی ہے) تم بھی قید ہو صاحب عالم؟
- سلیم: (دروازے پر ایک نظر ڈال کر کھڑا ہوا جاتا اور اپنے ساتھ انارکلی کو بھی کھڑا کر لیتا ہے) میں تمہیں لے جانے کو آیا ہوں۔
- انارکلی: ظل الہی مان گئے، مجھے تم کو دے ڈالا؟
- سلیم: نہیں، میں اُن کی چوری سے تمہیں بھگالے جانے کو آیا ہوں۔
- انارکلی: بھگالے جانے کو؟
- سلیم: وہ تمہیں مار ڈالیں گے۔
- انارکلی: مار ڈالیں گے (سوچتے ہوئے) اور پھر نعش رہ جائے گی (لجاجت سے) نہیں نہیں مری جان کیوں لیتے ہیں۔ میں نے کیا کیا ہے؟ میں تمہیں چاہتی ہوں اس لئے؟ اور تو کچھ نہیں چاہتی، مجھے چاہنے دیں، میں چاہتی رہوں گی، صرف چاہتی رہوں گی اور

چاہتی چاہتی آپ ہی مر جاؤں گی۔

سلیم: (جوش سے) یہ ناممکن ہے تم میرے ساتھ بھاگ کر جاؤ گی۔

انارکلی: کہاں؟

سلیم: جہاں ظل الہی کی شعلہ بار نظریں نہیں پہنچ سکتیں۔ جہاں اُن کی پیشانی کی شکنوں کا سایہ نہیں پڑ سکتا۔ جہاں محبت آزادی کے سانس لیتی ہے محبت ہنستی ہے، محبت کھیلتی ہے۔

انارکلی: (سوچتے ہوئے) ایسی جگہ! ایسی جگہ!

سلیم: (جذبات سے بے تاب ہو کر انارکلی کو بازو میں لے لیتا ہے) تو میرے دل کے سنگھاسن پر بیٹھ کر حکومت کرے گی تو میری دنیا کی ملکہ ہوگی اور میں تیری دنیا کا غلام! اور وہاں رنگین جھاڑیوں کی معطر ٹھنڈک میں جہاں کلیاں لجا کر رہی جا رہی ہوں گی۔ اور چاند محبت کی سوچ میں چپ چاپ ہتم گیا ہوگا۔ مفرد عاشق، تھکے ہوئے چاہنے والے آرام کریں گے۔ تو میرے زانو پر سر رکھ کر آنکھیں بند کر کے لیٹے گی اور صرف میرے سانس میں محبت کو سنے گی اور جب تو مسکرا کر آنکھیں کھول دے گی تو چاند ہنستا ہوا چل دے گا۔ کلیاں کھلکھلا کر ہم پر گرنے لگیں گی اور پھولوں کے نرم اور معطر ڈھیر کے نیچے دو دھڑکتے ہوئے دل دب جائیں گے۔

انارکلی: (بیتابی سے) چلو ادھر کو چلو وہاں کا کون سا راستہ ہے؟

سلیم: (فرغل سے میں سے تلوار نکال کر) وہ یہاں سے۔

انارکلی: (ڈر جاتی ہے) تلوار! خودکشی؟ دوسری دنیا میں یہاں نہیں؟

سلیم: یہاں یا وہاں۔

انارکلی: (گھبرا کر) وہ تمہیں پکڑ لیں گے مجھے تم سے چھین لیں گے، محبت پھٹ جائے گی پھر کیا ہوگا؟

سلیم: تقدیر ہی جانتی ہے۔

انارکلی: (سلیم کے ساتھ لگ کر) یوں نہ کروں، یوں نہ کروں، تم کسی مصیبت میں پھنس جاؤ گے۔ میں کیا کروں گی؟ یوں نہیں، یوں نہیں!

س خطرہ ہے نہ جانے کیا ہے؟

سلیم: ہم اکٹھے مرنے کو بھی تیار ہیں۔۔۔۔۔۔ تیار ہیں انارکلی؟

انارکلی: (کچھ دیر سلیم کا منہ تکتی رہتی ہے) ہاں تیار ہیں۔

سلیم: تو آؤ میرے بازوؤں میں آؤ، میں تمہیں اس زندان اور قلعے میں سے خون کی کیچڑ میں سے گزار لے جاؤں گا۔ باہر برق رفتار

گھوڑے ہمارے منتظر ہیں اور باقی تقدیر جانتی ہے۔

(سلیم بازو کھول دیتا ہے انارکلی اس سے لپٹ جاتی ہے وہ دائیں ہاتھ میں تلوار لئے اور بائیں ہاتھ انارکلی کے گرد ڈالے درانہ

ڈیوڑھی کی طرف بڑھتا ہے یک لخت سیڑھیوں پر سے کسی کے اترانے کی آواز آتی ہے)

- داروغہ: (ہانپتا ہانپتا ڈیوڑھی میں داخل ہوتا ہے اس قدر خوف زدہ اور سراسیمہ معلوم ہوتا ہے کہ بات نہیں کر سکتا) صاحب عالم! صاحب عالم!
- سلیم: تو آ گیا کیسے انارکلی کو مجھ سے چھینے؟
- داروغہ: (بے انتہا پریشانی کے عالم میں) نہیں نہیں اور بات ہے۔
- سلیم: کیا ہے؟
- داروغہ: میں اور آپ دونوں خطرے میں ہیں۔
- سلیم: کیسے؟
- داروغہ: ظل الہی ادھر آ رہے ہیں۔
- (انارکلی آنکھیں پھاڑے داروغہ کو تک رہی تھی ظل الہی کا نام سنتے ہی ایک آہ بھر کے بے ہوش ہو جاتی ہے۔ سلیم کے ایک ہاتھ میں تلوار ہے اور دوسرے ہاتھ سے اُس نے بے ہوش انارکلی کو سنبھال رکھا ہے)
- سلیم: (گھبرا کر) ظل الہی! کون کہتا ہے؟
- داروغہ: چوکی دارخبر لایا ہے۔
- سلیم: کیوں آئے؟ (سوچ میں پڑ جاتا ہے) انارکلی کی جان لینے کو؟
- داروغہ: نہیں قیدیوں کے معائنے کے لئے۔
- سلیم: جھوٹ! رات کو معائنہ! وہ جان لینے کو آئے ہیں! مار ڈالنے کو۔
- داروغہ: اس وقت سزا نہیں ہو سکتی۔
- سلیم: (تن کر کھڑا ہو جاتا ہے) اُنہیں آنے دو جو ہو سو ہو۔
- داروغہ: (دوڑا نو ہو کر اور ہاتھ جوڑ کر) مجھے بچا لیجئے۔ صاحب عالم چلے جائے۔ اُنہوں نے آپ کو یہاں دیکھ لیا تو میں سزا پاؤں گا۔ مار ڈالا جاؤں گا! میرے بچے دنیا میں لاوارث رہ جائیں گے۔ ہم سب برباد ہو جائیں گے۔
- (بیروں کو ہاتھ لگا کر) چلے جائے للہ چلے جائے۔
- سلیم: اور انارکلی کو تم خونی بھیڑیوں کے رحم پر چھوڑ جاؤں؟
- داروغہ: اس کا بال بھی بیکانہ ہونے پائے گا۔
- سلیم: مجھے اعتبار نہیں۔
- داروغہ: (سلیم کے قدموں میں سر رکھ کر) رات کو سزا نہیں ہو سکتی۔
- سلیم: (متشکر نظروں سے) میرا اطمینان نہیں ہو سکتا۔
- داروغہ: میں خدا اور اس کے رسول ﷺ کے سامنے کہتا ہوں رات کو سزا نہیں ہو سکتی۔

سلیم: (تذبذب کی پریشانی میں اس کا منہ تکتے ہوئے) آج رات کے بعد مجھے یہاں آنے کا موقع نہیں مل سکتا۔

داروغہ: (سینے پر ہاتھ رکھ کر) میں موقع دوں گا۔

سلیم: (اُسے شبہ کی نظروں سے تکتے ہوئے) کب؟

داروغہ: (کھڑے ہو کر) آج ہی رات میں۔

سلیم: (سر کی جنبش نفی سے) تیری زبان بدل سکتی ہے۔

داروغہ: میری بد معاملگی کی داستان ظل الہی تک پہنچ سکتی ہے۔

سلیم: (پس و پیش کے عالم میں) میری نظروں میں برے برے شکون پھرتے ہیں۔

داروغہ: (مضطرب ہو کر ڈیوڑھی میں جاتا اور لوٹ کر آ جاتا ہے) صاحب عالم! جلدی کیجئے آپ کو یہاں رہنا ہے تو مجھے جان بچا کر

بھاگ جانے دیجئے۔ ظل الہی یہاں آئیں تو صرف آپ کو اور انارکلی کو پائیں (مایوسی سے سر ہلا کر) لیکن پھر بھی میں پھر بھی

برباد ہو جاؤں گا۔ میں کیسے اپنے بے خبر بال بچوں کے ساتھ لے کر بھاگ سکوں گا (سر پیٹ کر) میری غریب بیوی! معصوم بچو!

تمہیں کیا معلوم، تم صبح کو آنکھ کھولو گے۔ میں لٹ گیا، میرے اللہ، میرے شہزادے، میں لٹ گیا (زمین پر بیٹھ کر رونے لگتا ہے)

سلیم: تو سچ کہتا ہے مجھے پچھتا نا نہ ہوگا؟

داروغہ: (کھڑے ہو کر آنسو پونچھتے ہوئے) مجھے اس وقت بچا لیجئے میں آپ کی مدد کروں گا۔

سلیم: کیسے؟

داروغہ: آپ اوپر میرے حجرے میں ٹھہریئے۔ ظل الہی کے رخصت ہو جانے کے بعد میں دروازہ کھلا چھوڑ کر اُن کے ساتھ چلا جاؤں

گا۔ آپ نیچے آئے گا اور انارکلی کو اٹھالے جائیے گا۔ ظل الہی اسے میری بھول کا نتیجہ سمجھیں گے۔ آپ انارکلی کو بچالیں گے،

میرا قصور بھی تھوڑی سی سزا پر ٹل جائے گا۔

سلیم: (توقف کے بعد) تو جو کہہ رہا ہے یہی کرے گا۔

داروغہ: (سر جھکا کر) مگر میں غریب اہل و عیال والا ہوں۔ تنخواہ -----

سلیم: (بات کاٹ کر) تو کسی چیز کا محتاج نہ رہے گا۔

(کسی کے سیرھیوں پر سے اُترانے کی آواز آتی ہے داروغہ لپک کر ڈیوڑھی میں جاتا ہے)

سپاہی: (سیرھیوں ہی میں سے) داروغہ صاحب! ظل الہی آ پہنچے (واپس جاتا ہے)

سلیم: (گھبرا کر) تو اپنے لفظوں پر قائم رہے گا؟

داروغہ: (جلدی سے اندر آ کر) خدا اور اس کا رسول ﷺ شاہد ہیں۔

سلیم: میں کہاں جاؤں؟

داروغہ: (ڈیوڑھی میں جاتے ہوئے) میرے ساتھ آئیے۔

سلیم: (انارکلی کو فرش پر لٹا کر) میری راحت، میرا ٹھنڈک، یہاں آرام کر۔ خدا اور اس کے فرشتے تیرے محافظ ہوں۔  
 (آگے آگے داروغہ اور پیچھے پیچھے سلیم جاتا ہے، میزھیوں پر سے اُن کے قدموں کی آواز غائب ہونے کے تھوڑی دیر بعد انارکلی ہوش میں آتی ہے)

انارکلی: (لیٹے لیٹے) صاحب عالم ہم پہنچ گئے؟ کہاں ہیں؟ ----- اندھیر کیوں ہے؟ ----- چاند کہاں گیا؟  
 ----- یہاں تو نہ کونلوں کی کوک ہے نہ پھولوں کی خوشبو ----- تمہارا دل کہاں دھڑک رہا ہے؟ -----  
 کہو تو؟ ----- بولنا؟ چپ کیوں ہو۔ (بیٹھ کر) ہائے زنداں ہے۔ وہی جہنم اور تم نہیں اور میرے سلیم تم نہیں۔ آ جاؤ  
 یہی جنت بن جائے گی، بس تم آ جاؤ۔ اور کہیں نہ جائیں گے۔ یہیں گلے میں باہیں ڈال کر آنکھوں میں آنکھیں ڈال کر دم  
 توڑ دیں گے۔ آ جاؤ تمہاری انارکلی تمہیں دیکھے بغیر نہ گزر جائے۔

(میزھیوں پر سے پھر کسی کے اترنے کی آواز آتی ہے انارکلی خوف کے مارے کھڑی ہو کر پھی پھی آنکھوں سے دروازے کی  
 طرف نکلتی ہے۔ داروغہ زنداں آتا ہے اور کواڑ بند کر کے ایک قہقہہ لگاتا ہے)

انارکلی: (ڈرتے ڈرتے) صاحب عالم کہاں ہیں؟

(داروغہ کچھ جواب نہیں دیتا، ایک اور قہقہہ لگاتا ہے اور میزھیاں چڑھ جاتا ہے)

انارکلی: (دوڑتی ہے اور دروازے پر جا کر دیوانہ وار اسے دھکیلنے کی کوشش کرتی ہے۔ روتے ہوئے) صاحب عالم! صاحب عالم! (چلا  
 کر) شہزادے! شہزادے! (ہانپتے ہوئے) سلیم سلیم! (بے دم ہو کر) میری اماں! میری اماں!  
 (بے ہوش ہو کر دروازے کے سامنے اوندمی گر پڑتی ہے)

## منظر سوم

اکبر کی خواب گاہ۔ اسی رات میں اور تقریباً اسی وقت۔

ایک مختصر مگر تکلف سے آراستہ حجرہ جس کی چھت ماہی پشت انداز کی ہے۔ دیواروں کا بیشتر حصہ قرمزی نخل کے بھاری بھاری  
 پردوں سے جن پر سیاہ ریشم سے بڑے بڑے نقش بنے ہیں چھپا ہوا ہے۔ صرف سامنے کی دیوار کے درمیانی حصے پر سے پردے سر کے ہوئے  
 ہیں۔ جہاں ایک خوش وضع جالی دار محراب ہے۔ محراب کے حجرہ کے میں سے نیلے آسمان پر چند تارے ٹٹماتے نظر آ رہے ہیں۔

ایرانی قالینوں کے فرش پر دائیں کونے میں سونے کی بھاری بھاری جڑاؤ پایوں کا ایک پنگ بچا ہے جس پر تانبے کے رنگ کا  
 پنگ پوش پڑا ہے۔ سرہانے ایک ہشت پہلو میز پر تلوار اور دو شاخہ رکھا ہے۔ بائیں طرف ایک بیش قیمت تخت پر زری کے کام کی مسند بھی  
 ہے اور اس پر ٹکے رکھے ہیں۔ دائیں بائیں دیوار کے ساتھ نیچی چوکیوں پر زری پھولدانوں میں رتن مالا اور کرن پھول کی رنگینیوں میں  
 سے پاڈل۔ نواری اور زگس کے پھول ابھرا بھر کر عطر بیڑ ہیں۔

کمرے کے درمیان میں اکبر ایک کشمیری فرغل پہنے ہاتھ ایک ہشت پہلو میز پر لٹائے کھڑا سامنے گھور رہا ہے۔ پیچھے تخت پر رانی

بیٹھی ہے۔

رانی: مہاراج رحم کیجئے۔ پہلے میری التجا تھی اس کو چھوڑ دیجئے۔ اب میری فرمائش ہے انارکلی کو سلیم کے لئے چھوڑ دیجئے۔

اکبر: انارکلی کو سلیم کے لئے؟ یہ تم کہہ رہی ہو رانی؟

رانی: سب کچھ سوچ کر سب کچھ سمجھ کر سب پہلوؤں پر غور کر کے۔۔۔۔۔

اکبر: تمہارا مشورہ ہے کہ میں اپنی زندگی کے تمام خواب چکنا چور کر ڈالوں۔ وہ خواب جو میرے دنوں کا پسینہ، میری راتوں کی نیند،

میری رگوں کا لہو، میری ہڈیوں کا مغز ہیں۔ تمہارا مشورہ ہے کہ میں ان سب کو چکنا چور کر ڈالوں۔

رانی: (کچھ کہنا چاہتی ہے مگر نہیں کہتی، سر جھکا لیتی ہے) اولاد کے لئے کیا کچھ نہیں کیا جاتا۔

اکبر: (دبے ہوئے جوش سے) کیا کچھ نہ کیا گیا۔

رانی: (سر جھکائے ہوئے) پھر اب بھی ہم کیوں نہ ماں اور باپ کا حق ادا کریں۔

اکبر: اور اس سے کب تک اولاد کے فرض کی امید نہ رکھیں۔

رانی: (سر اٹھا کر) کیوں امید رکھیں؟ ہم ہی تو تھے جو اولاد کی آرزو میں سائے کی طرح اُداس پھرتے تھے ہم ہی تو تھے جو اولاد پا کر

دونوں جہان حاصل کر بیٹھے تھے۔ اور ہمارے ہی لئے تو اس کا ایک تبسم زندگی کے تمام زخموں پر مرہم تھا، ہم تو صرف اس لئے اُس کی

تمنا کرتے تھے کہ اُس سے ہمارا دیران دل آباد ہو۔ اور ہم اپنی موت کے بعد بھی اُس میں زندہ رہ سکیں پھر اس سے توقع کیسی؟

اکبر: تم ماں ہو صرف ماں۔

رانی: (جل کر کھڑی ہو جاتی ہے۔ ضبط کی کوشش کرتی ہے مگر نہیں رہا جاتا، پھٹ پڑتی ہے) میں خوش ہوں کہ میں صرف ماں ہوں اور

مجھ کو رنج ہے کہ آپ شہنشاہ ہیں صرف شہنشاہ۔

اکبر: (منہ موڑتے ہوئے) ہم اسے محبت کی غیر ضروری نرمی سے بگاڑنا نہیں چاہتے۔

رانی: (چڑ کر) سختی ایک نوجوان اور جوشیلی طبیعت کو سنوار نہیں سکتی۔

اکبر: (سر ہلاتا ہوا میز کے دوسری طرف چلا جاتا ہے) لیکن اُسے سنورنا ہی ہوگا۔ سنورے بغیر اس کا قدم ہندوستان کے تخت کو نہیں

چھوسکتا۔

رانی: وہ آپ کے ہندوستان کے تخت کو جہنم سمجھتا ہے جہاں انارکلی ہو وہ جگہ اُس کی جنت ہے۔

اکبر: (مڑ کر رانی کو دیکھتا ہے) یہاں تک؟

رانی: اُس کی رگوں میں خون جوانی کے گیت گارہا ہے۔ اور جوانی کی نظروں میں ہندوستان ایک عورت سے زیادہ قیمت نہیں رکھتا۔

اکبر: (رانی کو تکتے ہوئے) ہندوستان ایک عورت سے سستا ہے۔

رانی: وہ یہی کہتا ہے۔

اکبر: خود سلیم؟

- خود سلیم۔ رانی:
- (سامنے مڑ کر ہاتھ پیشانی پر رکھ لیتا ہے) آہ میرے خواب! ایک عورت کے عشوں سے بھی ارزاں تھے! ----- فاتح  
ہند کی قسمت میں ایک کنیز سے شکست کھانا لکھا تھا۔
- (سر جھکا کر خاموش ہو جاتی ہے ذرا دیر بعد سر اٹھا کر) جو ہو چکا بدل نہیں سکتا۔ جو آنے والا ہے اُسے سدھا ریئے۔ رانی:
- (مایوسی کے قلق اور غصے سے) اور کیا آئے گا؟ میری دل کو اجازت دینے کے بعد وہ میرے جسم کو بھی ویران کر ڈالنے کا آرزو مند ہے؟ اکبر:
- کیا کہتے ہیں مہاراج! یہ سوچنے سے پہلے وہ اپنی جان گنوا ڈالے گا۔ رانی:
- (غم سے سر جھکا کر) اس کے وہی معنی ہیں، ہم ہماری آرزوئیں، ہماری راحت، ہماری زیت، سب اُس کے لئے بے معنی لفظ اکبر:
- ہیں۔ اُس کا سب کچھ انارکلی ہے اُس کے دل میں ماں باپ کی یہ قدر ہے۔
- اُس کے دل میں اپنی محبت کا انداز اُس کی موجودہ حالت سے نہ لگائیے۔ یہ جنون آرام سے گزر جانے دیجئے اور پھر دیکھئے سلیم رانی:
- کیا بن جاتا ہے۔
- (رانی کو تکتے ہوئے) اور یہ جنون کس طرح گزرے گا؟ اکبر:
- چڑھا ہو اور یا بند لگانے سے نہ رکے گا۔ اُسے انارکلی کو لے لینے دیجئے وہ اُسے اپنی بیگم بنالے انارکلی کا ہو کر وہ ہمارا سلیم بن رانی:
- جائے گا۔
- (کچھ دیر سامنے دیکھتا رہتا ہے) اُسے اپنا بنانے کے لئے میں ایک کنیز کا ممنون احسان نہیں بننا چاہتا (توقف کے بعد) جو کچھ اکبر:
- وہ چاہتا ہے اُسے کرنے دو اور جو کچھ میں چاہوں گا میں کروں گا۔
- (مایوس ہو کر چلتی اور پلنگ کے قریب پہنچ کر رک جاتی ہے) میں پھر کہوں گی۔ آپ شہنشاہ ہیں صرف شہنشاہ۔ رانی:
- (خاموش کرنے کو ہاتھ اٹھا کر) ہم اور کچھ نہیں سننا چاہتے۔ ہم سوچیں گے اور کل صبح انارکلی کا فیصلہ ----- اکبر:
- (انارکلی کی ماں دیوانہ وار اندر گھس آتی ہے)
- انارکلی کا فیصلہ! میری غریب بچی کا فیصلہ! اُسے بخش دے ظل الہی! اے شہنشاہ! اے غریبوں کی قسمت کے والی! رانی:
- (حیرت اور غصے سے) بغیر اجازت یہاں آنے کی جرات! اکبر:
- (دوڑا نو ہر کر) بندے خدا کے حضور میں بغیر اجازت جاسکتے ہیں اور تو خدا کا سایہ ہے، مہربان شہنشاہ ہے۔ اور وہ میری بچی ہے رانی:
- میری زندگی کی آس ہے، خطا وار ہے مگر تو کریم ہے وہ گنہگار ہے مگر تو رحیم ہے بخش دے للہ اس کو بخش دے۔
- جاؤ اور فیصلے کا انتظار کرو۔ اکبر:
- میں کہاں جاؤ شہنشاہ مجھے کہیں قرار نہیں، رانی تم عورت ہو (اٹھ کر رانی کے پاؤں پکڑ لیتی ہے) بچے کی ماں ہو، ان ٹیسوں کو رانی:
- جانتی ہو۔ میں تمہارے پیروں کو چومتی ہوں کہہ دو مجھے مار ڈالیں میں دنیا سے سیر ہو چکی۔ میرے ٹکڑے ٹکڑے کر ڈالیں مگر اُس نا شاد نے نیا کچھ نہیں دیکھا۔ اُسے بخش دیں۔

اکبر:

(دروازے کی طرف رخ کر کے) اسے لے جاؤ۔

(خواجہ سرا داخل ہو کر اسے اٹھاتے ہیں)

ماں:

میں یہیں جم کر رہ جاؤں گی یہیں حوش و حواس کھو بیٹھوں گی۔ مجھے ہاتھ پھیلا لینے دو خون کو خون کے لئے التجا کر لینے دو شاید وہ بچ جائے، میری جان، میرے جگر کا ٹکڑا، میری نادرہ! (خواجہ سرا لے جانے کو کھینچتے ہیں) رانی تم بولو! شہنشاہ ایک رحم کی نظر ڈالو۔ یہ بڑھیا جی اٹھے گی۔

(اکبر سر جھکائے خاموش کھڑا رہتا ہے)

ظالمونہ کھینچو۔ رحم! رحم! الہی تو ہی سن، ظل الہی نہیں سنتا۔ اے آسمان پھر تو ہی مدد دے۔ رانی مدد نہیں کرتی۔ ان کے دلوں کو نرم بنا کہ انہیں میرا دکھ معلوم ہو سکے۔

(اکبر بے قراری سے سر ہلاتا ہے۔ خواجہ سرا انارکلی کی ماں کو زور سے کھینچتے ہیں)

ہائے مجھے یوں نامراد نہ لے جاؤ۔ میں یہاں سے نکلتے ہی دم توڑ دوں گی۔ یہ منصف آسمان گر پڑے گا اس ظلم کا اس قہر کا انتظام لے گا۔

(خواجہ سرا چیختی چلاتی کوز بردستی لے جاتے ہیں۔ پیچھے پیچھے رانی آنسو پونچھتی ہوئی خاموشی چلی جاتی ہے)

اکبر:

(توقف کے بعد سر آسمان کی طرف اٹھا کر) نامراد باپ اور مایوس شہنشاہ۔ یوں تیرے خواب تمام ہوئے (آنکھیں بند کر کے سر جھکا لیتا ہے) دنیا سے۔ واقعات سے اور تقدیر تک سے لڑنے کے بعد کون جانتا تھا تجھ کو یہ درد انگیز مرحلہ طے کرنا پڑے گا۔ (گہری آہ بھر کر) جس کیلئے خود سب کچھ کیا تھا۔ اُس سے اپنی اولاد سے، شیخو سے اُلجھنا ہوگا۔ (توقف کے بعد بے قراری سے) یاس یاس۔ ہندوستان کیوں اور جہاں بانی کی آرزو کیوں۔ (سوچتے ہوئے ملول نظروں سے) اُس کے لئے جس نے ایک حسینہ کی آنکھوں پر باپ کو فروخت کر ڈالا! اُس کو بات نہیں چاہیے۔ باپ کی محبت نہیں چاہیے، باپ کا ہندوستان نہیں چاہیے۔ وہ صرف انارکلی کو لے گا۔ ایک کنیز کو جو اُسے انداز دکھائے۔ اس کے سامنے ناچے اور اُس سے اشارے کنائے کرے (ہاتھ پیشانی پر رکھ لیتا ہے) آہ میرے خواب! میرے خواب! (انتہائی مایوسی کے عالم میں مڑ کر تخت تک پہنچتا ہے اور اُس کے قریب خاموش کھڑا ہو جاتا ہے) کل رات وہ اپنی جنت میں تھا۔ اگر دلارا م نہ دکھاتی ----- کہاں ہے وہ۔ ضرور کچھ زیادہ جانتی ہوگی (مڑ کر تالی بجاتا ہے)

(خواجہ سرا داخل ہوتا ہے)

دلارا م!

(خواجہ سرا اُلٹے پاؤں واپس جاتا ہے)

(تخت پر بیٹھ کر) میرے ہی بیٹے کی محبت اگر ایک کنیز چاہے تو مجھ کو بخش سکتی ہے۔ آہ شیخو! تم اکبر کی کنیز کو اکبر ہی کے سینے پر نچانا چاہتے ہو۔ (انتہائی صدمہ کے مارے سر جھکا لیتا ہے)



- (دلارام داخل ہو کر مجرا بجالاتی ہے)
- اکبر: (کچھ دیر چپکا سے دیکھتا رہتا ہے) لڑکی! تجھے شیخو اور انارکلی کے کیا تعلقات معلوم ہیں؟
- دلارام: (سراسیمگی سے) ظل الہی کچھ نہیں۔
- اکبر: جواب دینے سے پہلے سوچ۔
- دلارام: میں نے سچ کہہ دیا۔
- اکبر: (پر معنی انداز میں) تو نے سچ نہ کہا تو تجھ سے سچ کہلوایا جائے گا۔
- دلارام: (سہم کر) ظل الہی! ظل الہی!
- اکبر: ایک لفظ نہیں، جو کچھ ہم دریافت کرنا چاہتے ہیں اُس کے سوا ایک لفظ نہیں۔
- دلارام: (بڑھ کر دوزانو ہو جاتی ہے۔ لجاجت سے) میں کچھ نہیں جانتی۔
- اکبر: (دلارام کی گردن دونوں ہاتھ سے پکڑ کر) کیسینی جھوٹ! تو نے دکھایا۔ صرف تو دیکھ سکی۔ تمام جشن میں صرف تو، جو اُس وقت ہمارے حضور میں موجود تھی۔ جو سب سے زیادہ مصروف تھی تو جانتی تھی تجھے اس کی توقع تھی، کہنا ہوگا۔ دلارام سب کچھ جو تو جانتی ہے۔ ورنہ کہلوایا جائے گا۔
- دلارام: مجھے بخش دیجئے۔ مجھے بخش دیجئے۔
- اکبر: تیرا دوسرا غیر ضروری لفظ پوچھنے کے ذرائع تبدیل کر دے گا۔
- دلارام: (سہمی ہوئی آواز میں) وہ مجھے برباد کر ڈالیں گے۔ ظل الہی کے عتاب میں لے آئیں گے۔
- اکبر: کون؟
- دلارام: (داہرا دھردیکھ کر) صاحب عالم!
- اکبر: شیخو؟ وہ جرات نہیں کر سکتا۔
- دلارام: (اکبر کے پیروں کو ہاتھ لگا کر) اُن کی دھمکی خوف ناک تھی۔ افشائے راز کی سزا موت سے بھی زیادہ ہولناک تھی۔
- اکبر: کیا؟
- دلارام: مجھ پر وہ جھوٹا الزام لگایا جائے گا جو واقعات نے انارکلی پر لگایا۔
- اکبر: کہ تو سلیم کو چاہتی ہے؟
- دلارام: اور محبت کی مایوسی نے مجھے یوں انتقام لینے پر آمادہ کیا۔
- اکبر: تو ہمارے سیاہ عافیت میں ہے۔ بول!
- دلارام: (کھڑی ہو کر ادھر ادھر دیکھتی ہے) وہ رات کو باغ میں ملتے تھے اور اُن کی ملاقاتیں خطرناک ارادوں سے بھری ہوتی تھیں۔
- اکبر: (دلارام کو تکتے ہوئے) وہ ارادے؟

دلارام: (لجابت سے) مجھے جرات نہیں پڑتی۔

اکبر: (کڑک کر) کہ جا!

دلارام: (تامل کے بعد) وہ ظل الہی کے دشمنوں پر آنچ لانے اور ہندوستان کے تخت پر قبضہ پانے کی تجویزیں کرتے تھے۔

اکبر: (دلارام پر یوں نظریں گاڑ کر گویا سب کچھ اُس کے جواب پر منحصر ہے) شیخو بھی؟

دلارام: انارکلی صاحب عالم کو اس پر آمادہ کرتی تھی۔

اکبر: (گرج کر) تو جھوٹ بول رہی ہے جھوٹ۔

دلارام: (پیروں میں گر کر) ظل الہی کے حضور میں زبان سے جھوٹ نہیں نکل سکتا۔

اکبر: اُس نے انارکلی نے کہا -----؟

دلارام: ایک طرف باپ ہے اور دوسری طرف محبوب دونوں میں سے جو پسند ہو چن لو۔

اکبر: (بالوں سے پکڑ کر دلارام کا چہرہ اوپر کرتا ہے) اور شیخو نے دونوں میں سے محبوب کو پسند کیا؟

دلارام: وہ کھوئے سے گئے مگر انارکلی رو پڑی۔ وہ اٹھے اور اُن کا ہاتھ تلوار پر گیا۔ اُنہوں نے انارکلی کے کان میں کچھ کہا اور وہ مسکرانے لگی۔

(اکبر دلارام کو چھوڑ کر کھڑا ہو جاتا ہے ایذا کے احساس سے آنکھیں بند کر لیتا ہے۔ اس کا بدن آگے پیچھے یوں جھوم رہا ہے گویا

پیروں میں جسم کو سنبھالنے کی تاب نہیں رہی۔ آخر لڑکھڑا کر تخت پر بیٹھ جاتا ہے)

دلارام: میں چھپ کر سن رہی تھی تو صاحب عالم کی نظر مجھ پر گئی یہ سمجھ کر کہ میں گفتگو بارگاہ عالی تک پہنچا دوں گی۔ اُنہوں نے مجھ کو دھمکی

دی کہ انارکلی کا نام زبان سے نکالنے پر تجھ کو پچھتانا ہوگا۔ مہابلی کے سامنے جھوٹی شہادت پیش کی جائے گی کہ تو خود ہم کو چاہتی

ہے اور جب ہم نے تجھ کو مایوس کر دیا تو تو نے اپنی ناکامی کا انتقام لینے کو یہ ڈھنگ نکالا۔ میں سہم گئی۔ میری زبان بند ہو گئی مجھے

جہاں پناہ کے حضور میں ایک لفظ زبان سے نکالنے کی جرات نہ ہوئی۔ لیکن میں اس کر میں گھلتی رہی۔ ایسے موقع کی تاک میں

رہی جہاں میری زبان بند رہے اور شہنشاہ کی نظریں دیکھ سکیں۔

اکبر: (صدے کے مارے سن سائیوں بیٹھا ہوا ہے گویا اس بھری دنیا میں اکیلا اور تہی دست رہ گیا ہے۔ آہستہ سے) بس کر۔ بس کر۔

دلارام: (ملال سے) صاحب عالم بے قصور ہیں۔ معصوم ہیں وہ پھسلانے گئے ہیں بہکائے گئے۔

(خواجہ سرا آتا ہے)

خواجہ سرا: مہابلی داروغہ زندان شرف باریابی چاہتا ہے۔

اکبر: کون؟

خواجہ سرا: داروغہ جو زندان میں انارکلی کا محافظ ہے۔

اکبر: (منہ دوسری طرف کر کے) ہر زبان پر یہی نام میری تضحیک کر رہا ہے۔ (توقف کے بعد خواجہ سرا سے) اس وقت کیا چاہتا ہے؟

خواجہ سرا: اُسے کچھ بے حد ضروری کام ہے۔

اکبر: (ذرا دیر خاموش رہ کر) بلاؤ۔

(خوابہ سر اٹلنے پاؤں واپس جاتا ہے)

(توقف)

دلارام: (لجاجت سے) مہابلی لونڈی کو معاف کرنا۔ میرے الفاظ نے سماعت عالی کو صدمہ پہنچایا مگر پھر میں کیا کرتی۔ کس طرح غل

الہی کی جان کو خطر میں دیکھتی اور چپ رہتی۔

اکبر: (یکا یک بے تاب ہو کر) کمینی دور ہو جا!

(دلارام مجرا بجلا کر چلی جاتی ہے۔ اکبر خاموش اور ساکت بیٹھا رہتا ہے مگر اس کی آنکھوں سے چنگاریاں نکل رہی ہیں)

میرے دماغ میں شعلے بھڑک رہے ہیں میں نہیں جانتا میں کیا کر بیٹھوں گا مگر وہ اس صدمے کی طرح مہیب ہوگا۔

(داروغہ زنداں داخل ہو کر مجرا بجلا تا ہے۔ اس کا سانس پھول رہا ہے اور وہ منتظر ہے کہ اکبر اس سے سوال کرے)

رات کو کیوں آیا؟

داروغہ: (ہاتھ جوڑ کر) ایک المناک داستان سنانے کو۔

اکبر: (اسے سر سے پاؤں تک دیکھ کر) بیان کر!

داروغہ: (ہانپتے ہوئے) صاحب عالم نے اس وقت بزور شمشیر انارکلی کو زنداں سے لے جانا چاہا۔

اکبر: (پاگلوں کی طرح داروغہ کا منہ تکتے ہوئے) کیا؟

داروغہ: وہ تلوار سونت کر میرے سر ہانے پہنچے۔ شمشیر کی نوک میرے سینے پر رکھ کر مجھ سے کنجیاں چھین لیں اور زنداں میں داخل ہو گئے۔

اکبر: (کھڑا ہو جاتا ہے) شیخو۔ بزور شمشیر؟ (تخیر کے عالم میں ماتھے پر ہل پڑ جاتے ہیں) باپ کو برباد کر چکے کے بعد اب وہ شہنشاہ

سے بھی باغی ہے۔ (توقف کے بعد کوشش کر کے سکون سے) اور کیا ہوا؟

داروغہ: میں صاحب عالم سے مقابلہ کی جرات نہ کر سکتا تھا۔ دروازے کے پاس کھڑا ہو کر ان کی گفتگو سننے لگا۔

اکبر: (دوسری طرف منہ کر کے) وہ کیا باتیں کر رہے تھے۔

داروغہ: (تھوڑے سے توقف کے بعد ڈرتے ہوئے) انہیں سن کر شہنشاہ کی سماعت کو صدمہ پہنچے گا۔

اکبر: (گرج کر) بول!

داروغہ: شہزادہ چاہتا تھا انارکلی کو لے کر بھاگ جائے لیکن انارکلی ہندوستان چاہتی تھی۔ وہ بولی یہ زنجیریں نہ کاٹو۔ اور زنجیریں

پڑ جائیں گے۔ میرے اور تمہارے درمیان جو دیوار کھڑی ہے اس کو ڈھاؤ۔

اکبر: (سامنے گھورتے ہوئے) دیوار! (ذرا دیر بعد اس کا سر یوں جھک جاتا ہے۔ گویا گردن پر ڈھیلا ڈھیلا ہے)

داروغہ: (اکبر کو متاثر دیکھ کر) صاحب عالم نے انکار کر دیا اور بھاگ چلنے پر زور دیا۔

اکبر: (یک لخت داروغہ کا گریبان پکڑ کر) تو جھوٹ بولتا ہے اس نے انارکلی کی آرزو پوری کرنے کا وعدہ کیا۔

داروغہ: (ذرا دیر بھ نہیں سکتا کیا کہے۔ آخر سراسیمگی سے) نہیں۔ ہاں وہ مجبور کر دیئے گئے تھے۔

اکبر: (داروغہ کا گریبان چھوڑ کر قہر آلود نگاہیں اُس پر ڈالتا ہے) اور پھر؟

داروغہ: دونوں نے وہاں سے نکلنا چاہا۔

اکبر: اور تو؟

داروغہ: میں نے مقابلہ کر کے صاحب عالم کو روکنا محال جانا۔ میں نہ تو تلوار نکال سکتا تھا نہ اُنہیں زنداں میں بند کر دینے کی جرات

کر سکتا تھا میں دوڑا ہوا اندر گیا اور میں نے کہا۔ ظل الہی ادھر تشریف لارہے ہیں۔

اکبر: اور وہ کیا بولے؟

داروغہ: انارکلی بولی ”صاحب عالم تلوار کھینچو“ اور صاحب عالم نے کہا ”شہنشاہ کو آنے دو“۔

(اکبر اپنے آپ کو سنبھالنے کی بہت کوشش کرتا ہے مگر نہیں سنبھل سکتا۔ اوندھا گرنے لگتا ہے۔ داروغہ بڑھ کر اُسے تھام لیتا اور

تخت پر بیٹھا دیتا ہے۔ اکبر ذرا دیر بعد نظر اس کی طرف اٹھاتا ہے)

داروغہ: (توقف کے بعد) میں نے اُنہیں اس کوشش کے انجام سے ڈرایا اور وعدہ کیا کہ مہابلی کے چلے جانے کے بعد میں خود انارکلی کے

فرار میں امداد دوں گا۔ شہزادے کو یقین نہ آتا تھا لیکن جب میں نے اس کام کیلئے رشوت طلب کی تو اُنہوں نے مان لیا۔ مگر

ساتھ ہی دھمکی دی کہ وعدہ خلافی کی صورت میں ظل الہی کے حضور میں جھوٹی شہادتیں پہنچائی جائے گی کہ تو نے رشوت لی ہے۔

اکبر: (کنزور آواز میں) وہی دھمکی جو دلارام کو دی گئی تھی۔

داروغہ: اس کے بعد میں اُنہیں اپنے حجرے میں لے گیا اور وہاں اُن کو بند کر کے اطلاع دینے لئے بارگاہ عالی میں حاضر ہوا۔

اکبر: (منہ ہی منہ میں) یوں ہی ہونا تھا۔ یوں ہی ہونا تھا۔

داروغہ: (لجاجت سے) صاحب عالم معصوم ہیں، ترغیب خوفناک تھی۔

اکبر: (سوچتے ہوئے پر معنی انداز میں) ہاں ترغیب خوفناک ہے۔

داروغہ: مجھے اندیشہ ہے صاحب عالم کل کوئی اور فتنہ کھڑا کر دیں۔

(اکبر کچھ جواب نہیں دیتا۔ ساکت و جامد بیٹھا ہے۔ توقف غیر محدود معلوم ہوتا ہے) میں ظل الہی کے فرمان کا منتظر ہوں۔

اکبر: (کچھ دیر بعد سکون سے) موت!

داروغہ: (آہستہ سے) کس کی؟

اکبر: (بڑھتے ہوئے جوش) جس کے رقص نے ہندوستان کے تخت سلطنت کو لرزادیا۔ جس کے نغمے نے ایوان شاہی میں شعلے بھڑکا

دیا۔ جس کے حسن نے جگر گوشہ مغلیہ کے حواس چھین لئے۔ جس کی نظروں نے ہندوستان کے شہنشاہ کو شیخو کے باپ کو جلال

الدین کو لوٹ لیا۔ جس کی ترغیب نے خون میں خون کے خلاف زہر ملایا۔ جس کی سرگوشیوں نے قوانین فطرت کو توڑنا چاہا۔ لٹا

ہوا باپ، تھکا ہوا شہنشاہ، ہارا ہوا فاتح، اُسے فنا کرے گا، مارے گا، مٹائے گا۔ جس طرح اُس نے مجھے عذاب میں ڈالا یوں ہی

وہ عذاب میں مبتلا کی جائے گی۔ جس طرح اُس نے میرے ارمانوں اور خوابوں کو کچلا یوں ہی اُس کا جسم کچلا جائے گا۔ لے جاؤ۔ اکبر کا حکم ہے، سلیم کے باپ کا، ہندوستان کے شہنشاہ کا، لے جاؤ اس حسین فتنے کو، اس دل فریب قیامت کو لے جاؤ، گاڑ دو، زندہ دیوار میں گاڑ دو، زندہ دیوار میں گاڑ دو۔

(داروغہ رخصت ہو جاتا ہے اکبر بولتا بولتا کھڑا ہو گیا ہے اور اس کا جوش جیسے اُس کے قابو سے نکل گیا تھا۔ تھک کر نیم بے ہوشی کی حالت میں مسند پر گر پڑتا ہے)

## منظر چہارم

زندوں کا بیرونی منظر۔

صبح، پھیلے آسمان پر دو تین بھٹکے ہوئے تارے حسرت آلود ہیں۔ فضا میں جیسے کسل اور اضمحلال ہے۔ فطرت کا باسی منہ اُترا اُترا اور بے رونق ہے۔ زندگی سو کر اُٹھے ہوئے مزدور کی طرح ملول و غمناک ہے۔

زندوں کے دروازے کے دونوں طرف حبشی خواجہ سرانگی تلواریں لئے بت بنے کھڑے ہیں۔

داروغہ زندوں اور دو اور خوف ناک صورت حبشی خواجہ سر داخل ہوتے ہیں۔ زندوں کے دروازے کا قفل کھولتے ہیں اور

خاموشی سے اندر داخل ہو جاتے ہیں۔

انارکلی: (اندر سے) سلیم!

(اور پھر انارکلی کی ایک چیخ کی آواز آتی ہے اور سکوت طاری ہو جاتا ہے۔ زنجیروں کے ہلنے کی آواز آتی ہے اور تھوڑی دیر میں داروغہ اور خواجہ سرانارکلی کو لے کر نکلتے ہیں۔

انارکلی کی آنکھیں پھٹی ہوئی ہیں ان میں سے زندگی بچھ چکی رنگ زرد ہے۔ وہ منہ ہی منہ میں کچھ بول رہی ہے۔ اور آسمان کی طرف بے معنی نظروں سے تک رہی ہے۔

دونوں خواجہ سراتلوار نکالتے ہیں، داروغہ ہتھکڑی کی زنجیر کھینچتا ہے، انارکلی چلی ہے۔ یوں جیسے نیند میں چلی جا رہی ہو۔ سب اس کو لے کر خاموشی سے چلے جاتے ہیں۔ اُن کے جانے کے بعد محافظ خواجہ سراتلواریں نیام کرتے اور رخصت ہو جاتے ہیں۔

مندر سے گھنٹوں کی ملول ٹن ٹن آنی شروع ہو گئی ہے مسجد سے اذان ضعیف و نحیف کائنات کی دکھ بھری فریاد معلوم ہوتی ہے)

## منظر پنجم

سلیم کا مٹمن برج والا ایوان۔

باہر نیلے آسمان اور مسجد کے گنبد اور میناروں پر دھوپ کہہ رہی ہے کہ دن چڑھ چکا۔ اندر سلیم تخت پر بے ہوشی کی حالت میں یوں

پڑا ہے۔ گویا کہیں سے لالہ لہلہا گیا ہے۔ ذرا سی دیر بعد حرم کی طرف کے دروازے کے پردے ہلتے ہیں۔ اور دلارا رام سر نکال کر اندر جھانکتی ہے

اور جب اطمینان ہو جاتا ہے کہ سلیم غافل ہے تو وہ دبے پاؤں اندر آتی اور آہستہ آہستہ پنچوں کے بل چلتی ہوئی قریب پہنچ کر تھم جاتی ہے۔  
 دلارام: (کچھ دیر خاموشی سے سلیم کو تکتی رہتی ہے) تو غافل سو رہا ہے اور موت کا منہ تیری انارکلی پر بند ہو چکا ہے۔۔۔۔۔۔ تیری  
 زندہ انارکلی کے گرد اینٹیں اور پتھر چنے گئے۔ اور اُس کا حسن خاک میں غروب ہو گیا۔۔۔۔۔۔ اس کی نزع کی چیخیں تیری  
 نیند میں نہ پہنچیں۔ میری ہڈیوں میں کیوں گونج رہی ہیں! (سر جھکا کر آنکھیں بند کر لیتی ہے تھوڑی دیر بعد سر اٹھاتی اور سامنے  
 تکتے لگتی ہے) لیکن میرا کیا قصور! یہ تو ستاروں کے کھیل ہیں۔ کون اُن کی پر اسرار چال کو سمجھ سکتا ہے اور کون جانتا ہے جب وہ  
 نکراتے ہیں تو کیا ہوتا ہے) سلیم کرہ کر کرٹ لیتا ہے۔ دلارام حرم کے دروازے کی طرف بھاگتی ہے مگر سیرھیاں چڑھ کر رتی  
 اور مڑ کر دیکھتی ہے کہ سلیم کرٹ بدلنے کے بعد پھر غافل ہو گیا ہے۔ تامل کے بعد ایوان میں آ جاتی ہے) ابھی نہیں (سلیم کو  
 تکتے لگتی ہے) پر تم جاگ کر کیا کرو گے شہزادے!۔۔۔۔۔۔ اس خبر کو آنسو بن کر بہاؤ گے یا جنون میں کھلکھلاؤ گے! (سلیم  
 پھر کرٹ بدلتا ہے۔ دلارام پھر حرم کے دروازے کی طرف بڑھتی ہے مگر رخصت ہونے کو جی نہیں مانتا۔ آخر جلدی سے بڑھتی  
 ہے اور دروازے کے پردے کے پیچھے چھپ جاتی ہے)

(آنکھیں کھول دیتا اور ذرا دیر چپ چاپ پڑا سا کن نظروں سے چھت کو تکتا رہتا ہے۔ پھر اُٹھ کر بیٹھ جاتا اور دونوں ہاتھوں پر  
 سر تھام لیتا ہے کچھ دیر بعد چونک کر حیرت سے ادھر ادھر دیکھتا ہے) یہ کیا ہے! (آنکھوں پر ہاتھ پھیرتا ہے) کیا ہو گیا ہے!  
 (کھڑا ہوتا ہے مگر لڑکھڑا کر پھر بیٹھ جاتا ہے) میرا اپنا ایوان!۔۔۔۔۔۔ میں انارکلی کے پاس تھا۔ اُس کا سانس میری  
 پیشانی پر اب تک تازہ ہے (سوچنے لگتا ہے) ہاں داروغہ آیا تھا۔ اور ظل الہی۔۔۔۔۔۔ داروغہ مجھے اپنے حجرے میں لے  
 گیا۔ میں نے اس کے انتظار میں ایک زندگی کا پورا عذاب دیکھا اور پھر وہ لوٹا۔۔۔۔۔۔ ہاں وہ لوٹا۔۔۔۔۔۔ اور پھر؟  
 ہم انارکلی کی طرف جانے لگے اور وہ تھم گیا۔ ہم نہ گئے اُس نے مجھے تازہ دم کرنے کے لئے ایک شربت دیا۔ اور پھر؟  
 ۔۔۔۔۔۔ کچھ نہیں۔۔۔۔۔۔ اور پھر؟ ۔۔۔۔۔۔ کچھ نہیں۔ اب میں یہاں ہوں یہ کیا اسرار کیسے ہوا؟ (سوچتا  
 سوچتا یک لخت چونک پڑتا ہے) خداوند! یہ تمام منصوبہ تھا؟ کاش نہ ہو کاش نہ ہو۔ نہیں تو کیا نہ ہو چکا ہوگا! میری انارکلی میری  
 اپنی انارکلی! (ادھر ادھر یوں دیکھ کر جیسے بدن میں بجلی سی بھر گئی ہے) مجھے ابھی معلوم ہونا چاہیے میری تلوار (پہلو میں دیکھتا ہے  
 تلوار نہیں) میری تلوار! میری تلوار! (جس میز پر تلوار رکھی رہا کرتی ہے وہاں جا کر دیکھتا ہے نیا م خالی ہے) خالی (پھینک دیتا  
 ہے) یہ کیا! (ایک لمحہ سکتے کے عالم میں رہتا ہے اور پھر یک لخت) سلیم بھاگ۔ تیر کی طرح جا! (باہر جانے کے لئے  
 دروازے کی طرف بھاگتا ہے داروغے میں سے ایک سپاہی تلوار لئے ہوئے نکل آتا اور جھک کر تعظیم بجالاتا ہے)

(سلیم اُسے تکتے ہوا پیچھے ہٹتا ہے) کیا؟

صاحب عالم اس ایوان سے باہر نہیں جا سکتے۔

کیوں؟

ظل الہی کا فرمان ہے۔

سپاہی:  
 سلیم:  
 سپاہی:

سليم: ظل الہی کا فرمان! کس لئے؟

سپاہی: صرف ظل الہی جانتے ہیں۔

سليم: میں قید ہوں۔

سپاہی: صاحب عالم کی راحت کے تمام سامان مہیا کئے جاسکتے ہیں۔

سليم: اور میں باہر نہیں نکل سکتا؟

سپاہی: ہم مجبور ہیں۔

سليم: (جلال کے عالم میں) میں جاؤں گا۔

سپاہی: (سکون سے) کوشش بے سود ہے ہر طرف مسلح سپاہی ہیں آگے دروازے مقفل ہیں اور دروازوں کے باہر پھر مسلح سپاہی ہیں۔

سليم: (بے بسی کے احساس سے غضب ناک ہو کر) میں تم کو مار ڈالوں گا۔

سپاہی: (اُسی سکون سے) لیکن دروازے بہت مضبوط اور باہر مقفل ہیں۔

سليم: (کچھ دیر سوچتا رہتا ہے اور پھر شدت غم سے آنکھیں بند کر لیتا ہے) آہ میں اسیر ہوں۔ بے بس ہوں خداوند! (مسند پر گر پڑتا ہے)

سپاہی: میں ڈیوڑھی میں احکام کا منتظر ہوں۔

(سپاہی جاتا ہے)

سليم: (بے چارگی کے احساس سے مغلوب ہو کر سر تکیے پر رکھ دیتا ہے) سب کچھ ہو چکا۔ اُنہیں سب معلوم ہو گیا، محبت پھڑ گئی،

آرزوئیں اجڑ گئیں۔ (بے قراری سے سر ہلا کر) کچھ نہیں۔ صرف آنسو صرف آہیں (بیٹھ کر مٹھیاں آسمان کی طرف اٹھا دیتا

ہے) تقدیر! تقدیر! صرف ایک تبسم اور اتنا عتاب؟ کون سی خوشیاں مفت دے دی تھیں۔ کن راحتوں کی قیمت لینی تھی؟ یہ بے

بسی! یہ مجبوری! اور صرف آہیں اور آنسو۔ میں نے کون سے قیمتیہ تجھ سے چھین لئے تھے؟ (تکیے پر سر رکھ کر رونے لگتا ہے) جدا

کردئے گئے۔ ایک دوسرے سے نوج کر الگ ڈال دیا گیا۔ کہ میں یہاں خون روؤں اور وہ وہاں دیواروں سے سر پھوڑے

(سر اٹھا کر) اللہ تو دیکھا رہا ہے کہ وہ وہاں دیواروں سے سر پھوڑے (کھلی آنکھوں سے سوچتے ہوئے) اور کون جانے۔

اسیری اولاد کے لئے، اُس کے لئے کیا ہوگا! نہیں نہیں کچھ اور نہ ہو۔ اور نہ ہو، میں دم توڑ دوں گا، زندہ نہ بچوں گا (پھر تکیے میں

منہ چھپا کر رونے لگتا ہے۔ تھوڑی دیر بعد سر اٹھاتا ہے آنسو پونچھ ڈالتا ہے اور استقلال کی تصویر بن کر کھڑا ہو جاتا ہے) موت

ہے تو پھر یوں ہی ہو میں حرم میں گھس جاؤں گا۔ ظل الہی کے روبرو اور خدا ہی جانتا ہے پھر کیا ہوگا (حرم میں جانے کیلئے

سیڑھیوں کی طرف بڑھتا ہے لیکن دو ہی سیڑھیاں چڑھنے پاتا ہے کہ ڈیوڑھی کی طرف کا پردہ کھلتا ہے اور بختیار داخل ہوتا ہے

چہرہ پر فکر و تردد ہے)

سليم!

بختیار:

سليم: آہ تم، بختیار! تم آگئے؟ (لپک کر اس کے قریب جاتا اور اس کا ہاتھ دونوں ہاتھوں میں تھام لیتا ہے) میرے دوست میرے

مخلص! میری امید! مجھے بتاؤ، نہیں جانتا کیا کیا پوچھوں، سب کچھ بتاؤ، نہیں پہلے بتاؤ، وہ زندہ ہے؟

(سلیم کو حسرت ناک نظروں سے دیکھتے ہوئے) میں گھر سے سیدھا یہاں آ رہا ہوں۔

لیکن تمہیں معلوم ہوگا بہت کچھ ایک بے بس قیدی سے بہت زیادہ۔

(نظریں جھکا کر) میں کچھ نہیں جانتا۔

یہ کیسے ہو سکتا ہے! میں جانتا ہوں، تم مجھے چاہتے ہو، تمہارا دوست قید ہے لیکن تم پھر بھی اُس سے نفرت نہیں کر سکتے۔ میری محبت

تمہیں تالوں اور تلواروں میں سے کھینچ لائی۔ تم نے کن دشواریوں سے یہاں آنے کی اجازت پائی ہوگی اور تم انارکلی کے حال

سے بے خبر یہاں آ گئے ہو گے؟ نہیں تم مجھے ستانا چاہتے ہو مگر بختیار تمہارے پس و پیش میں موت کا کرب ہے میرا دل سینے سے

نکریں مار رہا ہے مجھے انارکلی کی خبر سناؤ۔

(منہ موڑتے ہوئے) میں اس کی کوئی خبر حاصل نہ کر سکا۔

اس کی خبر حاصل نہیں کر سکے؟ تم سے کتنی مختلف بات! تم بختیار نہیں رہے؟ میرے دوست نہیں رہے؟ میں سلیم نہیں رہا؟ تمہارا

شہزادہ نہیں رہا؟ (بختیار کا ہاتھ چھوڑ کر سر جھکا لیتا ہے) ہاں احمق تو شہزادہ نہیں رہا۔ بختیار شہزادے کی خدمت بجالاتا تھا اب

تقدیر نے منہ موڑ لیا اسے سلیم سے ایک ذلیل قیدی سے کچھ سروکار نہیں رہا (مایوس و دل شکستہ انداز میں سیڑھیوں سے اتر کر

ایوان میں آ جاتا ہے)

(اُس کے پیچھے پیچھے اشک آلود آنکھوں کے ساتھ سیڑھیاں اترتے اترے) جان سے عزیز دوست! یہ نہ کہو، میرا دل ٹوٹ

جائے گا؟

(بے قراری سے اس کی طرف مڑ کر) پھر میں تم سے کیا کہوں، کیا پوچھوں؟

کچھ نہ پوچھو، اللہ مجھ سے کچھ نہ پوچھو (آنسو چھپانے کو منہ دوسری طرف کرتا ہے)

(آنسو دیکھ لیتا ہے) آنسو! خداوند! (لپک کر اس کے قریب آتا اور شانوں سے پکڑ کر اس کا منہ اپنی طرف کرتا ہے) بختیار

کچھ کہو بدترین خبر بتاؤ، مگر کچھ کہو۔

(سلیم سے نظریں چار کرنے کی جرات نہیں پڑتی۔ پھرائی ہوئی آواز میں) سب کچھ ہو چکا میرے شہزادے سب کچھ ہو چکا۔

بتانے کو کچھ باقی نہیں رہا۔

(بختیار سے آنکھیں ملانے کی کوشش کرتے ہوئے) کچھ باقی نہیں رہا؟ تم نے کیا کہا، کچھ باقی نہیں رہا؟

امیدیں، آرزوئیں، امنگیں، حوصلے سب مٹ گئے (سلیم کو دیکھ کر) تمہارا سب کچھ فنا ہو گیا۔

(سلیم کی نظریں بختیار سے ملتی ہیں۔ بختیار کے چہرے پر دکھ ہے۔ سلیم کا چہرہ بالکل خالی ہے سکوت ٹیسوں سے بھرا ہوا ہے۔ ذرا

دیر دونوں ایک دوسرے کو تکتے رہتے ہیں سلیم سب کچھ سمجھ جاتا ہے اس کا سر جھک کر سینے پر آ پڑتا ہے اور وہ کھڑا کھڑا سامنے کو

گرنے لگتا ہے۔ بختیار "سلیم! سلیم!" کہتا ہوا بڑھتا اور اسے سنبھال لیتا ہے پھر اسے اپنے ساتھ لے کر مندر پر بیٹھ جاتا ہے۔



سلیم کی آنکھیں بند ہیں اور سر بختیار کی گود میں رکھا ہے)

میرے شہزادے! میرے بادشاہ! میری روح! ہوش میں آؤ ----- مرد بنو! دیکھوں میں کہتا ہوں۔ آنکھیں تو کھولو

----- (سلیم کو ہلا کر) آؤ ہم انارکلی کی باتیں کریں سن رہے ہو؟ جواب دو۔

سلیم! ----- سلیم! (پریشان نظروں سے ادھر ادھر یوں دیکھتا ہے۔ گویا کسی کو امداد کے لئے پکارنا چاہتا ہے)

(کچھ دیر بعد آہستہ سے) کہیں نیچے اتر جا رہا ہوں۔ بختیار مجھے گود میں بھینچ لو۔

میرے سینے کے ساتھ ہو، میری جان کے ساتھ ہو، تم آنکھیں تو کھولو، میری خاطر سے، سلیم خدا کے لئے آنکھیں کھول دو، دیکھو

میری بات تو سنو۔

(اسی طرح پڑے پڑے ہلکے سے) انارکلی! بختیار انارکلی!

دیکھو وہ تمہیں دیکھ رہی ہے۔

کہاں؟

تم اُسے نہیں دیکھ سکتے، مگر تمہاری بے قراری اس کی روح کو بے چین کر رہی ہے۔ تم اُس ناشاد کو مر کر بھی اطمینان حاصل نہیں

کرنے دیتے، تم ہوش سنبھالو۔ وہ ہنستی ہوئی فردوس میں حوروں کے پاس چلی جائے گی۔

(کچھ دیر بے حس و حرکت پڑا رہتا ہے۔ بختیار آنسو بھری آنکھوں سے اُسے تک رہا ہے۔ آخر میں نقاہت سے) مجھے بٹھا دو۔

(بختیار بے حس و حرکت بیٹھا اندیشہ ناک نظروں سے سلیم کو دیکھتا رہتا ہے) نہیں نہیں میں بیٹھوں گا۔

کیوں میرے شہزادے؟

مجھے تم سے کچھ کام ہے۔

(سلیم پر نظریں گاڑے ہوئے) کیا؟

(بختیار کا سہارا لے کر اٹھ بیٹھتا ہے سر شانے کی طرف جھکا ہوا ہے، چہرے پر مردنی چھائی ہے۔ آنکھیں ساکت ہیں ہاتھ جیسے

بے جان ہیں، زندگی کی کل کا ایک بے کار پرزہ معلوم ہو رہا ہے۔ کچھ دیر بعد سر اٹھاتا ہے اور سامنے ایسی طرح تکتے لگتا ہے کہ

کہیں دیکھتا معلوم نہیں ہوتا)

(اسی طرح تکتے تکتے آہستہ سے) بختیار، تم مجھے چاہتے ہو؟

سلیم، تم اس میں شبہ بھی کر سکتے ہو؟

ایک کام کر دو۔

کیا چاہتے ہو؟

ایک خنجر لا دو۔

(اٹھ کر سلیم کے سامنے آ بیٹھتا ہے) تم کیا سوچ رہے ہو؟



- ثریا: وہ تھر تھراتی ہوئی نازنین پتھروں میں ہمیشہ کے لئے ساکت ہو گئی اُس کا دھڑکتا ہوا دل 'دوڑتا ہوا لہو' دیوار میں غرق ہونے کے بعد تھم گیا۔ اور تجھے اُس کا رستہ نہ ملا؟ موت نہ آئی؟
- سلیم: (پاگلوں کی طرح کبھی اپنے آپ سے کبھی بختیار سے) دیوار بند ہو گئی۔ اُس پر دیوار بند ہو گئی وہ پتھروں میں ڈوب ہو گئی ہمیشہ کے لئے ڈوب گئی۔ میرا دم گھٹا، دم گھٹا پتھروں میں رکھا ہوا سانس، بند نظریں، تھما ہوا لہو مجھے پکار رہا ہے، چیخ چیخ کر پکار رہا ہے۔
- بختیار: (سلیم کو آغوش میں لے کر) سلیم سلیم تمہیں کیا ہو گیا! نامراد لڑکی تو نے کیا کر دیا؟
- ثریا: خوشامدی کتے! میری بہن کی روح دوسرے جہان میں اس کے لئے بے تاب ہے۔ میں اسے یوں ہی چھوڑ دوں گی؟ میں اپنے آخری سانس کو اس کے لئے لعنت بناؤں گی۔ میں اس کے لئے زندگی کو موت سے بدتر بنا دوں گی۔ میں اسے خود کھینچ کر موت کے منہ میں لے جاؤں گی۔
- (سلیم بختیار کے آغوش سے یک لخت الگ ہو کر دیوانہ وار دروازے کی طرف بڑھتا ہے)
- بختیار: (اسے روکنے کی کوشش کرتے ہوئے) سلیم کہاں جا رہے ہو؟
- سلیم: میں اینٹ سے اینٹ بجا دوں گا۔ اس محل کو اس قلعے کو کھنڈر بنا دوں گا، پتھروں کو اُگلنا ہوگا، میری انارکلی کا جو کچھ باقی ہے وہ اُگلنا ہوگا۔ میری آغوش اپنی جان اس کے جسم میں ڈالے گی۔ ورنہ ایک ہی کھنڈر پر دونوں چٹ کر تمام ہوں گے۔
- بختیار: راہ بند ہے۔
- سلیم: (مڑ کر دروازے کی طرف بڑھتا ہے) راہ بند ہے تو میری ٹکریں راہ بنائیں گی۔
- (پردہ دیوار سے نوج ڈالتا ہے دیکھتا ہے تو پیچھے دلارام سہمی ہوئی کھڑی اُس کے جنون کو دیکھ کر کانپ رہی ہے سلیم پاگلوں کی طرح اُسے تکتا رہتا ہے) انارکلی! تو دیواروں ہی دیواروں میں سے میرے پہلو میں آ پہنچی!
- دلارام: (خوف کے مارے گلا خشک) صاحب عالم!
- ثریا: اندھے! یہ انارکلی ہے یا وہ سموم جس نے انارکلی کو پھونک ڈالا! دلارام! انارکلی کی قاتل تیرے سامنے کھڑی ہے اس نے انارکلی کو گرفتار کرایا۔ جشن کی رات یہ اکبر کے حضور میں موجود تھی۔ اس نے قتل کا حکم دلوایا۔ کل کی رات یہ اکبر کی خواب گاہ میں گئی تھی۔ انارکلی کا سانس بند ہے اور یہ سانس لے رہی ہے۔ انارکلی کے جسم سے زندگی کا آخری رمتق مٹ چکی اور اُس کے جسم میں لہو جاگ رہا ہے۔ مار! مار! میرا کلیجہ ٹھنڈا کر! انارکلی کی روح کی جلن کو مٹا۔
- دلارام: (تھر تھر کانپتے ہوئے) میں نے موت کی سزا نہیں دلوائی۔ داروغہ زندان نے دلوائی ہے میں بے قصور ہوں، بے قصور ہوں۔
- سلیم: (لپک کر اُس کی گردن دونوں ہاتھوں سے پکڑ لیتا اور دبانا شروع کرتا ہے) آخر کار آخر کار۔ انارکلی کو گھونٹ ڈالنے والے پتھر تو مجنون سلیم کے ہاتھ آ گیا اب اُس کے ہاتھ تیری خون کی ایک ایک بوند سے انارکلی کا انتقام لیں گے۔
- بختیار: (سلیم کو الگ کرنے کی کوشش کرتا ہے) دیوانے ہو گئے ہو؟ میری سلیم! میرے شہزادے! (دلارام پر سلیم کی گرفت بہت مضبوط ہے) ظل الہی! ظل الہی! (گھبرا کر اکبر کو اطلاع دینا جاتا ہے)
- سلیم: (گرفت ڈھیلی کر دیتا ہے) ان آنکھوں کی چمک کہاں گئی؟ ان گالوں کی سرخی اور تازگی کیا ہوئی؟ (ایک خشک اور بے رس قہقہہ لگا کر دلارام کو نیچے ڈنچ دیتا ہے۔ خود مسند پر بیٹھ کر ہانپنے لگتا ہے۔ ثریا چبوترے پر آنکھیں بند کئے چپ چاپ کھڑی ہے)

(اکبر باہر کے دروازے سے گھبرایا ہوا داخل ہوتا اور جلدی جلدی سیڑھیاں اتر کر سلیم کے قریب آتا ہے)  
شیخو یہ کیا ہے؟ تمہیں کیا ہو گیا ہے؟

(کچھ دیر چپ چاپ اکبر کو تکتا رہتا ہے) تم کون ہو؟

(فکر مند نظروں سے) شیخو، اب باپ کو پہچانو۔

(سر ہلا کر منہ موڑ لیتا ہے) شیخو کا کوئی باپ نہیں وہ مرچکا، تم ہندوستان کے شہنشاہ ہو، جہاں بانی کے باپ، دولت کے باپ، تم قاتل ہو، انارکلی کے قاتل ہو، سلیم کے قاتل۔ تمہاری پیشانی پر خون کی مہریں ہیں تمہاری آنکھوں میں جہنم کے شعلے، تمہارے سانس میں نعش کی بو ہے!

(ایک رنگ چہرے پر آتا اور ایک جاتا ہے) شیخو، میرے بچے ہوش میں آؤ۔

شیخو تمہارا بچہ نہیں۔ دیکھو تمہاری بیٹی وہ پڑی ہے (دلارام کی طرف اشارہ کرتا ہے) جاؤ اُس سے لپٹو اور اس پر آنسو بہاؤ۔

دلارام!

اور تمہارے قید خانے کی کلید تمہارا خون کا فرمان، تمہارا کچل ڈالنے والا پتھر!

(آنکھیں بند کرک) خداوند! یہ دن بھی دیکھنا تھا۔

اس کی سرد نعش میں روح یہ کہنے کو رکی ہوئی ہے کہ میں نے سلیم کو چاہا اور اُس نے انکار کیا۔ اُس نے انارکلی کو چاہا اور میں نے انتقام لینے کے لئے انارکلی کو برباد کیا۔ جاؤ اُس سے سنو اور کلیجہ ٹھنڈا کرو۔ اور پھر اپنے فرزند داروغہ زنداں کو بلاؤ۔ اُس پیسے کے کمینے غلام کو جس نے دولت پر انارکلی کو بیچنا چاہتا اور تمہارے ہاتھ اس لئے بیچ ڈالا تم زیادہ امیر تھے۔

(کھوئی ہوئی نظروں سے سامنے تکتے ہوئے) شیخو، یہ سچ ہے؟ ----- (غضب ناک ہو کر) اُس سے انتقام لیا جائے گا۔

اُس سے؟ اور شہنشاہ تم سے نہیں؟ تم بیچ جاؤ گے؟ آسمان نہ ٹوٹے، بجلیاں نہ گریں۔ زلزلے نہ اٹھیں، لیکن یہ چنگاری جسے دوزخ کی ہوائیں سرخ کر رہی ہیں تم کو تمہارے مخلوق کو تمہارے سلطنت کو سب کو پھونک کر رکھ بنا دے گی۔

(غصے سے سیڑھیاں اتر کر اکبر کی طرف بڑھتی ہے مگر پاس پہنچنے کے بعد جب اکبر اُس پر نظر ڈالتا ہے تو سہم جاتی اور "آہ" کہہ کر بے ہوش ہو جاتی ہے)

(سلیم کی طرف بڑھتا اور اُس کے کندھے پر ہاتھ رکھ دیتا ہے۔ سلیم سکڑا ہوا آنکھیں بند کئے چپ چاپ بیٹھا ہے) سلیم۔ تم

ہوش میں آگئے؟ تم سن سکتے ہو؟ سمجھ سکتے ہو؟

(بلکی آواز میں) مجھے کچھ نکل رہا ہے۔ مجھے کچھ گھونٹ رہا ہے ویرانوں میں سے چیخیں آرہی ہیں۔ دیواروں میں سرگوشیاں ہیں

ہوا میں کچھ لرز رہا ہے۔ (یک لخت کانپ اٹھتا اور آنکھیں پھاڑ پھاڑ کر ادھر ادھر دیکھتا ہے) کیا ہے؟ میں کہاں ہوں؟

(----- اکبر کو دیکھ کر) تم کون ہو؟ ظل الہی! (اٹھ کر دوزانو ہو جاتا ہے) تم شہنشاہ۔ نخی ہو، رحیم ہو، مجھے ایک خنجر لادو۔ میں

اس سب کے بعد بھی تم کو باپ کہوں گا۔ تمہارے قدموں میں سر رکھ دوں گا۔ تمہارے ہاتھ چوم لوں گا، مجھے للہ ایک خنجر لادو۔

(آنکھوں سے آنسو اُمڈ آتے ہیں) خداوند! کیا معلوم تھا یوں ہوگا! شیخو! میرے مظلوم بچے! میرے مجنون بچے! اپنے باپ

کے سینے سے چمٹ جا۔ اگر ظالم باپ سے دنیا میں ایک راحت بھی پہنچی ہے۔ تیری سر پر اس کا ایک احسان بھی باقی ہے۔ تو

میرے بچے اس وقت میرے سینے سے چمٹ جا اور تو بھی آنسو بہا اور میں بھی آنسو بہاؤں گا۔  
(اکبر ہاتھ پھیلاتا ہے، سلیم کھڑا ہو جاتا ہے اور ذرا دیر باپ کو دیکھتا رہتا ہے)  
ماں جاؤ شیخو، ماں جاؤ۔

(سلیم منہ موڑ لیتا ہے اور ہاتھ پیشانی پر رکھ کر خاموش مسند پر بیٹھ جاتا ہے اکبر کے ہاتھ مایوسی سے گر پڑتے ہیں)  
مجھے چھومت، ایک دفعہ باپ کہہ دے، صرف ابا کہہ کر پکار لے (آنسو اور زیادہ اُمند آتے ہیں) میں تجھے خنجر لادوں گا۔ ہاں  
خنجر تک لادوں گا۔ مگر بیٹا یہ بدنصیب باپ جیسے سب شہنشاہ کہتے ہیں اپنا سینہ ننگا کر دے گا۔ خنجر اُس کے سینے میں بھونک دینا۔ پھر تو دیکھے گا  
اور دنیا بھی دیکھے گی کہ اکبر باہر سے کیا اور اندر سے کیا ہے۔ اکبر کا قہر اکبر کا ستم اور اکبر کا ظلم کیوں ہے۔ اس کے خون میں بادشاہ کا ایک قطرہ  
نہیں، ایک بوند نہیں۔ وہ سب کا سب شیخو کا باپ ہے۔ صرف باپ، وہ بادشاہ ہے تو تیری لئے، وہ مزدور ہے تو تیرے لئے، وہ قاہر اور جابر بھی  
ہے تو تیرے لئے، وہ تیرا غلام ہے اور میرے جگر گوشے غلاموں سے غلطیاں بھی ہو جاتی ہیں۔

(اکبر سسکیاں بھرتا ہوا منہ موڑ لیتا ہے اور ضبط کی کوشش کرتا ہے۔ رانی گھبرائی ہوئی حرم کے دروازے سے داخل ہوتی ہے۔  
جلدی جلدی سیڑھیاں اتر کر اندر آتی اور مسند پر بیٹھ کر سلیم کو آغوش میں لے لیتی ہے۔ سلیم سامنے ہوا میں بے معنی نظروں سے  
تک رہا ہے)

میرا سلیم، میرا سلیم، لٹا ہوا بچہ، زخمی جگر کا ٹکڑا، میرا نامراد شہزادہ۔۔۔۔۔۔ (آگے جھک کر) کہاں دیکھ رہا ہے چندا؟ ہوا میں کیا ہے؟  
(آہستہ سے) وہ راستہ تک رہی۔ وہاں راستہ تک رہی ہے اُس کے فق چہرے پر فریاد ہے۔ دھندلی آنکھوں میں انتظار ہے  
نیلے ہونٹوں پر سلیم ہے۔ (بے تاب ہو کر) مجھے وہاں بھیج دو۔ میری کوئی ماں تو بھیج دو۔ میرا کوئی باپ ہے تو بھیج دے۔ اس محل  
میں کوئی انسان ہے تو بھیج دے۔ بدنصیب روح کا، معصوم انارکلی کا صبر نہ لو، اُجڑ جاؤ گے۔ اس محل میں وہ ناشاد روح سائیں  
سائیں کرے گی۔ دیواروں میں پناہ نہ ہوگی، قبر میں پناہ نہ ہوگی، آسمان تک میں پناہ نہ ہوگی۔

(آنچل سے آنسو پونچھتے ہوئے) دیکھا! مہابلی دیکھ لیا! تمہارے سینے میں ٹھنڈک پڑ گئی؟ جاؤ اپنے تخت پر جاؤ، حکومت کرو  
فتحیں پاؤ، اولاد کو برباد کر لیا، ماں کو خون رلا دیا اور کیا چاہتے ہو؟

(اکبر آنسو پونچھتا ہوا بھاری قدموں سے سیڑھیوں کی طرف جاتا ہے)

(ماں سے لپٹ کر روتے ہوئے) اماں، انارکلی، اماں، انارکلی!

(سلیم کو لپٹا کر اور اپنا رخسار اُس کے سر پر رکھ کر) میرے لال وہ زندہ رہے گی۔ وقت کی گود میں زمانے کی آغوش میں۔ یہ  
لاہور اس کا نام زندہ رکھے گا۔ دنیا اُس کی داستان سلامت رکھے گی اور تو بھی میں بھی اور دور دراز کی نسلیں بھی اُس پر آنسو  
بہائیں گی۔۔۔۔۔۔ سن رہا ہے چاند!

(سلیم ماں کے سینے سے سر لگائے رو رہا ہے ماں اُس کے سر پر شفقت مادری کا سکوں ریز ہاتھ پھیر رہی ہے۔ اکبر دل شکستہ اور آنسو  
بھاتا ہوا یوں سیڑھیاں چڑھ رہا ہے گویا اس کے اوپر نامرادی اور غم نصیبی کا ویرانہ ہے اور اُس نے اپنے لئے اسی کو پسند کر لیا ہے)